
मो, के, गांधी 


अस्तावना 


इस पुस्तक की प्रस्तावना लिखने में मुझे बड़ी प्रसन्नता अनुभव होती है, 
क्योंकि किसी लोक-हितैषी के जीवन-बृत्त अथवा अन्य रचना से पाठकों को 
परिचित कराना बड़े महत्व का काम हैं। 

जब हम लोग सन्‌ १९२१ में कांग्रेस के नागपुर-अधिवेशन में उपस्थित 
हुए तो जिस व्यक्ति ने सबका ध्यान अपनी ओर खींचा और सबके दिल में 
अपने लिए आदर-भाव पैदा किया, वह था गोरे रंग, स्वस्थ शरीर, लंबे 
कद, म॒त्ति-जैसी सुडौलता और सुंदर चेहरेवाला | हरकोई पूछता था-- 
“ऐसी मोहक आकृति का यह छ:-फूटा आदमी कोन है, जिसका चेहरा बुद्धि- 
मत्ता के कारण चमक रहा हैँ और जिसके सौम्य व्यक्तित्व से भी बढ़कर 
उसके व्यवहार और आचरण की सहज विनम्रता है ? ” 

“यह वह करोड़पति है, जिसे ब्रिटिश सरकार नें रायबहादुर' बनाया 
था, लेकिन जिसने भारत की खोई हुई आजादी फिर से प्राप्त करने के लिए 
महात्मा गांधी द्वारा ब्रिटिश सरकार के साथ अहिसात्मक संग्राम के अंग- 
रूप में बताये गये रास्ते तथा जीवन की नई योजना और नंतिकता के अनोखे 
शास्त्र के अनसार अपना खिताब छोड़ दिया है । 

हर किसी व्यक्ति के मुंह से, जो एक ओर जमनालालजी से और दूसरी 
ओर महात्माजी से, साथ ही उन दोनों--गुरु और शिष्य--के बीच तेजी से 
बढ़ती हुई मित्रता और पारस्परिक स्नेह से परिचित था, तुरंत यही उत्तर 
निकलता था । 

श्री जमनालाल बजाज का जन्म मारवाड़ में हुआ था और उन्हें वर्धा के 
एक धनिक ने गोद ले लिया था । उन्होंने नागपुर तथा बंबई को अपने व्यव- 
साय का केंद्र बनाया । नागपुर से रेल द्वारा जाते समय वर्धा के पास जो एक 
बड़ी इमारत दिखाई पड़ती हैँ, वह सेठजी द्वारा निर्मित हाईस्कल था, 

जहां अब कामर्स कालिज चल रहा हैं, और वह उनके अनेक दानों 
में से एक हैं । इन्हीं दानों के कारण ही तो उन्हें ब्रिटिश सरकार ने राय 
बहादुर का खिताब दिया था । 

दिसंबर १९२१ में होनेवाले कांग्रेस-अधिवेशन की स्वागत-समिति 
का उन्हें अध्यक्ष बनाया गया | तबतक वह राय बहादुर का खिताब छोड़ 
चुके थे और ब्रिटेन के विरुद्ध गांधीजी के आंदोलन में भाग लेनेवाले असह- 
योगी वकीलों की सहायता के लिए उन्होंने तिलक स्वराज्य फंड' में एक लाख 
रुपया दान दिया था । वह सहायता के निमित्त वकीलों के प्रार्थना-पत्रों को 
निपटाने के लिए बनी समिति के तीन सदस्यों में से एक थे । दूसरे दो थे 
गांधीजी तथा मोतीलालजी । 

गांधीजी की गिरफ्तारी और उन्हें छः वर्ष की कद की कड़ी सजा दिये 
जाने के बाद जब कांग्रेस के कार्य विभिन्न कार्यकर्ताओं को सौंपने पड़े, तब 
सेठजी पर खद्दर के कार्य-संचालन का दायित्व डाला गया। इस कार्य के लिए 
जमनालालजी को पांच लाख रुपये देने की बात कही गई। मलाबार में 
सहायता-कार्य के लिए समिति ने ८४,००० रुपये स्वीकृत किय । सेठजी ने 
उदारतापूर्वक एक लाख रुपये और दिये । 

१९२२ में गया में अपरिवर्तनवादियों की जीत के साथ रचनात्मक 
कार्यक्रम पर अधिक जोर डालने का युग प्रारंभ हुआ, जिसका बाबू राजद्र- 
प्रसाद, राजाजी, जमनालालजी, तथा श्री देवदास गांधी--इन सदस्यों के 
शिष्ट-मण्डल द्वारा जोर-शोर से प्रचार किया गया । इस शिष्ट-मंडल ने सारे 
देश का दौरा किया और तिलक स्वराज्य फंड' के लिए एक अच्छी रकम 
जमा की । 

सन्‌ १९२३ में झंडा-सत्याग्रह चल रहा था। शीघ्र ही उसपर सारे राष्ट्र 
का ध्यान केंद्रित होगया और उसने कार्य-समिति तथा अ० भा० कांग्रस 
कमेटी का समर्थन किया। झंडा-सत्याग्रह-आंदो लन में राष्ट्र-ब्यापी दिलचस्पी 
पैदा करने के लिए गांधी-जयंती 'झंडा-दिवस' के रूप में मनाने का निश्चय 
किया गया । प्रांतीय कांग्रेस कमेटियों को झंडा-जलस निकालने और झंडे का 

जनता द्वारा सार्वजनिक प्रदर्शन करने का आदेश दिया गया । उस समय तक 
इस सत्याग्रह-आंदोलन के सिलसिले में जमनालालजी भी गिरफ्तार कर लिये 
गए । ३००० ) के जुर्माने की वसूली के लिए उनकी कार कुर्क कर ली गई, 
लेकिन कार नागपुर में बिक ही न सकी और इसलिए उसे बिक्री के लिए 
काठियावाड़ ले जाना पड़ा । नागपुर में बंदियों तथा देश के सभी प्रांतों से आने- 
वाले सत्याग्रहियों ने भांति-भांति के कष्ट सहे । नागपुर-सत्याग्रह-आंदोलन 
अखिल भारतीय आंदोलन बन गया। उसकी सफलता का बहुत-कुछ श्रेय, 
जेल में होते हुए भी, जमनालालजी के साहस और दृढ़ता को है । 
कांग्रेस के कार्य में जमतालालजी की दिलचस्पी बहुमुखी थी | सविनय- 
अवज्ञा-आंदोलन उन्हें रचनात्मक कार्यक्रम--विशेषकर खट्टर तथा अस्पृ- 
इयता-निवारण--जितना ही आकर्षित करता था। सन्‌ १९३० से १९३३ तक 
नमक-सत्याग्रह की ओर लोगों का ध्यान लूगा रहा । कार्य-समिति ने पूना 
में कार्यकारी अध्यक्ष द्वार; दिये गये पूर्व आदेशों को संशोधित करके सभी 
कांग्रेसियों का आवाहन किया कि वे कांग्रेस की सामान्य गतिविधियों के लिए 
कमेटियों का पुनर्गठन करें । सविनय-अवज्ञा-आंदोलन के बंद होते ही कार्यकारी 
अध्यक्ष का पद समाप्त होगया और कांग्रेस-अध्यक्ष सरदार पटेल के जेल 
में होने के कारण समिति ने अध्यक्ष का कार्य-भार संभालने और कांग्रेस के 
अगले अधिवेशन तक उस पद का सारा कार्य करने के लिए जमनालालजी 
को नामजद किया । 
सितंबर १९३९ में द्वितीय महायुद्ध के शुरू होने तक का काल विशेष 
हलचल का नहीं था, लेकिन जमनालालजी हाथ-पर-हाथ रखकर नहीं बैठे 
रहे। वह एक देशी रियासत के रहनेवाले थे--जयपुर राज्य में सीकर के । सीकर 
में एक सत्याग्रह-आंदोलन हो रहा था, जिसमें उन्होंने सक्रिय भाग लिया । 
वह जेल में डाल दिये गये और इस काल में उनको तीव्र साइटिका और घुटनों 
के दर्द की शिकायत रही । इसके लिए बिजली की चिकित्सा की गई | उसमें 
कुछ अतिरेक होगया और बिजली ने उनके सारे घुटने और टखने की मांसपेशी 
के आस-पास का हिस्सा जला दिया। इससे वह महीनों चारपाई पर पड़े 

रहे । बीमारी की इस गंभीर अवस्था में, स्वास्थ्य की बुनियाद पर, वह रिहा 
कर दिये गये । अपनी रिहाई के बाद वह अचानक सख्त बीमार पड़ गये और 
११ फरवरी १९४२ को उनका देहांत होगया । 

इस महान्‌ देश-भकत और लोक-हितैषी, राजनीतिज्ञ और लोकनीतितज्ञ 
के देहांत के समाचार ने जनता को स्तब्ध कर दिया। वह कांग्रेस के नये संवि- 
धान के लगभग आरंभ होने के समय से ही कांग्रेस के कोषाध्यक्ष रहे थे । 
उनका जन्म सन्‌ १८८९ में हुआ था और इस प्रकार वह श्री जवाहरलाल 
नेहरू के समसामयिक थे । यद्यपि जनता की निगाह में वह विशेष रूप से 
सन्‌ १९२० में ही आये, तथापि देश की सामाजिक, आर्थिक एवं सावंजनिक 
गतिविधियों में वह जो भाग लेते रहे, उसकी कोई भी उपेक्षा नहीं कर सकता । 
कांग्रेस के नागपुर-अधिवेशन के समय वह केवल ३१ वर्ष के थे, लेकिन अपने 
लोकहितकारी कार्यों एवं दानशीलता के द्वारा उन्होंने लोगों के दिलों में 
अपना स्थान बना लिया था । 

भारत की राष्ट्रभाषा के रूप में हिंदी के प्रचार में भी उन्होंने कम दिल- 
चस्पी नहीं ली । यह ठीक हैं कि वह अंग्रेजी के पंडित नहीं थे, लेकिन कम ही 
लोग जानते होंगे कि उनकी अंग्रेजी की जानकारी कितनी विस्तृत और गहरी 
थी । वह कांग्रेस के प्रस्तावों के प्रत्येक अंग्रेजी मसविदे की बारीकी से जांच 
करते थे और कायंसमिति के सामने पेश किये गये प्रस्तावों के मसविदों के 
आशय और भाषा में गंभीर संशोधन करके अपने मित्रों को अचम्भे में डाल 
देते थे । वह किसी भी चीज को वंसे ही स्वीकार नहीं कर लिया करते थे, और 
कभी-कभी वह किसी तथ्य को सुधारने और सही ढंग पर व्यक्त करने के लिए 
छोटा-सा सुंदर मौज वाक्य अंग्रेजी में बोलकर अपने मित्रों को चकित कर 
देते थे । उनकी मृत्यु के पहले के २५ वर्षो में कोई भी ऐसा राजनैतिक, सामा- 
जिक या आर्थिक आंदोलन नहीं था, जिसमें उन्होंने ठोस भाग न लिया हो । 
वह गांधी-सेवा-संघ, अखिल भारतीय अग्रवाल महासभा तथा अन्य सामाजिक 
एवं आथिक कल्याणकारी संस्थाओं के संस्थापक थे और शिक्षा, राष्ट्रभाषा 
हिंदी, हाथ-कताई तथा हाथ के बने कपड़े आदि की प्रगति के निमित्त बनी 

कांग्रेस से संबद्ध अनेक संस्थाओं की स्थापना उन्हींके द्वारा हुई थी । 

रचनात्मक काय के प्रसार की दृष्टि से सेठजी ने कई बार देश का एक 
सिरे से दूसरे सिरे तक दौरा किया । उनकी मुख्य दिलचस्पी गांवों में थी । 
वहां उन्होंने पुराना चरखा देखा और उसमें क्‍या सुधार हो सकते हैं, इसपर 
विचार किया । जब कभी स्वाधीनता-संग्राम की पुकार आई, जमनालालजी ने 
अपने-आपको गिरफ्तारी के लिए आगे कर दिया | वह गांधीजी की सीख के 
अनुसार रहने का यत्न करते थे । वह गो-सेवा संघ के सदस्य थे और गाय 
के दूध, घी, मक्खन आदि का ही इस्तेमा ल करते थे । गाय उनके लिए करुणा 
की मूत्ति थी । 

कहने की आवश्यकता नहीं कि जमनालालजी की पत्नी और पुत्र- 
पुत्रियों आदि सबने उनके जीवन के सिद्धांतों को अपनाया और राष्ट्र को 
विविध प्रवृत्तियों में अपना योगदान दिया। 

जमनालालजी से मिलनेवाले थोड़े ही लोग उन्हें धनी मानते थे । उनकी 
पोशाक मोटी होती थी और वह अपनी धोतियां तथा कपड़े अपने ही हाथ 
से कते सूत के बनवाने का आग्रह रखते थे । अपने निकट-संबंधियों में वह 
विशेष दिलचस्पी लेते थे । 

जैसाकि गांधीजी माना करते थे, अगर धनी व्यक्ति अपना धन समाज 
की धरोहर के रूप में रखनेवाला ट्रस्टी है, तो एक व्यक्ति था, जिसने गांधीजी 
के जीवनकाल में ही उनकी इस परिभाषा को और अपेक्षा को पूर्ण कर दिया ; 
अगर संपदा सेवा में सहायक है, तो एक व्यक्ति था, जिसने अपने साधनों का 
उपयोग अपने देशवासियों के दुखों और कष्टों को दूर करने के लिए किया; 
अगर अहिसा समाज में मित्र और शत्रु और सुष्टि में ऊंच-नीच में कोई भेद- 
भाव नहीं करती, तो एक अनुभूतिशील हृदयवाला व्यक्ति था, जो मानव और 
पशु की समान रूप से सेवा करता था; अगर मनुष्य का कतंव्य संसार में परि- 
पूर्ण जीवन-यापन करना है, तो एक व्यक्ति था, जिसका जीवन जितना बहु- 
मुखी था, उतना ही परिश्रमशील भी था और जितना एकनिष्ठ था, उतना ही 
व्यापक भी; अगर संसार में जीवन की उपलब्धियों का मूल्यांकन व्यक्ति के 


हा 


जीवन की लंबाई से नहीं, बल्कि उसके जन्मजात अथवा प्राप्त गुणों से किया 
जाता है, तो एक व्यक्ति था, जिसकी त्याग, आत्म-संयम, विनम्रता, अनासक्ति, 
भाईचारे एवं सबके प्रति सदिच्छा की उदात्त भावना ने उसके ५२ वर्ष के 
अल्प जीवन में ही उसे महान व्यक्ति की कोटि में पहुंचा दिया, जोकि आने- 
वाले युगों में धनिकों के लिए एक दृष्टांत के रूप में कार्य करेगा--वह व्यक्ति 
था सेठ जमनालाल बजाज । 

उनके पत्र-व्यवहार का यह संग्रह अपना विशेष महत्व रखता है । उससे 
हमारे आजादी के इतिहास के बहुत-से पृष्ठों पर प्रकाश पड़ता है। 

में आशा करता हूं कि कि इसका सर्वत्र आदर और स्वागत होगा । 


हेदराबाद -“बो० पटुामिसीतारमंया 
२ अक्तूबर, १९५८ 


सम्पादक का निवेदन 


भारत की आजादी के इतिहास में देशी रियासतों के संघर्ष की लंबी 
कहानी अपना विशेष महत्व रखती हैं। उस आंदोलन के साथ पृज्य पिताजी 
(स्व. जमनालाल बजाज) का घनिष्ठ संबंध रहा । उन्होंने स्वयं उसमें 
सक्रिय भाग लेने के साथ-साथ उसका संचालन भी किया । इस सिलसिले में 
विभिन्न राज्यों के नेताओं तथा कार्यकर्ताओं से उनका काफी पत्र-व्यवहार 
हुआ। सौभाग्य से अधिकांश पत्र सुरक्षित रह गये और उन्हींमें से चुने हुए 
पत्रों का इस पुस्तक में संग्रह किया गया हैं । 

पिताजी राजस्थान के थे । अतः स्वाभाविक रूप से उस प्रदेश के 
साथ उनका विशेष संपर्क रहा । इस पुस्तक के पत्रों में विशेष रूप से राज- 
स्थान की ही चर्चा हुई है । लेकिन वह एकांगी नहीं हैं । रियासती आंदोलन 
के साथ-साथ राजस्थान की कोई भी ऐसी प्रवृत्ति नहीं है, जिसका उल्लेख 
इन पत्रों में न हुआ हो । बिजोलिया का आंदोलन, अजमेर की राजनीति, 
कांग्रेस का कायें, प्रजा-मंडलों की स्थापना, सीकर का आंदोलन, जयपुर 
का सत्याग्रह, इन सबपर तो प्रकाश पड़ता ही हूँ, गांधी सेवा संघ, सस्ता 
साहित्य मंडल, हटूंडी आश्रम, किसान-पंचायत, मजदूर-मालिक-संबंध आदि 
का भी अच्छा परिचय मिल जाता हैं । 

वैसे तो महत्व के सभी पत्रों को, भले ही वे किसी नेता के लिखे हुए हों 
या सामान्य कार्यकर्ता के, इस पुस्तक में देने का प्रयत्न किया है, लेकिन 
कुछ व्यक्तियों के पत्र अधिक हो गये हैं, जैसे सर्वेश्री हरिभाऊजी उपाध्याय 
हीरालाल शास्त्री, माणिकलाल वर्मा आदि-आदि के। उनके संकड़ों पत्र 
हैं। उनमें से बडी कठिनाई से छांटकर केवल वे ही पत्र लिये गये है, जिन्हें 
छोड़ना मुश्किल था । पाठक जानते हैं कि पृज्य गांधीजी और राजस्थान 
के कार्यकर्ताओं के बीच पिताजी एक कड़ी थे । कार्यकर्ताओं को व्यक्तिगत 


: है0 : 


मार्ग-दर्शन देने तथा उनकी कठिनाइयों को सुलझाने में वह हरिभाऊ उपाध्याय 
से विशेष चर्चा करते थे और उनके सुझाव लेने की कोशिश करते थे। इसी 
प्रकार श्री हीरालालजी शास्त्री, माणिकलालजी वर्मा आदि भी समय-समय 
पर उन्हें अपने विचारों से अवगत कराते रहते थे । कार्यकर्ताओं से इन लोगों 
का सजीव संपर्क रहने के कारण उनकी समस्याओं तथा कठिनाइयों का उन्हें 
प्रायः सामना करना पड़ता था । अत: वे उनके तथा वनस्थली आदि संस्थाओं 
के बारे में अक्सर पिताजी को सूचना देते रहते थे । यही कारण है कि इन 
सबके पत्रों की संख्या अधिक हैं; पर वे सार्वजनिक महत्व के हैं और उस 
समय की बहुत-सी ज्वलंत समस्याओं पर प्रकाश डालते हैं । 

और भी अनेक महानभावों के पत्र इस पुस्तक में शामिल किये गये 
हैं, जिनमें वेयक्तिक, सामाजिक तथा राष्ट्रीय विषयों पर विचार प्रकट 
किये गये हैं। _ 

हमें विश्वास है कि पाठकों को इसमें एतिहासिक महत्व की सामग्री 
मिलेगी, साथ ही उसके अध्ययन से अपने काम में प्रेरणा भी । 

हम डा. पट्‌टाभि सीतारमेया के आभारी हैं, जिन्होंने इस पुस्तक के 
लिए विस्तृत भूमिका लिख देने का अनुग्रह किया और उसमें देशी राज्यों 
के संघ का इतिहास देकर पुस्तक की उपयोगिता में चार चांद लगा दिये। 
पुस्तक को तैयार और प्रकाशित करने में सस्ता साहित्य मंडल” के मंत्री 
श्री मातंण्ड उपाध्याय का विशेष हाथ रहा है । 

पत्रावली का पहला भाग पाठकों को पहले ही मिल चुका है। उसमें 
भारतीय नेताओं के साथ हुआ पिताजी का पत्र-व्यवहार है। प्रस्तुत पुस्तक 
में देशी राज्यों के राजनतिक नेताओं तथा कार्यकर्ताओं के पत्र हैं। आगे 
तीन भाग और पाठकों को जीधा ही प्राप्त होंगे । 


““रामकृष्ण बजाज 


पत्र-वयवहार 
भाग २ 


पत्र-व्यवहार 


अजमेर 
४११ 
बोकानेर, ५-१०-२५ 
श्री हरिभाऊजी,* 

आपका पत्र बिना तारीख का मुझे भागलपुर में मिला । बराबर दौरे 
में रहने के कारण शीघ्र उत्तर न दे सका। पू. बापूजी के लिखे हुए पत्र की 
नकल भेजी, सो भी पढ़ी । पत्र का जवाब संक्षेप में ही देना चाहता हूं । पृ. 
बापूजी से बातचीत हुई। उन्होंने आपको सीधा पत्र लिखा ही होगा । 'नव- 
जीवन' का दूसरी तरह से पूरा बंदोबस्त हो जाने से आप राजस्थान जा सकते 
हैं, ऐसी उनकी राय हूँ । मुझे भी आपका विचार रुचिकर मालम हुआ है, 
अतएव, 'नवजीवन' किसी योग्य सज्जन को सौंपकर आप राजस्थान में जा 
सकते हें। मेरी राय में वह सज्जन हिंदी के विद्वान होने चाहिए तथा उनकी 
ली सरल होनी चाहिए। वे पृज्य बापूजी के जीवन तथा सिद्धांतों को 
पूरी तौर से समझ गये हों या समझने का सतत प्रयत्न करते हों । आप जैसे 
पू. बापूजी के कार्य के लिए तंयार हो गये हूँ, वेसे वे भी थोड़े दिनों में तैयार 
हो सकें, ऐसे हों । श्री मोहनलालजी से मेरा विशेष परिचय नहीं है, परंतु 
आप, स्व/मीजी तथा काकासाहब की राय में अगर वे इस कार्य के लिए योग्य 

हैँ, तो मुझे कोई आपत्ति नहीं है । 
आपका स्थायी तौर से राजस्थान कब से जाने का विचार है, सो खबर 
देंगे तो उस मुताबिक मुझे आपके लिए इंतजाम करने में सुविधा होगी । 
मेंने कार्यकर्त्ताओं के लिए अजमेर के नजदीक ह॒टुंडी नाम का स्टेशन है, वह 

१. भरी हरिभाऊ उपाध्याय 


२ ,. पत्र-व्यवहार 


स्थल पसंद किया। वहां की आबोहवा अच्छी है। आपके अगर कोई दूसरा 
स्थान नजर में हो तो सूचना देंगे । 

यहां कल शाम को आया हूं। आशा है, अन्य स्थानों-जैसी यहां भी सफलता 
मिलेगी। आज श्री महाराजासाहब से भेंट होवेगी, तब अधिक हाल मालम 


होवेगा । 
जमनालाल बजाज का वंदेमातरम्‌ 


कोटा, १५-१०-२५ 
श्री हरिमाऊजी, 


आपका पत्र ता. ७ का अहमदाबाद से लिखा हुआ मिला। आपका स्वास्थ्य 
बिगड़ रहा है, यह पढ़कर चिता हुई। आप पूरा आराम लें और तबियत 
बिल्कुल ठीक हो जाने पर, राजस्थान में कार्य आरंभ करें। 
(हिंदी नवजीवन' की आपने जो व्यवस्था की है, सो ठीक है। इस तरह 
से अगर चल सक॑ तो अच्छा हूँ । 
मेरा राजस्थान का दौरा यहां समाप्त होता हूँ ।॥ यहां खादी के काम में 
सबसे अधिक सफलता मिलने की आशा हैं। मह/रावसाहब उदार विचार 
के मालम होते हूं। राज्य में अफसरों को या प्रजा को खादी का काम करने में 
किसी तरह की रुकावट नहीं हैं। एक तहसीलदार तो ऐसे मिले जो अपने गांव 
में लोगों के पास सूत कतवाते हैँ तया रुई का भी संग्रह करवते हैं। उन्होंने 
राज्य की तरफ से इस काम में कैसी सहायता हो सकती हूँ, इस बारे में योजना 
भी बनाई है। दारू-निषेध के लिए भी वे कोशिश कर रहे हैं। कई अफसर ऐसे 
हैं जो पहले से ही रेजी घारण किये हुए हूँ । के 
जमनालाल बजाज का वंदेमातरम्‌ 


बंबई, १०-१-२६ 
प्रिय हरिभाऊजी, 


आपका पत्र मिला। में दो दिन पूना गया था। आप जनवरी के आखिर 


पत्र-व्यवहार ३ 


तक रहेंगे, सो ठीक है। आशा है, तबतक आपका स्वास्थ्य संपूर्णतया सुधर 
जायगा। क्‍ 

शंकरलालभाई से मेरी बातचीत हुई। उनकी राय हूँ कि आप करीब 
एक वर्ष तक साबरमती में ही चर्खा-पंघ के आफिस में रहकर काम करें। 
वहां भिन्न-भिन्न प्रांतों की रिपोर्ट आती हैं। उनका अभ्यास करने से आपको 
अधिक लरूभ होगा । इसके अलावा प्‌. बापूजी की इच्छा है कि चर्खा-संघ के 
आफिस का काम सब हिंदी में चले । इसके लिए भी शंकरलालभाई को 
किसी आदमी की जरूरत है। अगर आप उस आफिस में रहना पसंद करें तो 
उनको दूसरा आदमी देखने की जरूरत न होगी । 

श्री बेजनाथजी क॑ बारे में आपने लिखा सो ज्ञात हुआ। मेरी राय में 
इस तरह से उनकी नियुक्ति करना उचित नहीं होगा । 'मंडछ की प्रथा के 
अनुसार ७५ रुपये दिये जा सकते हैं तथापि उनके लिए १०० रुपये का विचार 
किया जा सकता हूँ । परंतु कायम के लिए नियुक्ति करनी हो तो “मंडल' की 
रजिस्ट्री होने के बाद कमेटी की अनुमति से ही होनी चाहिए। सभापति श्री 
घनश्यामदासजी बिड़ला हैँ, यह आप जानते हूँ। इसके सिवाय उनके लिए 
क्या काम रहेगा, इसका भी अधिक स्पष्टतया निश्चय हो जाना चाहिए । 
“मंडल” की रजिस्ट्री करने में तो जीतमल ही देरी कर रहे हैं। मुझे कानपुर में 
मिले थे, तब उन्होंने कहा था कि अब जल्दी करा लेंगे | 

मेरा यहां करीब १५ दिन रहने का इरादा है । 

चर्खा-संघ के कार्यालय में अगर आप एक वर्ष तक कार्य करें, तो मुझे 
विश्वास होता है कि बहुत-सी बातों का अनुभव हो जायगा | परज्य बापूजी 
भी एक वर्ष तक आश्रम में रहनेवाले हें, इसलिए खादी के संबंध में उनके 
विचार, अनुभव तया अन्य बातों का अनुभव हो जायगा। हम लोग समय- 
समय पर वहां आते रहेंगे। अगर आप ठीक समझें तो मुझे व शंकरलालभाई 
को लिखें । ज० ब० 

: ४: 
बंबई, १७-१-२६ 
श्री हरिभाऊजी, 
आपका पत्र मिला । समाचार विदित हुआ। आप राजस्थान में कार्य 
करने को उत्सुक हे और इसलिए साबरमती नहीं रह सकेंगे, सो ठीक है । 
मुझे इसमें कोई आपत्ति नहीं है । राजस्थान के लिए मंत्री की जगह पर 
श्री देशपांडे, जो गुजरात प्रा. स. में काम करते थे, की नियुक्ति हो गई 
है। परंतु वहां तो और भी गुंजाइश बहुत है। आप स्वास्थ्य सुधरने के बाद 
एक बार तो आश्रम में आवेंगे ही, तब प्‌. बापूजी तथा श्री शंकरलालभाई से 
परामशं करके भविष्य का कार्य निश्चित कर लिया जायगा । 
जीतमलजी ने मेमोरंडम ऑफ एसोशियन मेरी सही के वास्ते भेजा हूँ, 
उससे मालम होता है कि 'मंडल' जल्दी ही रजिस्टर्ड हो जायगा। 
जमनालाल बजाज का वंदेमातरम्‌ 
£ 
साबरमती, ३०-८-२६ 


श्री हरिभाऊजी, 
आपका पत्र यहां मिला । वहां का काम हो जाने से आप श्री जीवमलजी 


को साथ छेकर एक बार श्री घनश्यामदासजी से पिलानी आकर मिलें 
और खादी के काम की तथा 'सस्ता-साहित्य मंडल” की योजना 
उन्हें समझा दें । प्रेस के बारे में भी उनसे बातचीत कर लें ओर सब बातें 
इस तरह से उन्हें समझा दें कि उनको इन कामों में रस पैदा हो सके और 
वह कुछ प्रत्यक्ष सलाह-मदद देने को प्रवृत्त हो सकें। मार्तण्ड मुझसे मिला था। 


उसके बारे में कोई चिता करने की जरूरत नहीं है। 
जमनालाल बजाज का वंदेमातरम्‌ 


७३७ 
नही 
के 


| पूना, १२-७-२७ 
प्रिय हरिमाऊजी, 
में बंगलौर से आज सुबह यहां आया हूं। स्कूल आगे चलाने के बारे में 

आपने लिखा सो मुझे वे उसका सभापति बनाना चाहते हें । अगर मेरा वहां 
रहना होता तब तो सभापति बनने में कोई आपत्ति न थी, लेकिन बाहर 
रहकर पूरा ध्यान न रह सके, ऐसी अवस्था में सभापति होना मुझे उचित 
मालम नहीं होता, तथापि वे लोग किस तरह की कार्यकारिणी बनाना चाहते 
हैं, वह मुझे लिखियेगा । यदि आपकी राय हो तो सभापति बनने में मेरा 
कोई खास विरोध न होगा। परंतु इसके पहले में सब परिस्थितियों से भली 
प्रकार से वाकिफ होना चाहूंगा । 

सर गंगारामजी का विलायत का पता आपने मंग्रवाया, लेकिन आज ही' 
दुखद खबर मिली है कि लंदन में उनका स्वर्गवास हो गया । 

बिजौलिया के बारे में पृ. बापूजी छोटी-सी नोट देनेवाले हैँ ॥ संभव है, 
आगामी अंक में आ जाय । मेवाड़-यात्रा के बारे में आप उचित समझें, वैसा 
करें| पू. बापूजी के स्वास्थ्य के बारे में तो लिख ही चुका हूं । वे अगस्त के 
आखिर तक बंगलौर को ही सेंटर करके बीच-बीच में घूम आयेंगे । 

में श्री महाराजासाहब मंसूर से मिला था। उनसे मिलकर उनके 
प्रति आदर बढ़ा । बहुत ही सज्जन मालूम हुए। करीब २० मिनट तक एकांत 
में बातें हुईं । वहां के दीवान भी सज्जन हैं। मेसूर स्टेट का प्रबंध देख व सुन- 
कर यह मालम होता है कि बिना अंग्रेजों के हम लोग सुंदर-से-सुंदर प्रबंध 
कर सकते हूँ । एक आदर्श स्टेट वर्तमान स्थिति में समझी जा सकती हैं । 
मेसूर प्रांत में खादी का अच्छा प्रचार हुआ ह। 

उज्जेन, २०-२-२८ 

मान्यवर श्री भाईजी, 
सादर प्रणाम । ग्वालियर में मूख्य काम थे-- ( १) गृह-उद्योग-कमीद्न 
में मेरी गवाही और (२) आगामी अप्रैल मास में खादी-प्रदर्शनी की व्यवस्था । 
कमीशन में मेरी गवाही तथा बातचीत के फलस्वरूप यह तय पाया गया है 

कि कमीशन अपनी बिक्री तथा वस्त्र-स्वावलंबन दोनों पद्धति पर एक-एक 
प्रयोग-केंद्र स्थापित करने की सिफारिश करे। कमीशन ने यह बात मान ली 
हैं कि किसानों के लिए सहायक धंधे के तौर पर खादी के सिवा दूसरी चीज नहीं 
हो सकती। दोनों केंद्रों का काम संतोषजनक होने पर हर जिले में एक-एक 
केंद्र खोला जाय, यह सब होगा--रियासत की तरफ से, रियासत के खर्चे 
से, रियासत फे महकमे की देखरेख में । रियासतवाले अभी' हमारे चर्खा-संघ 
से सीधा संबंध रखने में हिचकते हें । इसलिए तय पाया हैं कि उज्जन में 
ववालियर राज्य खादी संघ नामक एक गर-सरकारी संस्था स्थापित की 
जाय । 
प्रदर्शनी के संबंध में यह तय हुआ कि अभी छोटे पैमाने पर की जाय । 
५००-६०० रुपये तक के खर्च में काम निकाल लिया जाय। खच की व्यवस्था 
यहांवाले कर देंगे। अभी राज्य की आंतरिक स्थिति ऐसी है कि बड़े पमाने 
पर खादी-प्रदर्शेनी करना उचित नहीं समझा गया हैं। पू. बापूजी को बुलाने 
के लिए कोंसिल के हिंदू सदस्य उत्सुक तो हैं, पर इसके लिए किसी और मौके 
की राह वे देख रहे हैं । 
सेवक 
हरिभाऊ 


साबरमसतो, १५-५-२८ 
प्रिय हरिभाऊजी, 
आपके २९-४-२८ और ११-५-२८ के पत्र मिले। ग्वालियर में 
खादी-भंडार के लिए आप कोशिश कर रहे हैं, सो कबतक खोलना संभव 
है? . 
इंदौर-महाराज से मसूरी में मेरी जो करीब १॥। घंटे बातें हुईं, इसका मुझ 
पर यह असर पड़ा कि कोई ऊंचे दरजे का पुरुष उनके पास रहता था, 
अब भी रहे ठो उनके पास कुछ कार्य करवा सके । यह बहुत संभव है कि आप 
लिखते हें वेसे वह बोलने में मीठे व धूत्त हों, परंतु मुझसे जब बातें कर रहे थे 

तब उनके हृदय में परचाताप की भावना दिखाई देती थी। ज्यादा पता तो 
दो-चार बार मिलने पर या अधिक सहवःस होने पर ही मिल सकता हैं ॥ 

मनोहरपुर, अमरसर के बारे में श्री देशपांडेजी ने मुझे सब हकीकत 
लिख भेजी हे । क्‍ 

'मंडल' और त्यागभूमि' के लिए आपने करीब दो मास अजमेर में ही 
रहने का निश्चय किया, सो ठीक । आपका स्वास्थ्य ठीक न हो तो मेरी' समझ 
में, आप थोड़ा समय कश्मी र हो आवें तो कोई ह॒र्ज नहीं है । श्री ब्रजमोहनजी, 
श्री गोपाल आदि वहां गये ही हैं। अगर आपका स्वास्थ्य ठीक हो तब तो कोई 
भ्रदन ही नहीं । 

दिसंबर और अप्रैल तक का 'मंडल' का आंकड़ा तेयार हो गया 
बह अच्छा हुआ। उसकी आप शीघध्य आडिट भी करवा लीजिएगा। 
आंकड़े की मुख्य-मुख्य कलमों का आपने जो वर्णन लिखा वह मेंने देख लिया। 
मेरा यह विश्वास हैं कि पहले से हिसाब अगर पद्धतिवार रहता और उसका 
पूरा खयाल रखा जाता तो इतनी हानि और इतनी अव्यवस्था नहीं होती ॥ 
परंतु अब वह अनुभव भी 'मंडल' को बहुत लाभकारी होगा और फिर से ऐसी 
मलती न होगी । 

वहां आने की इच्छा तो है; लेकिन वहां थोड़ा समय रहकर राजस्थान 
के भविष्य के बारे में विचार कर लेने का इरादा है। मेरा जाना कब होगा, 
यह कह नहीं सकता । अपने कांय के लिए एक बार बिजौलिया हो आने का 
विचार है । 

'मंडल' और 'त्यागभूमि' में मेरी और भाई घनश्यामदासजी की कार्ये- 
पद्धति में जरूर थोड़ा अंतर हैँ । मेरा तो यह विश्वास हैं कि सार्वजनिक 
संस्था के भविष्य के काम की दृष्टि से मेरी मान्यता ठीक हैँ । तथापि 'सस्ता 
साहित्य मण्डल' व त्यागभूमि' की नतिक व आथिक जबाबदारी मैं उनपर 
सहूर्ष छोड़ने को तैयार हूं । एक प्रकार से तो छोड़ ही रखी है। परंतु मुझे 
संतोष तभी रहेगा कि मूलधन में कमी न होने पावे ओर भाई घनश्यामदासजी, 
द्रव्यं की सहायता के अलावा कार्य किस प्रकार चल रहा हैं, उसके अध्ययन 

में भी कुछ समय दें । खाली हम लोगों पर विश्वास रखकर द्रव्य की सहायता 
ही दिया करें, यह मुझे ज्यादा हितकर मालम नहीं होता हैं। तथापि 'मंडल' 
की स्थापना के समय उनको समापति होने के लिए जो पत्र लिखा था, उसमें ही 
मेंने लिख दिया था कि 'मण्डल' की कुल जवाबदारी तो उनके सिर ही है 
और त्यागभूमि' की जवाबदारी तो उन्होंने ले ही रखी है । 

आप लिखते हैं कि अधिक दिनों तक आप दोनों तरफ की मार सहन न 
कर सकेंगे। इस लिखावट से मालम होता है कि आपमें घबराहद और कुछ 
कमजोरी आ गई है। मेरी समझ से अभी तक आपको असली असंतोष और मार 
खाने का मौका हम दोनों की ओर से तो क्या, किसीकी ओर से नहीं आया है । 
जो कुछ थोड़ी-सी मार पड़ी है वह प्रेम से भरी हुई मार पड़ी हैं। मण्डल” और 
त्यागभूमि के काम में ऐसी प्रेम से भरी हुई जो मार पड़ी हैँ उसमें से एक तरफ 
से याने मेरी तरफ से में आपको बचा सकता,था। परंतु एक तो आपके प्रति 
प्रेम और आपके जरिये राजपूताने का काये बढ़ता रहे और आपकी सच्ची 
प्रतिष्ठा बढ़ती रहे तथा जिन मित्रों से आपको परिचय का मौका मिल गया 
हो, उनके मन में किसी प्रकार से भी कार्य-पद्धति के दोष के कारण अभाव 
पंदा न होने पावे, इस मोह ने ही मुझे 'मंडल' और त्यागभूमि' के काय॑ में 
चिता करने का मौका दिया। और इससे ही आप लोगों के साथ कठोर-सा 
बर्ताव करना पड़ा। मेरा पूर्णतया विश्वास हो गया हैँ कि काम बहुत थोड़े 
परिमाण में ही क्‍यों न हो, अगर कार्यकर्त्ता सुचारु रूप से करें तो अवश्यमेव 
वह कार्य आगे बढेगा और लोगों को आकर्षित करेगा। कार्य आवश्यक समझ- 
कर बढ़ा दिया जावे और उसे हम सम्हाल न सके और कायें बिगड़े, उसका 
परिणाम बहुत ही भयंकर होता है । जनता की तथा मित्रों की श्रद्धा बहुत कम 
हो जाती है और अपने दिल में भी कमजोरी आ जाती है । इस प्रकार अविश्वास 
बढ़ने के कारण भविष्य में कोई भी नया काम उठाने में बहुत बाधा आती हैं। 
मेरी इस प्रकार की दृष्टि से में आपको व श्री जीतमलूजी आदि को एक 
प्रकार से कार्य बढ़ाने के मोह के कारण क्‍यों न हो, दोषी मानता हूं, जबकि 
थोड़ा-सा कार्य भी हम सुचारु रूप से न कर सके थे, वेसी हालत में अधिक 

काम बढ़ाने का हमें क्या अधिकार था ? मेरा तो विश्वास हूँ कि हम लोगों ने 
इसमें अवश्य गलती की । हम लोग सरीखे मामूली कार्यकर्त्ताओं को सार्वजनिक 
कार्य को व्यक्तिगत मोह के कारण एकदम बढ़ा देना नहीं चाहिए | अपनी 
ताकत, योग्यता का पूरा खयाल रखकर ही जितना-जितना काम सम्हाल सकें, 
उतना ही काम उठाना चाहिए। मेरा यह मानना हैं कि जनता के पैसे पर अपनी 
ताकत से बाहर जाकर प्रयोग नहीं करना चाहिए। इस बारे में पृ. बापूजी की 
कार्य-प्रणाली का हम सर्वथा अनुकरण नहीं कर सकते हूँ, क्योंकि पू. बापूजी 
का देश में जो स्थान है, और जिस योग्यता के साथ बापूजी जो कार्य अपने हाथ 
से करते हैं, उसमें जितनी चिता रख सकते हैं और उनके ध्यान में कार्य बिग- 
डने न पवे, और एक पाई का भी दुरुपयोग न हो, उसका दर्द और खयाल वह 
रखते हैं। ये तीनों बातें हम लोगों में नहीं हें, यह हमें भूलना नहीं चाहिए। 
बेसे तो आपको सब पता ही है, तथापि मेरा हृदय और अनुभव आपके और 
अन्य कार्यकर्त्ताओं के सामने रख देना उचित समझकर यह लिखा है। 
इस बारे में में दूसरे कार्यकर्ताओं पर दबाव नहीं डालना चाहता । जवाब- 
दार कार्यकर्ता अपने विश्वास और अनुभव के मुताबिक चाहे उस प्रकार का 
प्रयोग कर सकता हैं। मुझे पूरा-पूरा विश्वास है कि आप तो क्या, अन्य मित्र... 
भी इसको ग़रूत नहीं समझेंगे । आप उचित समझें, तो उन कार्यकर्त्ताओं 
को मेरा पत्र पढ़ा देंगे। 

हटुंडी के दोनों मकान बन जाने पर खर्चे का पता लगेगा सो ठोक, 
तथापि आप उसके बारे में खर्च का हिसाब वर्धा भिजवा दीजिये में वर्धा 
ह्िख देता हूं । 

ग्रेग साहब की अंग्रेजी पुस्तक का अनुवाद जल्दी छप जाना आवश्यक है। 
में समझता हूं, उसका अनुवाद भी श्री रामदास गौड़ से करवाना ठीक रहेगा। 
चर्खसा-संघ से इस बारे में आपको कम-से-कम कितनी सहायता की आवश्यकता 
होगी, वह आप मंत्री, चर्ा-संघ को लिख दें, और उसकी एक नकल मुझे भी 
भेज दें। आप इस बारे में श्री घनश्यामदासजी से भी पुछवा सकते हैं । 

रामायण के बारे में आपका भेजा हुआ अंदाज-पत्र मिला । इस संबंध 

में समक्ष मिलने पर ही अधिक विचार किया जा सकेगा । 
बिजौलिया के मामले के बारे में आपके पास आया हुआ पत्र वापस 
भेज रहा हूं । बिजौलिया के किसानों की स्थिति सुधारने में हम लोग कुछ 
काम कर सकते तो बड़ा संतोष होता; परंतु जिस प्रकार की स्थिति है, उससे 
दुख है कि हम लोग अधिक कामयाब नहीं हो सकते । वतंमान में चर्खा और 
खादी के जरिये जो कुछ सेवा हो रही है, उसमें अगर अधिक सहायता की 
भावश्यकता हो, तो अवश्य उसका विचार कर सकते हैं। क्या आप बिजौलिया 
जाना पसंद करेंगे ? 
जमनतालाल बजाज का वंदेमातरम 


जि 


अजमेर, १८-५-२८ 
मान्यवर श्री भाईजी, 


सादर प्रणाम । श्रीमद्राजचंद्र के अनुवाद और छपाई का एस्टीमेट 
पू. बापूजी को मेंने मेज दिया है। श्री पुंजाभाई का पता याद न रहा था । 
यदि श्री पुंजाभाई शीघ्र ही उत्तर लिख दें तो अच्छा हो | 
- मेरा शरीर तो कमजोर होता ही जा रहा है और काम का बोझ भी' 
बहुत हैं; परंतु जबतक मंडल' के आगे के काम के लिए द्रव्य का काफी प्रबंध 
नहीं हो जाता, तबतक मुझे आराम करने का हक नहीं है, न मेरा दिल ही 
लगेगा। में घबराया हूं या कमजोरी आ गई है, ऐसी बात तो नहीं है, पर 
इन दिनों कुछ झुंझलाहट जरूर रहा करती हूँ । इसका प्रधान कारण तो 
यही हैं कि घर की और बाहर की तथा काम की कई उलझनें एक साथ औ 
गई हैं, जिससे इन दिनों बड़ा मानसिक क्लेश हो रहा है । 
बह चिट्ठी मेंने आपको लिख तो दी, पर बाद को मुझे दुख हुआ.। इत 
खयाल से कि आपकी चिताओं का बोझ कम करने की बजाय अपनी चिंताओं में 
आपको उलझाना ठीक नहीं हूँ । पर अपने मार्गदशेंक, और आप नाराज न हों 
तो, अपने व्यावहारिक क्षेत्र के गुर, के सामने अपने दिल का गुब्बार निकाल 
डालने से दिल कुछ हलका भी हुआ | आपके असंतोष से मेरे दिल पर एक भार- 

सा बना रहता है और इसलिए आपका विनोदयुक्त मुदुल उलहना भी, शायद 
मेरे स्वभाव के दोष के कारण हो, मेरे दिल को बहुत लग जाता हैं। यदि आपके 
अगाध प्रेम का अनुभव मुझे न हुआ होता तो में 'मंडल' के और दूसरे कार्मों 
से अबतक अलग हो गया होता और आश्रम की शांति में (हिंदी नवजीवन' 
की सेवा के लिए फिर से चला गया होता । मेरे प्रति, 'मंडल' के अन्य भाइयों 
के प्रतिऔर सबसे बढ़कर जिस काम के लिए आपने द्रव्य एकत्र कराया, 
अपनी शक्ति लगाई, उसके प्रति आपका प्रेम और चाव होने के कारण 
आपको इससे भी अधिक कठोरता रखने का पूरा अधिकार है और कम-से- 
कम मेने तो उससे लाभ ही उठाया है । मुझे आपकी कठोरता उतनी नहीं 
खलती जितनी आपके असंतोष की स्मृति और आपकी तथा श्री बिडछाजी 
की कार्य-नीति की हलकी-सी खींचातानी । आपके उदगारों से और इस पत्र 
से आपके असंतोष के इतने अर्थ निकलते हें -- 

१. शुरू में हिसाब-किताब व्यवस्थित नहीं रखा गया, २. काम 
संभाल नहीं सके, ३. काम बढ़ा दिया गया, ४. घाटा इतना लूग गया, 
५. जनता के पैसे पर प्रयोग और ६. पू. बापूजी का अनुकरण । 

पहली बात को में सोलह आने मंजूर करता हूं । आपके कहने-सुनने के 
अलावा मेने अपनी तरफ से भी इसका खूब प्रायश्चित्त कर लिया हैं और 
अब आप हिसाब-किताब को इतना व्यवस्थित और साफ पावेंगे कि कम-से- 
कम अजमेर की किसी सार्वजनिक संस्था में आपको ऐसा न दिखाई दंगा। 
काम संभाल न सकने की बात मेरी समझ में नहीं आई। सिवा प्रेस के और 
त्याग-भूमि की पृष्ठ संख्या के ६४ से १२० कर देने के, कोई काम नहीं बढ़ाया 
गया। त्याग-भूमि' का भार 'मंडल' ने अपनी खुशी से उठाया, पेजों की संख्या 
भाई घनश्यामदासजी की प्रेरणा से बढ़ाई और बंबई में आपने भी कहा था 
कि घटी का प्रबंध ४-५ साल का भी हो जाय तो बढ़ाने में मुझे कोई आपत्ति 
महीं । हां, प्रेस मेरी जिद का परिणाम अलबत्ते हँ--मगर ईश्वर की कृपा से 
वह दो पंसे 'मंडल' को देगा ही, घटी नहीं पड़ने देगा । त्याग-भूमि' की घटी 
बिड़लाजी के जिम्मे है। रहा 'मंडल', सो उसकी घटी की जिम्मेवरी सबपर 

है । शुरू से बिल्कुल ही घटी नहीं रहती, इस बात को में नहीं मान सकता 
और म॑ इस बात को भी मानने के लिए तंयार नहीं हूं कि अजमेर प्रकाशन-कार्य 
के लिए अनुकूल स्थान नहीं है; और ऐसा शुद्ध और इतना साहित्य तीन 
साल के अंदर बिना घटी खाये कोई निकाल सकता । इसमें संदेह नहीं कि इस 
कार्य में जो कुछ भी सफलता मिली है, वह आप लोगों के द्रव्य से, पुण्य से मिली 
हैं और हम लोगों में यदि कोई थोड़ा भी इसके श्रेय का अधिकारी हो सकता हैं 
तो वह जीतमलजी हैं । यदि आपकी यह अटल शर्तें हैं कि 'मंडल' की मूल पूंजी 
घटे नहीं, और इसका यह अर्थ है कि घटी किसी प्रकार भी न होने पावे तो 
कम-से-कम में इस दर्तं पर 'मंडल' की सेवा न कर सकूंग। । अबतक जो कुछ 
भली-बुरी सेवा बन सकी, वह कर दी । भलाई के जस की मुझे जरा भी इच्छा 
नहीं । जो कुछ भी त्रुटि रही, उसके लिए अगर आवश्यकता होगी तो और 
भी प्रायश्चित्त कर लेने को सहर्ष तेयार हूं। अबतक के सारे काम का पूरी 
तरह से निरीक्षण हो जाने के बाद जो कुछ त्रटियां या दोष पाये जायंगे, मेरा 
करत व्य होगा कि उनको दूर करने की बलभर चेष्टा करूं और फिर संस्था का 
काम दूसरे सुयोग्य पुरुषों के हाथों में दे दिया जाय । जहां संस्था को शोचनीय 
दशा में छोड़कर भागना में उचित नहीं समझता, तहां हममें से यदि किसीका 
भी यह खयाल हो कि में किसी व्यक्तिगत कारण से इसमें पड़ा हूं तो मेरा 
धमं नहीं है कि में उसमें उलझा रहूं और अपनी जिद चलाये जाता रहूं । 

यदि “मंडल” एक अपनी ढंग की नई चीज है, तो निस्संदेह यह एक नया 
प्रयोग हैं और यह मेने नहीं बल्कि हम सबने शरू किया हैं और यह जनता के 
ही पंसे पर हो रहा है। मैंने कोई प्रयोग अबतक ऐसा नहीं देखा जिसमें कुछ 
ख्च न हुआ हो, घटी न खानी पड़ी हो । खादी-काय्े में ही क्या हो रहा है ! 

पू. बापूजी के अनुकरण का संबंध जहांतक काम के बढ़ा लेने से है, 
बहांतक में नहीं कर रहा हूं । हां, व्यक्तियों के साथ व्यवहार से जहांतक 
संबंध हैँ, मेरी चित्तवृत्ति उनसे मिलती है । आपके विचारों ने मेरे हृदय में 
मंथन अवश्य उत्पन्न कर दिया है, पर अभी में किसी नतीजे पर नहीं 
पहुंचा हूं । 

आपकी और भाई घनश्यामदासजी की कार्य-नीति के भेद के संबंध 
में मुझे इतना ही कहना हैं कि किसी एक की नीति से काम होना ठीक है । 
मेरे लिए तो यह नया काम हुें--में इसमें पड़ गया--इसे मेरी गलती ही 
समझ लीजिए | इसलिए इसके संबंध में मेरी त्रुटियों और दोषों का तो जरूर 
ही पार न होगा । ऐसी अवस्था में आप और भाई घनश्यामदासजी' का 
अत्यंत कृतज्ञ हुं कि सच्ची मार से अभी तक आप लोगों ने मुझे बचा रखा है । 
भाई घनश्यामदासजी ने तो अभी तक काम देखा ही नहीं हैं । जब इन झगड़ों 
में पड़ा हूं तो क्या मीठी ओर क्या कड़वी, क्या सच्ची और क्या झूठी--सब 
ठरह की मार खाने की शक्ति मुझे बटोर रखनी चाहिए। पर मुझे यह भय हो 
रहा था कि आप दोनों के नीति-भेद से मुझे दुविधा की जबर्दस्त मार न खानी 
पड़े और हमारे पास पूंजी कम हैँ, इसलिए आपको सूचित कर दिया। आपके 
ओर मेरे बीच अब ऐसी बात तो रही नहीं हैं कि किसी बात की गलतफहमी 
हो, अतएव निःशंक होकर मेने आपको लिख दिया था। 

जहांतक मुझसे संबंध है, 'मंडल' के पिछले काम के बारे में मेरा यह 
आखिरी लंबा पत्र होगा । आशा है इसके लिए आप क्षमा करेंगे। 

सेवक, 
हरिभाऊ उपाध्याय 
नर 
साबरमती, २१-५-२८ 
प्रिय हरिभाऊजी, 

आपका पत्र ता० १८ का लिखा हुआ मिला । 

'मंडल' के बारे में आपका खुलासा पढ़ा । मूलधन को कायम रखने का 
लिखने में मेरा आशय यह नहीं था कि उसमें से कुछ भी खच्चे नहीं किया 
जाय; कितु मेरा अभिप्राय यह था कि उसमें से जो रकम खर्च हो वह फिर 
कहीं से इकट्ठी करके उसकी पूति कर दी जाय, जिससे मूछधन कायम बना 
रहे । 


आप कलकत्ता जा रहे हें, सो ठीक है । कब जावेंगे, इसकी सूचना 

दीजिएगा। और आप वहां भाई श्री घनश्यामदासजी से मिलकर त्यागभूमि' 
तथा 'मंडल के भविष्य के कार्य के संबंध में उचित व्यवस्था कर लीजिएगा । 
इससे आपके कायें का भार भी कुछ हल्का हो जायगा । आपको अपने स्वा- 
स्थ्य की फिक्र तो रखनी ही चाहिए । 
घरेल बातों की तो ज्यादा फिक्र नहीं करनी चाहिए । इस संबंध में 
और बातें में चि. मातेण्ड से जानकर लिखूंगा। 
जमनालाल बजाज का वंदेमातरम 


: है: 
साबरभती, १८-६-२८ 
प्रिय हरिभाऊजी, 

आपका पत्र मुझे समय पर मिल गया था । आजकल बारडोली की 
लड़ाई खब जोर से चल रही है। सरकार भी जोर से सामना कर रही हे । 
और भविष्य में और जोर से करेगी, ऐसा संभव है । में वहां सात-आठ रोज 
घूम आया। वहां का किसान (खेडूत) वर्ग और यहां की जनता की तंयारी 
तो बड़ी अच्छी मालूम होती है । मुझे तो छगता हूँ कि पू० बापूजी का 
संदेश सारे भारतवर्ष में और तमाम दुनिया भर में बारडोली के जरिये फंलना 
संभव है । बारडोली-युद्ध लंबा चला तो हम सबको तेयार रहना होगा । 
आप खूब बारीकी से बारडोली का अध्ययन करते होंगे। मुझे अगर बारडोली 

आना न पड़ा तो जुलाई के आरंभ में वर्धा पहुंचने का इरादा हूं । 
जमनालाल बजाज का वंदेमातरम्‌ 


१ १२: 
साबरमतो, ६-७-२८ 
प्रिय हरिभाऊजी, , 
पत्र आपका तारीख १७ का मिला। 
बारडोली को महाभारत का स्थान प्राप्त होता दीखता हैँ । परमात्मा 


जल्दी ही भारत के भविष्य में आशाकारक परिवततंन कराना चाहता है, ऐसे 

चिह्न दिखाई देते हें । आप ३ जुलाई से लगाकर बाद के टाइम्स! के अंक, 
घारडोली के बारे में, मौका मिल जाने पर पढ़ जावें। 

'मंडल' व त्यागभूमि' के बारे में माई घनश्यामदासजी से बातचीत 
हुई । आपने मेरी राय उन्हें कह दी सो ठीक किया । हटंडी आने पर और 
खुलासेवार बातचीत करने में सुविधा रद्देगी । 

जमनालाल बजाज का वंदेमातरम्‌ 


कल. 
अजमेर, श्रावण बदी ८-८४ 
(१०-७-२८ ) 
मान्यवर श्री सेठसाहब, 

सादर प्रणमम । इस तरफ चार प्रश्न महत्वपूर्ण हें-- (१) सूत-सुधार, 
(२) स्थानीय बिक्री, (३) कार्यकर्ताओं में पारस्परिक सदभाव और (४) 
अछत-पाठशालाएं । आप कुंवार-कारतिक में यहां आने का कार्यक्रम अवश्य 
रखें। यहां आने पर पिछले तीन और विशेषकर दो प्रश्नों पर आपको खास 
तौर पर ध्यान देना होगा । इस तरफ के कार्यकर्ताओं में अभी-अभी त्रुटियां 
विशेष रूप से दिखाई देती हें । एक तो परस्पर में कुटंब-भाव की, हृदय की 
स्वच्छता की कमी और दूसरे वेतन-वृद्धि की तथा नौकरी स्थायी रूप से 
मिलने की इच्छा। ये लोग ५० रुपयें से ७५ रु० मासिक का स्क्रेल चाहते हें। 

आपके आने तक इसपर विचार करना स्थगित रखा गया हूँ । 
अछ्त-पाठशालाओं का प्रइन कुछ जटिल हो रहा है। राज्य के इंस्पेक्टरों 
ने हिदायत दी कि राज्य से स्वीकृति ले लो नहीं तो पाठशालाएं बंद करनी 
पड़ेंगी । में जयपुर में श्री श्यामसुंदरजी से मिला । शिक्षा-विभाग के 
मेंबर से भी मिला। स्वीकृति लेना तो अनिवार्य हैं। स्वीकृति कोंसिल से 
मिलेगी । इस विषय में कौंसिल के सामने दो प्रदन रहेंगे (१) अछत-पाठ- 
दालाओं को अलग जारी रखने और खोलने की स्वीकृति देना या नहीं, 
और (२) हम लोगों से संबंध रखनेवाली पाठशालाओं को स्वीकृति देना या 

नहीं । जयपुर राज्य म अभी तक अछ्तों की अलग पाठशालाओं को स्वीकृति 
नहीं मिली है । जो अछत-पाठशालाएं चल रही हैँ, वे अछ्तों के नाम पर नहीं, 
साधारण पाठणशालाओं के नाम पर हैं और इसी कारण उन्हें स्वीकृति मिली 
है । राज्य में अभी एक चेरीटेबल ऐक्ट पास हुआ है| डायरेक्टर साहब की 
यह इच्छा मालम होती हैँ कि हमन्‍्लोग रुपया इस फंड में दे दें और पाठ- 
शालाएं उनकी मार्फत चलें । उनका कहना है कि अछत-मंडल के द्वारा दर- 
खास्त देने से मंज्री में झगड़ा पड़ेगा। हीरालालजी शास्त्री की राय हैँ कि 
दरखास्त प्रोहितजी--सर गोपीनाथजी को दिखाकर देनी चाहिए। उनकी 
मार्फत मेंने सारा मामला पुरोहितजी तक पहुंचा दिया हूँ । 


हीरालालजी ऐसे आदमी मालम होते हैँ जो यदि हमारे संघ में आ 
जायं तो हमारी एक बड़ी कमी दूर हो सकती हूँ । अभी मुझसे थोड़ी बातें 
हुई हैं। 

मेरी राय में आप दाणी-विद्यालय के अध्यक्ष-पद को ग्रहण कर हें 
तो अच्छा हो । आपका इस तरफ आना-जाना तो बढ़ता ही रहेगा। 


सेवा-संघवालों ने स्थान बदल दिया हूँ । सुना हैँ, कुछ अंदख्नी 
झगड़े खड़े हो रहे हैं । शोभालालजी और चौधरीजी में खींचातानी चल रही 
हैं । पथिकजी को इन उलझनों से स्वाज्ञाविक ही कष्ट होता होगा । हमारे 
देश कय यह सबसे बड़ा दुर्भाग्य है कि किसी भी संस्था में दो आदमीः एकदिल 
होकर नहीं रह रहे हैं । 

'मंडल' के प्रेस में पहली पुस्तक पू० बापूजी का आत्म-चरित ही छापने 
का विचार है। माला का आरंभ भी पृ० बापूजी की पुस्तक से हुआ था । 


त्यागमूमि' के लिए एक अपना संदेश ही फिलहाल भेज दीजिए । 

पृ० बापूजी का संदेश तो मिल गया हैं । 
सेवक, 
हरिभाऊ 

१४ : 


श्रावण सुदो ३-८४ (२०-७-२८ ) 
प्रिय हरिभाऊजी, 
आपका श्रा. बदी ८ का पत्र अभी मिला। आप भ्रमण करके अजमेर 
आये । उसपर से चार प्रइन पर विचार करना जरूरी लिखा, सो ठोक । मेरे 
बहां आने पर इन प्रइनों पर खुलासेवार विचार करने का आप लोगों ने 
निश्चय किया, सो ठीक। वहांतक आप अपने व देशपांडे के अनुभव नोट कर 
रखें ताकि विचार करने में सहायता व सुगमता होवेगी। अछुत-पाठशालाओं 
का प्रशइन भी जटिल हो रहा है, लिखा सो मुझे भी आपका पत्र पढ़ने से और 
जयपुर के कर्मचारियों की कठिनाइयों का अनुभव करते हुए बहुत संभव 
दीखता हू कि हमें यह प्रश्न अपने कार्य से अलग करना होगा, तथापि खुलासा 
विचार तो वहीं किया जायगा । आप काम बढ़ाने का खयाल बिल्कुल न रखें, 
जहांतक समाधानकारक व्यवस्था न हो जाय । 


श्री हीरालालजी के बारे में आपने लिखा सो मुझे याद है। मेने आपसे 
इन्हींके बारे में जिक्र किया था। परंतु हाल में उनका विचार होते हुए भी 
उनपर श्री पुरोहितजी का बहुत प्रभाव हैं। उसका सामना करना शायद 
कृठिन हो-यानी विद्यालय के बारे में भी वहीं आने पर सब परिस्थिति 
साफ करके नवीन घटना तंयार करनी पड़ेगी । उस समय मेरा नाम सभा- 
पति में रखना जरूरी होगा, तो रख लिया जावेगा। 


श्री कपूरचंदजी को खादी-कार्य की लगन लग गई । वह भी कुछ समय 
आश्रम में रहना चाहते हूँ.सो ठीक हैं । वह अगर पूरी लगन से इस काम में 
पड़ जावेंगे तो मुझे विश्वास है वह खूब काम कर सकेंगे । उन्हें घर की परि- 
स्थिति, बने उतनी, अपने अनुकूल कर लेने का प्रयत्न रखना चाहिए। वह 
अगर मेरे साथ रह सकेंगे तो मुझे बहुत संतोष मिलेगा और उन्हें भी भविष्य 
के कार्य के लिए बहुत-सी बातें जानने को मिलेगी। 

मु हटूंडी ठहराने का विचार लिखा, सो मुझे भी वहीं ठहरने में अधिक- 

सुख-शांति मिलेगी । वहां ठहरने से २-४ रोज ज्यादा भी रहना संभव हो 
सकता हैं । 
श्री काकासाहब ने मराठी-हिंदी-कोश के बारे में आपको खूब फट- 
कारा, सो ठीक । नरम आदमी से प्रायः सबको ही फटकार के साथ कार्य 
करा लेने की इच्छा हो जाया करती हूँ। पु० काका साहब ने मुझे भी कहा था। 
मैंने तो यह पुस्तक छपाने की सहायता के लिए मेरे पास से दोसौ रुपये 
श्री पुंडलिक को दिये हैँ । मीटिंग के समय आपका व श्री आनंदस्वामी 
व जीतमलजी का काम था कि जोर के साथ यह प्ररन रखते। अगर आप 
लोगों (पुस्तक-निवरचिन-कमेटी ) ने इसे स्वीकार कर लिया था तो फिर 
मीटिग में यह प्रइन क्यों आया ? इस प्रकार के सब प्रदनों का 'मंडर' के 
उद्देश्य का खयाल रखकर भी विचार किया जाना चाहिए। 
जमनाल्‍हाल बजाज का यंदेमातरभ्‌ 


आपके पत्र भी लंबे होते हूँ और मेरा जवाब भी लंबा-चौड़ा होता हैं। 
अब थोड़े में निपटाने का दोनों ओर से प्रयत्न करना पड़ेगा । 
सर. य. 
* १५ : 
वर्धा, भाद पद घदो ९-८४ (सितंबर २८) 
प्रिय हरिभाऊजी, 
पत्र आपका श्वा. सुदी ८ का मिला । मुझे एकाएक पृज्य बापूजी ने तार 
भेजकर प्रयाग-सम्मेलन की सभा में जाने को लिखा। मद्रास-प्रचार के मामले 
के बारे में वहां गया था। परसों वापस आया हूं । श्री माखनलालजी खण्डवे 
से व गणेशजी कानपुर से आ गये थे। पूज्य मालवीयजी भी अचानक उसी 
रोज प्रयाग आये हुए थे । उनको भी बुला लिया गया था। आखिर में मामला 
संतोषजनक रीति से निपट गया, तथापि वतंमान में सम्मेलन के कार्य का भार 
जिनके हाथों में हैँ उनमें से श्री माखनलालजी को छोड़कर प्रायः सभी 
अंराष्ट्रीय विचारों के हूँ व अनुदार हैं। सम्मेलन इन्हींके हाथों में रहा तो 

उसकी प्रतिष्ठा व कार्य को हानि पहुंचने का पूरा डर हैं । इसका विचार 
फिर कभी करेंगे। । 
श्री बापनासाहब ने पांच हजार की मंजूरी प्राप्त कराकर भेजी सो 
देखी । उन्होंने अपना काम किया है। हम लोग यह जिम्मेवारी लेने छायक 
हैं या नहीं, इसीका विचार करना है । आप विचार कर योजना करेंगे। 
जमनालाल बजाज का वंदेमातरम्‌ 
कृपाकर आप सेठजी' न लिखा करें तो ठीक होगा । 
जे. ब. 
: १६ : 
पुना, आश्विन सुदी १४-८४ (अक्तुबर, २८ ) 
प्रिय श्री हरिभाऊजी, 
पत्र कल लिखा ही हैँ । “चीन की आवाज' नाम से गुजराती में श्री चंद्र- 
धोखर शुक्ल ने डिकिस के पत्रों का अनुवाद किया है। पुज्य काकासाहब ने 
भूमिका लिखी हैं । मुझे यह पुस्तक बहुत पसंद आई हैं। आपने पढ़ी 
होगी, नहीं तो पढ़ें । वर्तमान चीन की स्थिति में इस प्रकार की पुस्तक हिंदी 
में निकलना जरूरी मालम होता हैं । आपकी भी यही राय हो तो अपने यहां 
से निकालने का शीघ्र प्रबंध करा दें। 
अब मेरे साथ रहनेवाले योग्य सहायक की अधिक जरूरत हो गई है । 
चर्खा-संघ का तथा और काम बढ़ रहा हैँ । मुझे याद हैं, शायद मेंने इस 
बारे में आपसे बात की हैँ । नीचे छिस्ती योग्यतावाझे कोई योग्य सज्जन 
मिले तो जरूर आप खयाल रखें--- 
१. अंग्रेजी-हिंदी की पूरी योग्यता । 
२. हिसाब जानता हो । 
३. पूृ० महात्माजी के सिद्धांतों में प्री श्रद्धा--खासकर शहर, 
हरिजन-कायें में प्रेम । 
४. मुझसे उम्रमें छोटा हो और में उनसे पीर, बबर्ची, भिदती, खर का 
काम प्रेम के साथ याने छोटे भाई के समान ले सकता हूं, उतना छे सकूं । 


२० पत्र-व्यंवहार 


ऊपर लिखे अनुसार कोई सज्जन मिल जावें तो ७५ रुपये अथवा १०० 
रुपये तक मासिक देना पड़े तो में दे सकता हूं । खाना-पीना तो मेरे साथ होगा 
ही 4 आप तलाश कर लिखें। मुझे तो विश्वास हूँ कि मुझे सहायता होवेगी 
ही, साथ-ही-साथ में रहनेवाले को भी बहुत-सी बातों की जानकारी, परिचय 
का मौका मिलेगा । अब में विद्यार्थियों को लेकर तेयार करने का जो मेरा 
पहले से एक विचार था, उसे निराश होकर छोड़ना चाहता हूं और ऐसे 
मनुष्य की जरूरत अनुभव करता हूं कि वह मेरे कार्य की पद्धति समझकर 
मुझे स्वतंत्रतापर्वक सहायता कर सके । 

जमनालाल बजाज का वंदेमातरम 


: १७: 
सदुरा, १-२-२९ 

प्रिय हरिभाऊजी, 

आपका पो. शु. १३ का पत्र मिला । हिंदी नवजीवन” के छिए काशी- 
नाथजी की व विद्यापीठ के लिए हिंदी अध्यापक की व्यवस्था कर दी सो 
ठीक । आश्या है, दोनों अपना काम ठीक तौर से करेंगे । 

गांधी-सेवा-संघ' राजस्थान ब्रांच के बजट की नकल भेजी, वह मिली । 
सेवा-संघ के मंत्री को दिये गये पत्र की नकल नहीं मिली, लेकिन बजट की 
दे प्रतियां मिली हैं । 

श्री प्रताप सेठ के पत्र का क्या जवाब आया ? | 

श्री नरसिहदरासजी अभी शांत हैं, यह पढ़कर संतोष हुआ। हटुंडी 
आश्रम में आने पर ही बाकी क॑ नामों को निश्चित करना ठीक रहेगा । 
श्री आबिदअली से राजपूताना में रहकर काम करने के लिए बात तो हुई है । 
कुछ समय के बाद निश्चित जवाब देने को कहा हैं । अगर वह राजपूताना 
में रहना निश्चित कर लेंगे तो राजस्थान के कार्य में ठीक सहायता मिलेगी । 

घ्े कांग्रेस-कमेटी के बारे में आपने लिखा। मुझे तो कलकतत में ही पंडित 
मोतीलालरूजी ने संगठन करने का भार लेने को कहा था, लेकिन मेने इनकार 


पत्र-व्यवहार २१ 


क्र दिया। अब जवाहरलालजी की तरफ से जो पत्र-व्यवहार आया, वह 
आपको भेज रहा हूं, जिससे आपको पता रहे। जहांतक हो सके, इस पत्र- 
व्यवहार का पब्लिक तौर पर उपयोग न किया जाय, तो ठीक रहेगा +- 
वहां की प्रांतीय समिति के बारे में जबतक वातावरण बिल्कुल शुद्ध व 
साफ न हो जाय, तबतक इसमें आपका पड़ना में उचित नहीं समझता; क्योंकि 
श्री सेठीजी तथा उनके पक्ष के लोग न्याय, अन्याय की परवा न कर पुरी तरह 
से हँरान करेंगे। उनकी लड़ाई का तरीका सीधा व सच्चाई पर होता, तो कोई 
आपत्ति नहीं होती । अजमेर-कांग्रेस-कमेटी के संबंध में जितनी उदासी- 
नता रखी हूँ, उसका आपको पता है ही, फिर भी उनकी तरफ से किस प्रकार से 
घृणित और बिल्कुल असत्य आरोप किये जाते हें, वह उनके, श्री गुप्ता के पत्र 
से आपको पता लूग जायगा। अजमेर की जनता में जहांतक कार्य करने की 
जिम्मेवारी का खयाल न हो, वहांतक हम लोग क्या कर सकते हैं ? तथापि 
इस संबंध में आप मित्रों से बातचीत करें। जयपुर जाना हो तो श्री कपुरचंद- 
जी, ईश्वरदासजी सोगाणी, व देशपांडेजी आदि से भी बातचीत करें। 
मेरी राय में या तो अर्जुनलालजी व उनकी पार्टी बिल्कुल रिटायर हो जाय, 
अथवा अजमेर तथा राजपूताने के अन्य मित्र छोग कांग्रेस-कमेंटी को अजुन- 
लालजी से सीधे व सच्चे तरीके पर छड़ाई चलाकर अपने हाथ में ले लेवें । 
पीछे हम लोगों की सेवा लेनी चाहें तो हम लोग पीछे से कर सकते हें । मुझे 
समापति अथवा और कोई अधिकारी बनना नहीं हैं। कुछ योग्य मुसलमान 
मित्रों से भी परिचय आप छोग बढ़ा सर्के तो अच्छी बात हूँ । उम्मेद है, 
तारीख ८ मार्च तक मेरा पूना या बंबई पहुंचना हो जायगा 
जमनालाल बजाज फा वंदेमातरम 


८ 2 
मद्रास, २७-२-२९ 
प्रिय हरिमाऊजी, 
आपका तारीख २०-२ का पत्र मिला । 


श्र पत्र-व्यवहार 


बिजौलिया के बारे में फंसला संतोषकारक होने की प्रू्ण आशा है । 
लिखा, सो पढ़कर प्रसन्नता हुई। आशा हूं कि आपका प्रयत्न सफल होगा । 
श्री जेठालालमाई का पत्र मुझे भी मिला। शिवरात्रि के समय तिलस्वां 
में खादी-प्रदर्शनी तथा गांव के सब लोगों के मिलने का आयोजन किया, यह 
देख वहां आने की बहुत इच्छा होती है । वहां आने में मन को बहुत शांति भी 
मिलती, और मन को संतोष भी होना संभव था । कई कारणों से एक बार 
वर्धा जाना जरूरी है । नागपुर में भी राजनीतिक-कांफ्रेंस ९-१० मार्च को 
होनेवाली है। नाग्रपुर प्रांतीय कांग्रेस का भविष्य का प्रोग्राम यशस्वी हो 
सकता है क्या, इस बारे में विचार करने के लिए भी मेरी उपस्थिति वहां 
जरूरी है। इनसब कारणों से मेरा वहां आना नहीं बनेगा । 
आप मेरी ओर से बिजौलिया-निवासियों को ---खास करके किसानों 
को बधाई दें और उनसे प्रार्थना करें कि श्री जेठालालभाई ने श॒द्ध प्रेम-भाव से 
प्रेरित होकर जो परिश्रम उनके कल्याण के लिए किया हैँ, उसका खयाल कर 
अपने जीवन में खादी के स्वावलंबन मंत्र को कदापि न भूलें और अपने इष्ट- 
मित्र, सगे-संबंधियों में इसके महत्व का भली-भांति से प्रचार करें । सामाजिक 
त्रुटियां जो कुछ हों, उन्हें बहादुरी व हिम्मत के साथ दूर करने का निश्चय 
करें। परमात्मा से प्रार्थना हैं कि उन्हें सदबुद्धि व सनन्‍्मार्ग पर चलने 
के लिए हिम्मत प्रदान करें। 
आपका बिजौलिया-निवासियों से---खासकर वहां के किसानों व राज्य- 
कर्मचारियों से अधिक प्रेम व घनिष्ठता का संबंध होते देखकर एक प्रकार से 
ईर्ष्या होती है कि मुझे यह मौका क्यों नहीं मिला ? लेकिन ऐसे मौके तो ईश्वर 
की कृपा से ही मिलते हें। विश्वास होता है कि उदयपुर व बिजौलिया के 
राज-कमंचारियों पर भी हम लोगों क॑ सीधे व सच्चे भाव से सेवा करने का 
स्थायी तौर से असर होगा और भविष्य में प्रजा व उनका संबंध घनिष्ठ 
प्रेममय बना रहेगा। श्री ट्रेन्चसाहब को मेरी ओर से भी वंदेमातरम्‌ कहना। 
सब मामला पूरी तरह से संतोषकारक तय हो जाने पर उसकी संक्षिप्त रिपोर्ट 
श्री ट्रेन्चसाहब व वहां की पंचायत को दिखाकर “यंग इंडिया में प्रकाशित 


पत्र-ष्यवहार २३ 


कर देना ठीक होगा, जिससे राज्य की व प्रजा दोनों की उदारता व न्याय- 
प्रियता का असर और लोगों पर भी पड़े । 
गांधी-सेवा-संघ की मीटिंग कोरम न होने से नहीं हो सकी । राजेंद्र- 
बाबू बीमार हो गये और गंगाघर रावजी को श्री खाडिलकरजी की गिर- 
फ्तारी के कारण बंबई जाना पड़ा। मीटिंग बहुत करके २४ मार्च के लगभग 
अहमदाबाद में होना संभव हैँ । आपके बजट के बारे में श्रीपंतानमजी आपको 
लिखेंगे ही। बिजौलिया के प्रचार-खर्च की तो आपके पत्र से आवश्यकता नहीं 
रही और माणिकलालजी का ख्च भी वर्तमान परिस्थिति में संघ को उठाना 
उचित नहीं मालम होता है। उन्हें ख॑ देना ही पड़े और वहां स्थानीय- 
व्यवस्था न हो सके तो दूसरी प्रकार से व्यवस्था हो सकेगी। बाकी आपका 
बजट आपके लिखे मुताबिक ट्रस्टियों के पास भेजकर पास कराना निश्चित 
हुआ है । आपका, जेठालालजीभाई का, व नरसिंहदासजी का सदस्य-फार्म 
सही होकर संथानमजी के पास नहीं पहुंचा, सो फार्म सही कर शीघ्र भिजवा 
देना आवश्यक है । 
जमनालाल बजाज का वंदेमातरम 


के 

बंबई, २४-४-२९ 

प्रिय हरिभाऊजी, 
आपका तारीख २१ का पत्र मिला। में आज उन्नई रानीपरज परिषद्‌ 
में जाकर आया हूं । समा ठीक हुई। रानीपरज की प्रजा में खूब जागृति हुई 
हैं। खादी-प्रचार व दारू-विरोध का खास काये हुआ हैं। उनकी जाति में 
आज हजारों की संख्या में लोगों ने दारू पीना बंद कर दिया है । हजारों की 
संख्या में शुद्ध खादी पहननेवाले स्त्री और पुरुष हें। जिस समय वहां की 
स्त्रियां (देवियां) सकड़ों की संख्या में शुद्ध सफेद खादी पहने हुए राजनीतिक 
जागृति व बारडोली-संगठन, चर्खे का महत्व तथा अन्य सामाजिक सुधार के 
मीत व मजन अपनी भाषा में व गुजराती भाषा में गाती हैं, उस समय किसी 


श्४ं पत्र-व्यवहार 


भी सहृदय भारतवासी के मन में उनकी इस प्रकार की जागृति देख आनंद का 
संचार हुए बिना नहीं रहता । ईश्वर ने चाहा तो इस पिछड़ी हुई जाति में, 
जिसमें पूज्य बापूजी दरिद्रनारायण के दर्शन करते हूँ, अवश्य पूज्य बापू की 
तपदचर्या के कारण नव जीवन स्थायी तौर पर स्थापित हो जायगा । में 
समझता हूं, अवश्य होवेगा, अगर हम लोग सच्ची लगन और प्रामाणिकवा 
के साथ सेवा करते रहे तो । वर्तमान में तो राजपूताने का दुर्भाग्य है, वहां न 
तो सच्चा कार्यकुशल कोई नेता ही है, और न सच्चाई व लगन के साथ काम 
करनेवाले सेवक ही हूँ। हाल तो परमात्मा से प्राथंना करके ही संतोष 
करना पड़ता हैँ कि वह राजपूताने में नव-जीवन का संचार करें । 


जमनालाल बजाज का पंदेमातरम्‌ 


आपने लिखा, श्री मिरजा अब्दुल कादरबेग खुली तौर से दूसरे पक्ष 
की मदद करते हैं, अब आप लोगों को भी मदद मिलनी चाहिए । सो आपको 
मालम होगा, मेरा पहले तो विचार था कि में चुनाव में किसी प्रकार का भाग 
या संबंध नहीं रखूं। वह विचार समझौता टूट जाने के बाद और वहां की परि- 
स्थिति का थोड़ा परिचय होने के बाद मेंने बदल दिया और यह मेने आप लोगों 
के सामने ही श्री मिर॒जा अब्दुल कादरबेग, श्री जुबे रीजी को कह दिया था | 
में आपके पक्ष की हृदय से सफलता चाहता हूं । मेंने चुनावों के संबंध में जो 
दतें आप लोगों से की हैं, वह तो आपको पालना ही होवेंगी और किसी 
कारण से चुनाव में सफलता नहीं भी मिली तो आप लोगों को यानी अपनी 
पार्टी को स्देव कांग्रेस का रचनात्मक कार्य करने को तैयार रहना होगा और 
वेसी हालत में मैं समय-समय पर अपनी सलाह से व मित्रों द्वारा आथिक सहा- 
यता कराने का प्रयत्न करता रहूंगा। मैं यह अवश्य चाहता हूं, राजपूताना- 
कांग्रेस की प्रतिष्ठा गुजरात, बिहार आदि प्रांतों के मुताबिक बढ़ जावे । 
सेठीजी के बारे में में क्या लिखूं। में तो यही मानकर उनकी अनुचित असत्य 
बातों का व आक्षेपों का विचार नहीं करना चाहता कि एक तो उनकी पहले 
की सेवा हैं; दूसरे उनका मगज उनके भी काबू में नहीं है। इस प्रकार से में तो 

मानता हूं कि उनकी भारी भूलों के कारण उनका मगज विक्षिप्त-सा हो गया 
हे । ज० ब७० 


 र० ; 
हटुंडी, ११-७-२९ 
मान्यवर श्री भाईजी, 
सादर प्रणाम। संघ के बारे में अभी जयपुर में खादी के प्रायः सभी जिम्मे- 
वार मित्रों से खूब विचार-विनिमय हुआ। गांधी-सेवा-संघ में जो प्रांतीय 
स्वाघीनता दी गई है, उसे तो सब पसंद करते हैं, कितु संचालक को सर्व- 
सत्ता दे देने पर आपत्ति हैं। यदि गांधी-सेवा-संघ में संचालक के लिए एक 
परामर्श-समिति और उसका निर्णय बंधन रूप हो जाय तो उन्हें संतोष हो 
जायगा; अन्यथा वे स्वतंत्र संस्था चाहते हैं । सब इस बात से तो सहमत हैं 
कि पूर्ण जनतंत्रात्मक संघ अभी अनुकूल न होगा, पर संघ का वर्तेमान 
संगठन उन्हें अपनी आकांक्षाओं के अनुकूल नहीं मालूम होता । अधिक जोर 
श्री देशपांडेजी का है । मेरी समझ में यदि संचालक आप बन जाय॑ तो बतें- 
मान संगठन से भी शायद सबको संतोष हो जाय । आपका संचालक 
रहना अनेक दृष्टियों से महत्वपूर्ण और आवश्यक है । में इस परम उत्तर- 
दायित्त्वपूर्ण पद के लिए अपनेको योग्य भी नहीं समझ रहा हूं, और न किसी 
तरह इस का में अप्रत्यक्ष रूप से ही बाधक बन जाना चाहता हुं। उल्टा मेरा 
तो यह खयाल हैँ कि साधारण सदस्य रहकर मैं संघ की और प्रांत की अधिक 
सेवा कर सकूंगा। जहां पद और नेतृत्व का प्रदन प्रधान है, ऐसे प्रांत में कुछ 
व्यक्ति ऐसे भी होने चाहिए जो बिना इनके भी कुछ सेवा करते रहें। यों मित्र 
और साथी लोग प्रेम से मुझे निबाह लेते हैं। अतएव यदि आप सचमुच इस 
प्रांत में कार्यकर्ताओं का सुदृढ़ संगठन बनाना चाहते हैं तो संचालकत्व आपको 
ही स्वीकार करना चाहिए। आशा हूँ कि आप इसपर गंभी रता और गुरुता 
के साथ विचार करेंगे । विनीत, 
हारभाऊ उपाध्याय 

: २१ : 


हंटुंडी, ३१-७-२९ 
मान्यवर श्री भाईजी, 


सादर प्रणाम । २५-७ का पत्र मिला । मेरी हार का मतलब यह नहीं हैं 
कि मेने अपना विचार बदल दिया हें; बल्कि यह हैँ कि यहां अब इन विचारों 
के अनुकूल वातावरण नहीं है और इसका मुख्य कारण में अपने पहले पत्र 
में, जो साबरमती से लौटकर भेजा है, लिख चुका हूं । चरखा-संघ की कार्ये- 
प्रणाली पर भी उनके आक्षेप हें और उनमें भी सच्चाई हैं । 

आपकी सूचना का में पूरी तरह आदर करता हूं। पर आपके सद॒श कड़ाई 
पा बेरुखी का अभ्यास होते-ही-होते होगा । 

बिजौलिया में कुछ उपद्रवी और स्वार्थ-साधक लोग रावजी साहब को 
बहकाकर जमीन की वापसी में बहुत बाधा डाल रहे हैं। अभी तक ६०० 
बीघे से अधिक जमीन किसानों के पल्‍ले नहीं पड़ी है; हालांकि कम-से-कम 
आधी जमीत तुरंत वापस दिलाने का आश्वासन कामदार साहब ने दिलाया 
था। अभी तो म॑ लिखा-पढ़ी द्वारा ही कोशिश कर रहा हूं । 

प्रताप सेठ की रकम के लिए हमने तो इसीलिए आगे नहीं लिखा कि 
आपने उनसे यह तय किया था कि पहले वह राजपूताना में आकर सब देख- 
कर यह तय कर लें कि वे किस तरह रकम लगाना चाहते हैं। तब रकम मांगी 
जाय । अब आप सलाह दें तो रकम का तकाजा उन्हें करें, अथवा आप 
ही बाला-बाला लिखें । 

धनी लोगों में जहां सच्चाई हैं और सहृदयता है, वहीं मेरा स्नेह या आदर 
हो सकता है। में शुरू ही से धनियों के संपर्क से दूर रहता आया हूं । गरीबी, 
छोटापन, अप्रसिद्धि मुझे शुरू से ही प्रिय रहे हें और यह बातें धन एकत्र करने- 
बाले के लिए दुर्गुगवत्‌ हें। कभी-कभी तो ग्रह भी दिल में आ जाता है कि 
संपादकी का या लड़के पढ़ाने का काम लेकर बैठ जाऊं तो अच्छा हो । 
परंतु अंगीकृत कार्यों को अधूरा न छोड़ने की भी एक आदत मुझे है। 

अस्तु । फिर मुझे गांधी-सेवा-संघ के लिए रुपया तभी मिल सकता हैँ, जब 
उसका कुछ कार्य यहां के लोगों की दृष्टि में जंचने लायक हो । 
विनीत, 
हरिभाऊ 


ऊ/शण २ न्‍्‌ 
हटुंडी, २-११-२९ 
मान्यवर श्री भाईजी, 
यह अच्छी बात हैं कि आपकी बातें शंकरलालभाई से हो गई हें । 
मुझसे भाई देशपांडेजी ने कहा था कि पोह्दारनी और जेठारालभाई 
के इस प्रकार निरीक्षण को वह आपत्तिजनक समझते है और ऐसे “सिक्रेट 
इंस्पेक्शन को शंकरलालभाई ने भी बुरा कहा है । यह बात मुझे बहुत 
खटकी । खेर, जब आपकी विश्वास हो गया है, तो मुझे कहना ही क्‍या हैं । 
पर एक बात आप जरूर करें। देशपांडेजी से अपना सीधा व्यवहार अधिक 
बढ़ावें। उन्हें आपके और पृज्य बापूजी के निकट आने के अवसर अधिक 
मिलने चाहिए। दिसंबर में आप उन्हें वर्धा बुला लें। जिस तरह मुझसे बातें 
क्रते हैँ, उसी तरह उनसे करें। उन्होंने अभी आपको पूरी तरह समझा नहीं 
है। मेरी तो अब भी यही राय है कि या तो शंकरलालभाई की मार्फत उनसे 
काम लीजिए या फिर उन्हें पूरे विश्वास में लेकर उनसे सीधा काम 
लीजिए | इस विषय में यह मेरी अंतिम सूचना हैँ । इधर के खादी-संबंधी 
काम के बारे में आप मुझे भी जितना कम लिखें, उतना अच्छा होगा। 
विनीत, 
हरिभाऊ 
:* २३: 
वर्धा, ६-११-२९ 
प्रिय हरिभाऊजी, 
आपका २-११-२९ का पत्र मिला । विश्वांति के बारे में लिखा, 

सो वसे तो विश्वांति काम के बीच में मिल ही जाती है । खादी, अछूतों व 
मंदिरों का जहांतक संतोषकारक रास्ता नहीं बेठता, वहांतक मानसिक 
विश्वांति मिलनी कठिन मालम होती हूँँ। बाकी तो रात्रि को निद्रा तो ठीक 
आ ही जाती है । 

आपको बीच-बीच में ज्वर आ जाया करता है, यह पढ़कर चिता रहती 
हैं। आपको किसी काढ़े का सेवन करना चाहिए । 

चरखा-संघ के बारे में आपकी सूचना का खयाल रखूंगा । 


जमनालाल बजाज का बंदेमातरम्‌ 


: र४ : 
बंबई, ४-५-२१ 
प्रिय श्री हरिभाऊजी 
आपका पत्र २-५-३१ का मिला । बिजौलिया-सत्याग्रह के संबंध के 
कागजात भी मिले। मंने सब पढ़ लिये हं। मेरे पास तो अभी तक सर सुखदेव- 
प्रसादजी का कोई जवाब नहीं आया है । आपके पास महाराणा या मिस्टर 
ट्रेच का कोई उत्तर आवे, तो मुझे सूचित करेंगे। 
बिजौलिया की नई घटनाएं लिखते रहेंगे। मेरी समझ से अधिकारियों 
के साथ चर्चा व उसके साथ ही उग्ररूप का आपकी तरफ से ही प्रचार दोनों 
साथ-साथ में जारी होना एक प्रकार से ठीक नहीं मालम होता है । आपकी 
सब कोशिश खतम होने के बाद ही सत्याग्रह चाल होना चाहिए था । अब जब 
सत्याग्रह आपने शुरू कर दिया, तो फिर अगर कोशिश की जा सकती हो 
तो दूसरे लोगों को करनी चाहिए, जिनका सत्याग्रह से प्रत्यक्ष रूप से संबंध 
न हो । आज आपकी सही से त्यागभूमि' के लेख पढ़ने पर ये विचार 
मेरे मन में पंदा हुए, वे लिखे हे । मेरी यह भी राय हैँ कि सत्याग्रह शुरू 
करने में जल्दी से काम लिया गया है। आशा हूँ कि प्रचार-कार्य का मख्य 
खयाल बाहर के आंदोलन के साथ-साथ या उससे ज्यादा सत्याग्रहियों को 

मजबूत व उत्साहित करने में मदद करने और वे ज्यादा संख्या में तैयार हों, 
उस तरफ लगाने का रहेगा, तो ठीक होगा । 


जमनालाल बजाज का वंदेमातरम 


२५ : 
हटंडी, १०-५-३१ 

मान्यवर श्री भाईजी, 

सादर प्रणाम । उदयपुर से शायद ही आपको जवाब मिले। मुझे हर- 
विलासजी से मालम हुआ हूँ कि वे लोग बाहरवालों को बीच में पड़ने देना 
नहीं चाहते । पूज्य बापूजी ने मणिभाई को तार दिया, परंतु न तो उनका 
कुछ पता ही है, और न उनसे कोई उत्तर ही मिला है । 

ट्रेंचसाहब बिजौलिया जा पहुंचे हैं । खबर तो ऐसी आई है कि वह मामला 
निबटा देंगे । आधे वापीदार जमीन लौटा देने की राय रखते है । बिजौलिया 
की मांजी साहिबा भी जोर लगा रही हूँ। यहां से पंडित लादूरामजी और 
रमादेवी को बिजीलिया भेजा है | 

पृ. बापूजी का पत्र आया है, जिसमें उन्होंने लिखा हैं कि किसान अहिंसक 
रहेंगे तो उनकी विजय निश्चित है । सारी स्थिति को देखकर तुमको जो 
प्रतीत हो, उसके अनुसार काम करना मेंने उन्हें लिख दिया हैँ कि यदि 
समझोता न होकर दमन शुरू हुआ तो आपको' यंग इंडिया" में कुछ लिखना 
पड़ेगा। करांची से आते ही मेने ट्रेंच, सर सुखदेव और महाराणासाहब 
सबको पत्र लिखे और मिलने का समय मांगा। किसीने समय न दिया। सर 
सुखदेव के अलावा किसीने जवाब भी न दिया। इधर अक्षय तृतीया अब नजदीक 
आ रही हैं । उस दिन हल चलाने से ही किसान जमीन पर कब्जा कर सकते 
थे। अधिकारियों का रुख ऐसा नहीं था कि जिसके लिए और राह देखी 
जाती । अखातीज चूकने से बात फिर एक साल पर जा पड़ती, इसलिए मेरी 
समझ से तो जल्दी नहीं हुई है । लोग मजबूत हें । अहिसक भी रहे हैं। हममें 
से कोई-न-कोई कार्यकर्ता यहां बना रहे तो वे पीछे न हटेंगे। 


३० पत्र-व्यवहार 


में खुद तो अब तबतक कोई समझौते की बात नहीं कर सकता. जब- 
तक कि राजवाल न चाहें। में तो किसानों का मुखिया बन गया। आप या 
मालवीयजी पढ़ें तो हो सकता है । इसलिए मेरा प्रचार करना अनुचित नहीं 
है। फिर में इस बात की भी चेष्टा करता ही रहता हूं कि अपनी तरफ से बात 
बढ़ने न पावे । वापीदारों के नाम जो अपील छापी हैँ, वह इसीलिए । अभी 
त्यागभूमि' में किसानों के नाम एक पत्र छापा हैँ, वह भी इसी उद्देश्य से । 
मुख्य शक्ति बिजौलिया के सत्याग्रहियों में ही लगाई जा रही है । आप और 
भी उपयोगी सूचनाएं समय-समय पर भेजते रहिये । यदि ट्रेंचसाहब ने वहां 
जाकर समझौता नहीं कराया और दमन किया तो आपको उदयपुर 
आना पड़ेगा, या पू. मालवीयजी को आप भिजवाइयेगा । 


अमरसर में बलाइयों की पंचायत हुई । २००० के लगभग स्त्री-पुरुष 
एकत्र थे। मुर्दा मांस न खाने, शराब न पीने, स्वदेशी वस्त्र पहनने के प्रस्ताव 
स्वीकार हुए । जयपुर-राज्य के थानेदार ने हम लोगों को पंचायत में जाने से 
रोकना चाहा था, पर विफल हुआ । कपूरचंदजी भी थे। थानेदार ने कहा, 
हमारे पास खानगी आर्डर हूँ कि सारे जयपुर रियासत में किसी तरह 
की कोई सभा न की जाय। हमने कहा--- मजिस्ट्रेट का आर्डर ले आओ, तो 
मान लेंगे।” वास्तव में यह थानेदार की ज्यादती थी। आडेर सिर्फ इतना ही 
है कि जयपुर-नगर की म्यूनिसिपल सीमा में कोई सावंजनिक सभा महकमा 
खास की इजाजत के बिना न की जाय । थानेदार पंचायत में भी आये थे । 
फिर यह कहकर चले गये कि अब मुझे तसल्ली हो गई । हम लोगों ने उसके 
साथ बहुत सम्यता और प्रेम का बर्ताव किया था । 


आज में रतलाम और इंदौर की तरफ जा रहा हूं । बिजौलिया में दमन 
शरू न हुआ तो ८-१० दिन उसी तरफ रहूंगा। पिकेटिंग के सिलसिले में 
जाना जरूरी हैं । 
विनीत, 
हरिभाऊ 

इसके बाद आपका पत्र ता. ८-५ का मिल गया । नई जिम्मेदारी 
मेंने कुछ नहीं ली है । ग्राम-सेवा के लिए रुपया लाने का भार अलबत्ते लिया 
है । पर उसमें अधिक श्रम नहीं पड़ेगा । में अधिक काम और कष्टों से नहीं 
घबराता हूं | सिफ मित्रों से प्रेम और सहानुभूति चाहता हूं । अधिकांश में तो 
वह मिलती भी रहती है । सिर्फ एक साथी या सहायक की जरूरत हूँ । उसके 
लिए ५०-६० रुपया मासिक आप गांधी-सेवा-संघ में से मंजूर कर दें तो बड़ी 
मदद मिले। अधिकारियों के मिलने से इनकार करने के बाद सत्याग्रह शुरू 
हुआ हूँ, पहले नहीं । पत्र-तार सब यहीं के पते पर दें । 
हे ०३७०७ 
अं 5 
शिमला, १५-५-३१ 
प्रिय श्री हरिभाऊजी, 
आपका १०-५-३ १ का पत्र पृ. श्री बापूजी ने मुझे दिया हे । बिजौलिया 
के बारे में उन्होंने आपको लिखा ही हूँ कि वह वर्तमान हालत में इस मामले 
के बीच में नहीं पड़ सकते । परिस्थिति ऐसी ही हूँ कि उनके लिए इस संबंध 
में इस समय कुछ करना ठीक नहीं होगा। में बंबई में बीकानेर के महाराज 
से मिला था और उनके एक आदमी के साथ उदयपुर उनका पत्र भेजा हें । 
देखा जाय, उस पत्र का क्या असर होता है । 
आपने ग्राम-संगठन की योजना श्री बंजनाथजी की लिखी हुई भेजी सो 
पहुंची । आपके ग्राम-सेवा-विभाग का क्या उद्देश्य है, सो मेरी समझ में बराबर 
नहीं आया है । इसके सिवाय यह योजना तो बहुत खर्चीली हू। गांधी-सेवा-संघ 
की मीटिंग होगी तब योजना मीटिंग के सामने रख दी जायगी । लेकिन योजना 
स्वीकृत होनी संभव नहीं हूँ और स्वीकृति नहीं मिलेगी, यह समझकर आपको 
चलना चाहिए। मेरी और गांधी-सेवा-संघ की ग्राम-संगठन की जो कल्पना ह, 
वह इस योजना से भिन्न हूँ । वर्धा तहसील में पृ. विनोबा भावे ने जो काम 
किया है, कितने कम खर्चे से किया है । में समझता हूं कि १०० रुपये 
महीने से अधिक खर्च न हुआ होगा । पांच कार्यंकर्त्ता बराबर कार्य कर रहे 

हैं। वहां यदि आप ग्राम-संगठन का काम शुरू करना चाहते हें तो वर्धा किसीको 
भेजकर अच्छी तरह समझ लबें, तो ज्यादा ठीक होगा । 

आपने श्री गोवर्द्धनलाल नामके उदयपुर के एक लड़के की छात्रवृत्ति 
के लिए, सिफारिश की, सो सरकारी स्कुल-कालिजों में पढनेवाले लड़कों 
को छात्रवृत्ति देने की मेरे पास कोई व्यवस्था नहीं हें । मारवाड़ी अग्रवाल 
जातीय कोष को, वह चाहे तो, छात्र-वत्ति के लिए पत्र दे सकता हे । 

आपकी ग्राम-योजना के बारे में मुझे इतना ही कहना हैँ कि आप लोगों 
का उत्साह देखकर तो खणी होती हे, परंतु इतनी खर्चीली योजना का असर 
ग्राम के लोगों पर व जनता पर भविष्य में ठीक न होने का डर हें । आपने 
जिनके नाम लिखे हैं, उनमें से कई सूबों को ग्राम-संगठन का कम अनुभव हूँ । 
इसलिए बहुत जल्दी करने से यह काम सफल होना कठिन हू । गांधी-सेवा-संघ 
में जिनके ऊपर कर्ज या कुटंब की ज्यादा जिम्मेवारी हो, उन्हें सदस्य लेने 
का ट्रस्टियों का व मेरा कम विचार हूँ । 

जमनालाल बजाज का वंदेमातरम 


: २७ : 
हटुंडो, १००७-३१ 
प्रिय श्री भाईजी, 

बिजोलिया-सत्याग्रह के बारे में सरकारी पत्र ओर सूचनाओं में सर सुख- 
देव प्रसाद ने मेरं विरुद्ध कई आरोप लगाये हें । 

१. लगान बढ़ाने के बारे में सर सुखदेव प्रसाद कहते हँं-तथ्य कुछ और 
ही है । लगान बढ़ाया नहीं गया, बल्कि ८ प्रतिशत घटाया गया हैं । 
किसानों के स्थानीय नेता श्री माणिकलाल ने मुझे जो आंकड़े दिये हैं, उनके 
अनुसार तो व्यक्तिगत जांच के अनुसार नये बंदोबस्त के पहले के २९५५ 
रुपये बकाया है । कुल ५३,२४७ रुपये देना था, जिसमें १०,२९२ रुपये वृद्धि 
भी शामिल थी। १९२२ के समझौते के अनुसार भी किसानों ने शिकायत की 
कि लगान बहुत ज्यादा हूँ । इसी आधार पर उन्होंने नये बंदोबस्त का आग्रह 

किया हालांकि ठिकाने के दफ्तर न कुछ रकम ४७,००० रुपये निर्धारित की 
थी । इसलिए यह समझौता हुआ कि जबतक नया बंदोबस्त न हो, तबतक 
लगान वतंमान दर से तीन-चौथाई वसूल किया जाय । समझौते में यह शर्ते 
जोड़ी जाने से यह साबित होता है कि किसानों की मांग उचित थी और बाद में 
जब में उनकी ओर से प्रतिनिधि रूप में मि. ट्रेंच से मिला तो मेंने उनके सामने 
दो विकल्प-प्रस्ताव रखे-या तो लगान-दर में संशोधन किया जाय या वरतमान 
दर में २५ प्रतिशत कमी की जाय। मि. ट्रेंच ने बंदोबस्त के संशोधन के बदले 
लगान रुपये में एक आना घटाने की बात मंजूर कर ली । इस मंज्री से यह 
मालम हो जाता है कि किसानों की शिकायत जायज थी । किसी भी हालत में 
जबतक जांच फिर से नहीं हो जाती, तबतक यह नहीं कहा जा सकता कि 
किसानों का बयान गलत है । उन्होंने कोटा की लगान-दर मंजूर की थी । 
उनकी यह दलील थी कि औसत रूप में लगान के बंदोबस्त में जो दरें निर्धा- 
रित की गई हैं, वे वही हैं जो उनकी शिकायत के रूप में बनी हें । व्यक्तिगत 
रूप में मेने पड़ोसी राज्यों--इंदौर, देवास, ग्वालियर, धार, नरसिहगढ़ 
और कोटा के बंदोबस्तों का अध्ययन किया है, और उनकी लगान-दरों की 
सूची बनाई हैं। मेने उसकी एक नकल मि. ट्रेंच को भी दे दी है। उससे जाहिर 
होता हैं कि बिजौलिया की दरें सचमुच ज्यादा हैँ । फिर भी में कोई बंदोबस्त- 
विशेषज्ञ नहीं हूं और इसीलिए मेंने फिर से हिसाब लगाने का आग्रह किया | 
अब चूंकि लगान एक आना प्रति रुपया घट गया है, और कसरत तथा बकाया 
घटा दिया गया हैँ, इसलिए जमीन के लूगान के सिलसिले में किसानों की कोई 
शिकायत नहीं रही है । 

२. बिजौलिया के असामी अपनी समपित जमीन वापस पाने के लिए 
इसलिए आतुर नहीं हैं कि उन्होंने अपनी जमीन किसी शर्ते पर और विरोध 
के रूप में समपित की थी और उसे पुनः प्राप्त करने का दावा इसलिए 
कर रहे हे कि उनकी मांग पूरी नहीं तो आंशिक रूप में पूरी हो 
सकेगी । 

३. सर सुखदेव प्रसाद की दलील है कि भूमि का समर्पण किसी शत 

पर नहीं किया गया था। इसके जवाब में में किसानों के समर्पण-पत्र की नकरू 
नत्थी कर रहा हूं । में अपने वक्तव्य की सच्चाई का विश्वास आपको दिला 
दूंगा। इसमें स्पष्ट कहा गया हँ-- हम तबतक जमीन रखने योग्य नहीं हैं, 
जबतक कि लगान घटा नहीं दिया जाता और हमारे सामूहिक प्रार्थना-पत्र 
में जिन अन्य शिकायतों का वर्णन दिया गया है, वे दूर नहीं कर दी जातीं ।” 
इसी प्रकार इस सामूहिक प्रार्थना-पत्र में ये स्पष्ट पंक्तियां भी हें---“इन 
गलतियों क॑ विरोध में हमने माल (असींच ) जमीन समपित कर देने का फैसला 
किया है और इस पत्र द्वारा समपित कर रहे हैं। इसलिए हमारी प्रार्थना है कि 
या तो ऊपर बताई गई शिकायतें दूर की जायं, अथवा माल जमीन की जुताई 
किसी और ढंग से कराई जाय ।” इस उद्धरण से असंदिग्ध रूप से प्रमाणित 
हो जाता है कि समर्पण शर्ते पर था । इसके अलावा यह बात समझने के लिए 
असाधारण ब्‌द्धि की आवश्यकता नहीं हैँ कि किसानों को समर्पण की नौबत 
क्‍यों आई ? | 

४. मुझे मेरे वकील दोस्तों ने सलाह दी थी कि किसानों का समर्पण 
स्वीकार करने के पहले नोटिस देने की जरूरत थी । 

५. में जब बिजौलिया पहले इस उद्देश्य से गया कि किसानों के केस 
को समझूं तो उस दरम्यान नये पट्टेदारों ने आ-आकर मुझे बताया था कि 
किस तरह पट्ट उनके गले बांधे गये । बिजौलिया के भूतपूर्व कामदार मकसूद 
अली और हन्‌ मतमल लोधा, रावजी तथा मि. ट्रेंच से बातचीत के सिलसिले में 
मेने यह प्रस्ताव किया था कि अगर वह जांच करे तो में यह आरोप साबित 
करने को त॑यार हूं, पर इस मांग पर जोर नहीं दिया गया, क्योंकि बातचीत 
का रुख पारस्परिक समझौते का था । 

जमीन के नये काबिज तीन श्रेणी के हें; एक तो ठिकाने के नौकर, 
व्यापारी ओर बालाई, बोला आदि दलित जाति के लोग | इनमें से अंतिम के 
बारे में यह बात कुछ सचाई के साथ कही जा सकती हूँ कि वें अपनी नई 
प्राप्त भूमि से कब्जा उठाने से नफरत करते हूँ । लेकिन अन्य काबिज ऐसे हें 
जो सिर्फ अधिकारियों के डर के मारे जमीन छोड़ने को तैयार नहीं हे और 

यह तथ्य है कि कुछ अधिकारी उनके पीठ-पीछे हें । यह कहना बिल्कुल गलत 
हैँ कि वे अपनी जमीन अब छोड़ने को त॑यार नहीं हें क्योंकि वे उन्हें अपनी 
अभिलाषित संपत्ति मानते हैँ । इसके विपरीत सत्याग्रह के आंदोलन के बाद 
भी नये काबिजों, असामियों की एक सभा में उपस्थित लोगों में से आधे एंसे 
थे जो अपनी जमीनें उनके असली मालिकों को सौंपने के लिए तेयार थे । 
इसके सिवा मेवाड़ के एक जिम्मेदार अफसर ने मुझे बताया कि नये काबिज 
असामी अपनी जमीन छोड़ने को इस शर्त पर तैयार हें कि पुराने भसामी 
उनसे मांगें और साथ ही सावंजनिक कार्यकर्त्ताओं से अपना संबंध त्याग दें । 
इसमें शक नहीं कि यह बादवाली छात॑ अगर कभी की गई होगी तो 
अधिकारियों की प्रेरणा से । 

६. हालैण्ड-समझौता तोड़ने की मिसालें में संग्रह कर रहा हूं । मेने 
इन दोनों को १९२९ में गांवों में अधिकारियों से बातचीत करते समय 
पेश की थीं, जिनमें पहली हैँ पंचायत को ३० रुपये मासिक शिक्षा-वृत्ति देना 
बंद करना और दूसरी २४ रुपये मासिक की दवा बांटना बंद करना। बाद 
में उनकी पूत्ति कर देने का वायदा भी हुआ । पर यह वादा पूरा नहीं 
किया गया । 

७. अजमेर-मेरवाड़ा के कमिश्नर को लिखे गये मेरे पत्र में जो 'जब्ती' 
शब्द आया है, उसके लिए मुझे अफसोस है । इसका इस्तेमाल समपित भूमि 
के लिए किया गया था। मुझे इस गलती के लिए अफसोस हूँ और मेने इसकी 
सूचना मिस्टर गिब्सन को भी दे दी है । 

सर सुखदेव प्रसाद को यह भ्रम हैँ कि “जमीन हरिभाऊजी की बुरी 
सलाह से असामियों को समपित की गई थी। तथ्य यह हूँ कि जमीन सौंपने 
फा काम श्री विजयसिंह 'पथिक' की सलाह से हुआ था। यह १९२७ की बात 
हुँ जब मेरा बिजौलिया के किसानों से परिचय भी नहीं था। उन्होंने मुझ तो 
अपना प्रतिनिधि १९२९ में नियुक्त किया । 

मेंने कहीं भी यह नहीं कहा कि दरबार या उनके अधिकारियों ने कोई 
लिखित समझौता पुराने असामियों को जमीन देने क॑ बारे में किया हू । मेरा 

दावा तो सिर्फ यह है कि मि. ट्रेंच और मेरे बीच यह बात हुई थी कि जमीन नये 
पट्टेदारों को समझा-बुझाकर पुराने वाकफदारों को लौटाई जायगी। श्री 
हनुमतमल ने तो इस संबंध में यह वादा कर लिया कि अगले दशहरे तक जमीन 
वापस पा जाने की कोशिश की जायगी। इस एक जबानी आइवासन का मूल्य 
और महत्व अनेक निर्जीब प्रतिक्रियाओं से अधिक इसलिए हूँ कि अगर 
ऐसा वादा उस समय न किया जाता, तो कोई समझौत हो ही नहीं सकता था। 
म॒कक्‍त जमीन को समपित करने के सवाल को समझौते की कोई औपचारिक 
दतं नहीं बनाया गया था, हालांकि अमुक्त भूमि के बारे में ऐसा किया गया 
था। इसका कारण यह था कि मेंने अधिकारियों की कठिनाइयों का खयाल 
रखा था कि इससे उनकी स्थिति भदहदी हो जायगी। में किसानों में शांति स्था- 
पित करने के समान ही अधिकारियों की इस नैतिक जिम्मेदारी को बहुत 
जरूरी समझता हूं कि वे जमीन वापस करने के वादे को पूरा करें। अधिकारी- 
गण कानूनी लफ्जों पर अड़ने के बदले अपनी इज्जत और नेतिक बल की रक्षा 
करके खतरों से बचेंगे । 

८. यह आश्वासन कि राज्य के न्यायालय खुले हेँ और अगर 
कोई जुल्म हुआ हूँ तो तत्काल इन्साफ किया जायगा, ऐसा है, जिससे 
कम तसलल्‍ली मिलती हैँ । ऐसी ज्यादतियां, जिनके किसानों की ही 
तरह सावंजनिक कार्यकर्त्ता भी शिकार हुए हैं, ऐसी पाशविक हैं कि 
अगर अधिकारी काफी मनुष्यता रखनेवाले होते तो उनकी जांच 
फोरन की जानी चाहिए थी। किसानों के माने हुए प्रतिनिधि के 
रूप में मेने अनेक बार ऐसी जांच के लिए महकमा खास और हिज- 
हाईनेस महाराजसाहब से अनुरोध किया। मुझे मालूम हुआ हूँ कि किसानों 
ने भी एक ऐसी दरख्वास्त महकमा खास को दी थी । ऐसे सभी अनुरोध 
अभी तक व्यर्थ सिद्ध हुए हैं। इस संबंध में में ठिकाना पुलिस पर एक निश्चित 
आरोप लगाता हूं कि उसने कानून के नाम पर कानून को ही पैरों तले रौंदा 
हैँ और राज्य की पुलिस पर यह इल्जाम लगाता हूं कि उसने ठिकाना पुलिस की 
गेर-कानूनी कार्यवाहियों में प्रत्यक्ष या परोक्ष रूप में मदद की है। केवल एक 

निष्पक्ष कमीशन की जांच से ही जनता को संतोष हो सकता हूँ । देशी राज्य 
प्रजा-परिषद्‌ की बिजौलिया-जांच-समिति पर लगाई गई निषेधाज्ञा से 
राज्य के न्याय के प्रति जनता का संदेह बढ़ा है । 

मेरे जवाब से सर सुखदेव प्रसाद की गछतफहमी और उन्होंने जान या 
अनजान में मेरे प्रति जो अन्याय किया है, उसकी सीमा का पता लूग जायगा। 
जिसने ठिकाना और राज्यको नाजुक समय में चिता-मुक्त किया हैं और जिसने 
दो वर्षों से किसानों में क्रोधोत्पादक कारणों और जुल्मों के होते हुए भी शांति- 
पूर्ण वातावरण कायम रखा हूँ और जिसने व्यक्तिगत अप्रतिष्ठा का खयाल 
ने करके शांति का दरवाजा खुला ही नहीं रखा है, बल्कि सभी साधनों द्वारा 
अपने काबूभर परिस्थिति को आसान बनाये रखा है, उसे झूठा और बदसलाह- 
कार कहना सचाई की बेइज्जती करना हैं । 

सरकारी सूचना के अनुच्छेद ३ का यह बयान कि यह लगान असामियों 
ने कबूल कर लिया था गलत हैं। सचाई यह है कि जब नये पट्ट तकसीम किये 
गये तब किसानों ने उन्हें लेने से इन्कार कर दिया। उन्होंने लूगान की पूर्जी 
तभी ली जब उन्हें यह कहा गया कि उन्हें अपनी उज्भदारी बाद में भेजने का 
हक होगा । 

सूचना के अनुच्छेद ४ क॑ मुद्रित समर्पण में लगान बढ़ाने के अलावा दूसरी 
शिकायतों का भी हवाला था। अगर सूचना लिखनेवाले का यह तक कि 
लगान किसानों ने कबूल किया था, सच हूँ तो फिर उन्हीं द्वारा वही जमीन 
समपित करने की नौबत क्‍यों आई ? 

सूचना के छठे अनुच्छेद का जवाब इस पत्र क॑ दूसरे अनुच्छेद में हूँ । 
मुझे किसानों द्वारा २१-६-२७ को ठिकाने को दी गई नोटिस की जानकारी 
नहीं हैं। जबतक सारे कागजात मेरे सामने नहीं हैं, तबतक प्रसंग से अलग 
किये गये कुछ उद्धरणों से कोई निष्कर्ष नहीं निकाला जा सकता । सूचना से 
उद्धृत वाक्य अर्थात्‌ "चाहे उसे शिकार खेलने को रख सकते हें ऐसा है जो 
किसानों के असंतोष की कटुता प्रकट करता हैं । 

सूचना के सातवें अनुच्छेद में लिखनेवाले ने किसान-आंदोलन का जिक्र 

उड़ा दिया हैं और मेरी मध्यस्थता से जो समझोता हुआ था, उसको भी । 
इसी प्रकार उसने समझा-बुझाकर जमीन को समर्पित कराने की बात को 
भी भुला देना पसंद किया है । यह चूक और विस्मृति ध्यान देने योग्य है । 
सूचना के बाकी हिस्सों में ऐसी और कोई बात नहीं है, जिसपर इस 
पत्र में विचार न किया गया हो । 
सर सुखदेव प्रसाद ने आपके साथ बंबई में बातचीत करते समय यह 
शिकायत की है कि मेंने अभी तक त्याग-भूमि' में प्रकाशित उस लेख के 
प्रति खेद प्रकाशित नहीं किया है। मेने उस लेख का खंडन प्रकाशित कर दिया 
हैँ और उसकी एक प्रति आपको भेज दी गई है। में माफी मांगने का कोई 
कारण नहीं देखता, क्योंकि जब वह लंख प्रकाशित हुआ था, उस समय में' 
उस पत्रिका का संपादक नहीं था और जहांतक उस लेख का संबंध हैं, में 
अपनेको बेकसूर समझता हूं ! 
विनीत, 
हरिभाऊ उपाध्याय 
: २८ : 
उदयपुर, २१-७-३१ 
प्रिय हरिभाऊजी, 
में कल शाम को यहां पहुंच गया । हम लोग गेस्ट हाउस में ठहराये 
गये । व्यवस्था ठीक हैँ । आज में सर सुखदेवप्रसादजी से मिला । सुबह ८ से 
१० तक बातचीत की । उन्हें जो उत्तर भेजा था, वह उन्हें दिया । उन्होंने 
पढ़ा, थोड़ी चर्चा हुई | उन्होंने किसानों को जमीन वापस कराने में ठिकाने 
की ओर से कानूनी अड़चनों का उल्लेख किया। मुझे जो कहना था वह 
कहा है तथा लिखकर दिया है। कल सुबह फिर मिलना तय हुआ है। देखें 
बया होता है । यहां एक आफिसर भेजकर वहां जो कुछ जुल्म हुआ है, उसकी 
पूछ-ताछ करने तथा आगे नहीं होने देने के बारे में तो यह कहते हैं। परंतु 
उनकी राय से अभी हम लोगों का भी बिजौलिया जाना उचित मालूम नहीं 
पड़ता । तथापि कल प्राय: निश्चय हो जायगा। 
जमनालाल बजाज का वंदेमातरम 

साबरसतो, २-८-३१ 

प्रिय श्री हरिभाऊजी, 

बारडोली का कल का तार आज मुझे मिला है । उसमें लिखा है-- 

“हटुंडी से तार आया हँ---शोभालालजी को, जब वह बिजौलिया जा रहे 
थे, जूतों से पाशविक ढंग से मारा-पीटा गया है। तफसील बंबई और उदयपुर 
तार द्वारा भेज दी हैं ।” 

तार सुनकर मुझे दुःख और आइचयं दोनों हुए। पूरी रिपोर्ट आपने 
बंबई भेज दी होगी। अगर न भेजी हो तो श्री शोभा लालजी से इस मारपीट 
की तथा दूसरी सारी रिपोर्ट भिजवा दीजिएगा। 


हायद ठिकानेवालों के पास स्टेट से इत्तिला न पहुंच पाई होगी । 
यदि ठिकानेवाले अत्याचार करें तो हमें कोई डरने की बात नहीं है। जितना 
ठिकानेवाले अत्याचार करेंगे, उतनी ज्यादा हमारी पोजीशन स्टेटवालों के 
सामने साफ और अच्छी हो जायगी और किसानों का मतलब भी उतनी ही 
जल्द सिद्ध हो जायगा । इसलिए ठिकाने के जुल्मों से हमें घबराना ही नहीं 
चाहिए । 

हमने स्टेट के साथ जो मीठे ताल्लकात पैदा किये हैं, उन्हं जहांतक हो 
सके, कायम रखने की कोशिश करनी चाहिए। इसलिए बेहतर हैं कि आप 
अभी रियासत से सीधी लिखा-पढ़ी न करके श्री शोभालालजी या अन्य वहीं 
के कार्यकर्त्ता के ही द्वारा होने दें । आपके लिखने से फिर कुछ गलतफहमी न पैदा 
हो जाय, यह डर हैं। अपनेको अपनी तरफ से उन्हें कोई शिकायत का मौका 
नहीं देना हैं । इसलिए या तो बिजौलिया के कार्यकर्त्ताओं द्वारा ही रियासत- 
वालों से पत्र-व्यवहार होना जरूरी हैं, या मेरे द्वारा । 

जहांतक हो सके, वर्तमान हालत में अखबारों में इन खबरों को प्रचारित 
क्रने से बचाया जाय तो अच्छा हूँ । 

थी शोभालालजी एक विगतवार रिपोर्ट मेरे पास भेज दें और एक 


४० पत्र-व्यवहार 


सर सुखदेवप्रसादजी के पास | वह उदयपुर जाकर उनसे मिलकर भी सब हाल 
सुना सकते हें । 

श्री शोभालालजी की पूरी रिपोर्ट मिलने पर ही वहां की असली हालत 
का पता लगेगा। श्री शोभालालजी बिजौलिया के मामले में मेरे मुआफिक 
ही विचार रखते हैं तथा मेरी कार्य-पद्धति से पूरी, तरह वाकिफ हो गये हें । 
ऐसी मेरी समझ होने के कारण ही मेन उन्हें वहां जाकर मेरे विचार व काये- 
पद्धति साफ तौर से किसानों व कार्यकर्त्ताओं को समझाने के लिए भेजा। 
ऐसी हालत में उन्हें कप्ट व अपमान सहना पड़ा हो तो मुझे दुख तो अवश्य 
रहेगा परंतु इस तरह के प्रसंग से ठिकानेवाले अपनी ताकत कमजोर तो 
कर ही बेठेंगे। शायद, आशा है कि, आपसे बातचीत हुए मुताबिक त्याग भूमि' 
द्वारा आप स्टेट के हाथ मजबत करने का खयाल रखेंगे, जिससे किसानों की 
जमीन मिलने में रास्ता साफ होता रहे । 

चुंकि पू. बापूजी यहां आ गये, इसलिए में बारडोली नहीं गया | 
आज रात को गुजरात मेल से बंबई जा रहा हूं । 

जमनालाल बजाज के वंदेमातरम 


को 


बंबई, १३-१२-३१ 

प्रिय श्री हरिभाऊजी, 
आपके तथा श्री रामनारायणजी के लिखने से मालम होता है कि 
अगर में श्री घीसूलालजी ब्यावरवाले पर से अपने रुपये की मांग उठा 
लूं,तो ब्यावर का झगड़ा सुलझ जाता है । वैसे तो में इसक॑ खिलाफ हूं कि ऐसा 
क्रके झगड़ा मिटाया जाय । उनका अभी जो व्यवहार रहा है, वह ठीक नहीं 
रहा हैँ । मुझे उनके व्यवहार से बिल्कुल संतोष नहीं रहा हैं । फिर भी यदि 
आपलोगों का ऐसा खयाल हूँ कि मेरे रुपयों के कारण आपके काम में बाधा 
पड़ती हू, तो में डिग्री को “रिन्यू” नहीं करता और आपके पास भेज देता 
हूं। आप ओर चौधरीजी जूसा ठीक समझें करें। आप चाहें तो घीसूलालजी 


पत्र-व्यवहार डर 


के सामने उतको बताकर उनसे बातचीत करके उसे फाड़कर फेंक देना या 
जैसा आप लोग ठीक समझें, करना । जब उनकी इच्छा हो, रुपये दें । नहीं तो 
उन्हें बटखाते मांड देंगे। बाद में उनकी इच्छा हो, वेसा करें । अगर इतना 


करने से आप लोगों का रास्ता साफ हो जाता है, तो ठीक है ।*__ 
जमनालाल बजाज का वंदेमातरम्‌ 


आर 
वर्धा, २७-७-३३ 

प्रिय श्री हरिभाऊजी, 

आपका १४-७ का पत्र मिला। आपके पत्र को पढ़कर ऐसा मालम हुआ 
कि आप काफी व्याकुल हैं । इसीलिए आपको आज तार भी दे दिया है। 
शांति के साथ प्रयत्न करना अपना कतंव्य है। मेरी समझ से सच्चा प्रयत्न 
काफी है। उसके नतीजे का विचार करने की अपनेको जरूरत नहीं । ईश्वर 
पर भरोसा होना चाहिए । संसार में पूर्ण कौन है ? पूर्ण होने के लिए तो जन्म 
ही लेना पड़ा है । खेर ! मेने काफी सर्मन' दिया है । आप कोई भी खास निर्णय 
मेरी बगर सलाह के न करना। मिलने पर सब तय कर लिया जायगा। 
श्री जीतमलजी से भी यही कह देना । / 

मेने तो जेल से आने के बाद अभी तक चर्खा-संघ की कोई जिम्मेदारी 
नहीं ली है। अब तो मेरी समझ से सब लोग अपना काम सत्र खूब प्रेम और 
उत्साह से करे और आपसमें ज्यादा मतभेदका मौका न आवे, यही खयाल आप 
लोगों को रखना ठीक होगा । अगर दोनों ओर से समझदारी से काम लिया 
जा सकेगा तो, मुझे आशा हैं कि इससे भविष्य में खादी-कार्य को लाभ ही 
पहुंचना संभव है। हरिजन-पाठशाला को गांधी-सेवा-संघ तो अब कोई सहायता 
नहीं कर सकंगा । उसकी आर्थिक स्थिति इन वर्षों में काफी कमजोर होती 
जाती है । कारण सब जगह गांधी-सेवा-संघ से सहायता-खर्च तो होता ही हैं । 
आमदनी अभी तक प्रांतों से नहीं हो रही है । चर्खा-संघ अगर मदद कर 


सकता हो तो श्री देशपांडेजी व श्री शंक रलालभाई से निश्चय कर सकते हैं। 
जमनालाल बजाज का वंदेमातरम्‌ 


है १. देखिये पत्र नं० ५९ 

बेर : 
वर्षा, २४-६-३४ 
प्रिय श्री हरिभाऊजी, 
आपका १७-६ का पत्र मुझे ठीक समय पर मिल गया था । 


बिजौलिया के किसानों की जमीने लौटाई जा रही हैं, यह जानकर 
सदी हुई । 

वहां की कांग्रेस पर की निषेधाज्ञा अभी तक नहीं हटाई गई, 
यह आपने लिखा और सलाह मांगी कि ऐसी हालत में क्या करना चाहिए। 
मेने आपको तार दे दिया हे । अगर सरकार जान-बूझकर बेन' नहीं हटा 
रही हैँ तो उस हालत में सरकार की तव्रज्जोह इसकी तरफ खींचने की जरूरत 
नहीं हूं । अगर कोई ऐसा मामला हो जिसमें ऐसा मालम दें कि ओवर साइट” 
(नजर चूक जाने ) से वह नहीं हटाया गया तो सरकार को लिखकर उसकी' 
तवज्जोह उधर खींचने में कोई आपत्ति नहीं है। 

श्री धोत्रे ने गा. से. सं. के भावी संगठन के बारे में पूछा है, सो आप अपनी: 
तथा बेजनाथजी की राय लिखकर जरूर भेज देना । सब मित्रों की राय 


आने के बाद भविष्य का निर्णय करने में मदद मिलेगी । 
जमनालाल बजाज का वंदेमातरम 


2. 92.5 
वर्धा, २१-१०-३४ 
प्रिय हरिभाऊजी, 
आपका पत्र मिला परसों तार भी मिला था। कल रात्रि की गाड़ी से 


श्री ओंकारनाथजी अजमेर के लिए रवाना हो गये हैं। श्री भागी रथी बहन 
वर्गरह बंबई से श्री राधाकिशन के साथ गई हैं। चि. मातंण्ड का पत्र पढ़- 
कर थोड़ा आइचर्य तो अवश्य हुआ । में समझ नहीं सका, उसके मन में यह 
भाव पैदा क्‍यों हुए । आपसे वह मिले तो उसे कह देना, उसकी कल्पना या 
समझ बिल्कुल गलत थी। वह मुझे यहां मिलता तो में उससे बातें कर लेता। 
वर्धा आपको स्थायी तौर से रहना है। इसका भी विचार कर देखा जावे तो 
इसमें मेरा हाथ या संबंध नहीं मिलेगा, क्योंकि मेने स्थायी तौर की कल्पना 


पत्र-व्यवहार ड३्‌ 


ही कभी नहीं की थी। मेरी तो उल्टे यह समझ थी कि चि. मातंण्ड, भागीरथी 
तथा अन्य घर के लोग भी कुछ समय के लिए आपको वहां से हटाना चाहते 
हैं। महिला-आश्रम की माला तो आपको राधाक्ृष्ण पहनाना चाहवा था | 
मेंने तो उसी समय कह दिया था कि यह अभी कम संभव हैँ । वह राजपृताना 
नहीं छोड सकेंगे । थि. मातंण्ड का पता नहीं। आपकी तो बात ही अलग है । 
मामूली सच्चे कार्यकर्त्ताओं को भी राजपूताने से स्थायी तौर से हटाने में या 
हट जाने में मुझे कितना दुख होता है । खेर ! बिना अनुभव बच्चों की इस 
प्रकार की समझ हो सकती है, क्योंकि वह मेरे पास बहुत थोड़ा रहा है। मुझे 
अभी तक पूरा पहचान नहीं सका । 

जमनालाल बजाज का वंदेमातरम्‌ 


: हदेंढे : 
बंबई, ११-१-२५ 
प्रिय हरिभाऊजी, 
अजमेर से लिखे पत्र का जवाब इसीलिए नहीं दिया कि आपके वर्धा 
आने पर आपको पत्र दूं । 


आपने अपने भावी कार्यक्रम के बारे में लिखा सो इसके विषय में आप 
तथा धोत्रेजी एवं श्री किशोरलालभाई मिलकर विचार-विनिमय करक 
निश्चित करें| मेरी तो दो-तीन सूचनाएं इस विषय में हैँ, जिनका खयाल 
रख के कार्यक्रम निश्चित किया जावे तो ठीक होगा । 

१. आप जो कोई भी योजना तेयार करें, उसके खर्च का जो बजट 
आप बनावें उसका बोझ मध्यवरत्ती संस्था पर बिल्कुल न पड़े । अगर हो 
सके तो मध्यवर्त्ती संस्था को थोड़ी-बहुत सहायता ही पहुंच सके । 

२. आप जो भी योजना बनावें, उसकी आशिक जिम्मेदारी वा 
उसके बिगाड़-सुधार की, सफलता-असफलता की, सब जिम्मेवारी आप 
अपनी समझें । 

३. राजस्थान की वर्तमान परिस्थिति का खयाल करते हुए यही 
उचित प्रतीत होता है कि अपनी शक्ति का पूरा ध्यान रखते हुए व अन्य मित्रों 


डढ पतन्र-व्यवहार 


की सहकाय॑ की आशा न रखते हुए ही किसी कार्य को अपनाया जाय । 
मेरी शारीरिक व मानसिक परिस्थिति के कारण तथा अन्य कारणों से 
अब कुछ समय के लिए राजपूताने के कार्य से अलिप्त रहना चाहता हूं । 
राजपूताने के लिए अबतक काफी शक्ति भी खर्च हो गई और उससे असं- 
तोष भी काफी रहा । वहां के आपसी विद्वेष व राजनीतिक झगड़ों के कारण 
उस तरफ अभी खयाल नहीं जाता । 
में यह भी नहीं चाहता कि आप अपने पर कोई एसी जिम्मेवारी लें 
और फिर उसको पूरी न कर सकें । मुझे यह दुःख के साथ कहना पड़ता हैं कि 
भाजतक अनेक काम आप लोगों ने उठाये और गांधी-सेवा-संघ को उसके 
लिए काफी बोझ उठाना पड़ा। गांधी-सेवा-संघ को भी तो यह खयाल रखना 
पड़ता हैं कि हमारे सदस्य की प्रतिष्ठा में संघ की प्रतिष्ठा है । 
अजमेर के मित्रों के बारे में मंने पहले भी आपसे कहा हैँ कि वहां के 
मित्रों की राय का मेरे दिल पर वरतंमान में विशेष असर नहीं हो रहा है ! 
इस बात का मुझे दुख है । जहांतक किसी राय के अंदर सच्चाई के साथ 
जवाबदारी का खयाल न हो तो वह क॑ंसे असर कर सकती हैं ? 
मेरी समझ से आपके लिए ग्राम्य-जीवन की कल्पना सुंदर तो जरूर 
है, परंतु आपक स्वास्थ्य का व आज तक की आपकी मनःस्थिति से जहां 
तक में परिचित हुआ हूं, उसका खयाल करते हुए मेरी तो यह हिम्मत नहीं 
होती कि आपको यह सलाह द्‌ । 
इंदौर मिल ओनसे के नाम आपकी अपील आज के फ्री प्रेस में प्रका- 
शित हो गई है ।« 
जमनालाल बजाज का वंदेमातरम 
* ३५ : 
बंबई, २०-१-३५ 
प्रिय हरिभाऊजी, 
आपका १५-१-३५ का पत्र मिला । आपके भावी कार्यक्रम के विषय में 


आपने श्री किशो रलालभाई तथा श्री धोत्रेजी की सलाह से जो निश्चय किया 
है, वह ठीक मालम होता है । 

पहले भी मेंने आपसे बात की थी कि राजस्थान में, खासकर अजमेर में, 
खादी का वातावरण बढना बहुत आवश्यक है। राजस्थान में जितने भंडार हें, 
उतने सबको स्वावलंबी होने की आवश्यकता है और यह भी अत्यावश्यक है 
कि जो माल राजपूताने में उत्पन्न होता है, उसकी बिक्री भी राजपृताने में ही' 
हो जाय । इस विषय में श्री देशपांडे के साथ पत्र-व्यवहार तो होता रहता है । 
आपने जिन तीन प्रकार के कार्य करने का निश्चय किया है, उनमें से पहले 
व दूसरे निर्णय के अनुसार तो आप भी इस काम के लिए काफी सहायता पहुंचा 
सकते हैं । यदि अजमेर में कम-से-कम १,००० स्त्री-पुरुष खादीधारी हो जायें, 
तो फिर वहां का वातावरण कांग्रेस के समग्र प्रोग्राम--खासकर रचनात्मक 
प्रोग्राम---के लिए अनुकूल हो सकता हे । राजपूताने से मन में अधिक प्रेम 
रहता है, इसीलिए राजपूताने के लिए अधिक दुख भी होता हैं । इतने वर्षों 
के अनुभव से अन्य कार्यकर्त्ताओं का तो प्रइन ही दूर रहा, मुझे अपने ही मित्रों 
की का्य-पद्धति और व्यावहारिक भूलों के कारण तथा पारस्परिक प्रेम व 
विश्वास की कमी दिखाई देने के कारण कई बार दुख पहुंचा हैँ । वर्तमान 
अवस्था में मेरे मन की स्थिति तथा वहां की हालत दोनों का विचार करते 
हुए मुझे ऐसा मालूम होता है कि कुछ समय के लिए अगर उदासीन रह सकूं 
तो मेरेलिए तथा वहां के कार्यकर्त्ताओं के लिए---दोनों के लिए शायद परिणाम 
ठीक आ सकता हैँ । इस उदासीनता में भी प्रेम तो भरा ही हें। उससे मुझे 
अपनी कमजोरियों का भी ठीक पता लगेगा तथा राजस्थान के लिए इतना 
प्रेम होते हुए भी परिणाम संतोषकारक नहीं आ सका, इसका कारण भी तो 
समझ में आ सकंगा। ह 

राजपूताने के मित्रों के प्रति तथा खासकर आपके प्रति मेरे मन में कितना 
प्रेम है, यह कहकर अथवा लिखकर बता नहीं सकता । इसलिए भी अधिक 
दुख हुआ करता है । खेर ! अब आप अपने मन पर इसका बोझ भी न रखें 
व इसकी चिता भी न करें। हम लोगों की सेवा शुद्ध व प्रामाणिक होगी तो 
इसका परिणाम अच्छा ही आवंगा। अगर उसमें कुछ दोष रहा होगा तो 
उससे भी मुक्त होने का मौका मिलेगा । 

श्री जानकीदेवी को समय दे सकें और वह उसका लाभ उठाना चाहें तो 
देवें। उसका चिता का कोई कारण तो है नहीं | परंतु मनुष्य-स्वमाव हैं, 
बिना कारण कं, जिस प्रकार में भी कार्य करके व्यर्थ की चिंता करता हूं, 
यह मुझसे ज्यादा बिना मतलब की चिता किया करती हे । अगर कोई 
उपाय निकलेगा तो ठीक हैँ नहीं तो आदमी जब काम में लग जाता है, चिता 
आपसे ही कम हो जाया करती है। बिना सच्चे काम के चिंतित रहना 

स्वाभाविक हो जाता हैं । और सब ठीक चल रहा हैं। 
जमनालाल बजाज का वंदेमातरम्‌ 


: ३६: 
वर्षा, ८-५-३५ 
पृज्य हरिमाऊजी, 

सादर प्रणाम । आपको मेरा कल का पत्र मिला होगा। पृज्य बापूजी से 
आज फिर चर्चा हुई। वह श्री छोटूरामजी चौधरी को जानते हें । उनका कहना 
हैँ कि श्री छोट्रामजी पूरे सरकारी आदमी हें। सरकारी तौर से जो कुछ 
होना संभव होगा, उतना तो कराही लेंगे। कांग्रेसवालों का दखल वे 
सहन नहीं कर सकेंगे। जाटों में काफी जोरदार आदमी हैं। वे जहांतक अपने- 
आप सलाह लेने को तंयार हों वहांतक उनको ही काम करने देना चाहिए 
आपलोगों से सलाह-मशविरा की जितनी सहांयता वे चाहें उतनी देने में 
कोई आपत्ति नहीं हैं । उनकी एक तो यह खास सूचना हँ कि आफिस दिल्‍ली 
में रहना चाहिए | वह आफिस नियमित हो, सब रेकार्ड उसमें पूरा हो । 
दूसरी महत्व की बात यह हैँ कि अखबारों में जो खबरें निकलें वे सच्ची' 
होनी चाहिए, नहीं तो जो सच्ची खबरें होंगी उनको भी लोग झूठी समझने 
लगेंगे । खबरें झूठी बिलकुल ही न हों। एकाध खबर कम आवे तो हर्ज नहीं, 

पर बढ़ाकर आने से उन खबरों की सारी ताकत ही मारी जाती है। 
मेरे यह पूछने पर कि खड़ी और इदल में जाटों की ओर से जो गलतियां 
हुईं उस बाबत अफसोस जाहिर करना चाहिए क्‍्या--उन्होंने कहा कि जरूर, 

सच्ची परिस्थिति छोगों के सामने रखनी ही चाहिए। जहां अपनी गलती हो, 
अपने लोगों क॑ सामने रख देवें और जहां सामनेवाले की गलती हो वहां 
बराबर उसकी गलती बतावें। तभी दुनिया को आपके क॒थनों पर 
विश्वास हो सकता हैं । 
मेने एक सवाल यह भी पूछा कि क्‍या हरिभाऊजी और रामनारायणजी 
जरूरत पड़ने पर इस मामले में आफिसरों से भी मिल सकते हें ? जवाब में 
कहा गया कि हां, वे जरूरत समझें तो अवश्य मिल सकते हे । 
थोड़े में हम सबने जो अजमेर में विचार किया था उसको पुष्टि मिल 
गई है । 
इसके बाद मेने यह भी सवाल पूछा कि वे (जाट) लोग सीकर ठिकाना 
छोड़कर बीकानेर रियासत में चले जाने का भी विचार करते हैं। बीकानेर- 
वाले कुछ प्रलोभन भी दे रहे, सुनते हूँ । इसपर पूज्य बापूजी ने कहा कि 
बीकानेर भी आखिर में रियासत ठहरी । ऊपर से सरकार का जोर पड़ा तो' 
वे भी इन लोगों को अपनी रियासत में आने से रोक सकते हे । उठ करके 
कहीं बसना ही हो तब तो ब्रिटिश इलाकं में बसना अच्छा हें। और भी 
इधर-उधर की सारी बातें जो मुझे मालूम थीं और समय पर स्मरण रहीं 
थे कहीं । 
जमीन एक साल के लिए पड़ी रखना चाहते हें और जमीन का इस्तीफा 
देना चाहते हें, यह प्रश्न नहीं पूछा है । कई जाट, सिख या मुसलमान होने तक 
को इस अपमान से अच्छा समझते हे, यह भी कह दिया है । चौब री छोटूरामजी 
के जाहिरनामे के बाबत भी पृ. बापूजी से कहा । तब उन्होंने कहा कि हां, 
मेने कहा था वही बात आ गई न कि वे लोग कांग्रेस आदि से दूर रहकर, 
अपने-आप निपटाने को समर्थ हें। 
आपकलोगों ने जो स्टेटमेंट तैयार किया है वह जल्दी ही अखबारों में भा 
जायगा, यह बात उनको पसंद आई 
आपका, 
राधाकृष्ण बजाज 

: ३७: 
वर्धा, २१-७-२५ 
प्रिय हरिभाऊजी 
आपके पत्रों का जवाब तो समय पर मिल ही गया होगा। श्री भागीरथी 


बहन से आज मेंने थोड़ी बात की हैँ । मेरी इच्छा तो पहले से ही रही है और 
अब वह ज्यादा निश्चित हुई है कि भागीरथीबहन महिला-आश्रम का काम 
अपना निजी व जीवन-कार्य समझकर करने का निश्चय करेंगी तो उसमें 
महिला-आश्रम का व उनका श्रेय है और में भी चिता से मुक्त हो सकूंगा। 
आप जिस प्रकार उचित समझें लिखें । यहां किस तारीख को आवेंगे ? 
इंदौर तो चलना ही हैं। साथ ही चलने का प्रयत्न करेंगे । 

जमनालाल बजाज का वंदेमातरम्‌ 


बडी: 
इंदौर, २३०-८-३५ 
श्रद्धेय भाईजी, 
मैंने यह अच्छी तरह अनुभव कर लिया हू कि मेरे यत्न करते हुए और 
आपके अत्यंत प्रेम का अनुभव करते हुए भी में अपनी प्रकृति से आपको 
संतुष्ट नहीं कर पाता हूं । मेरा यह स्वभाव है कि अपने बड़ों को यदि में' 
संतुष्ट नहीं कर पाता हूं तो उनसे आर्थिक संबंध रखने में तबीयत नहीं 
लगती । गांधी-सेवा-संघ को में आपसे जुदा नहीं मानता हूं। इसलिए बार- 
बार मेरे मन में आथिक संबंध न रखने की प्रेरण। उठा करती है। 
इधर भागी रथी क॑ काम से आपको संतोष है, इसलिए मने यह सोचा 
हैँ कि कर्ज उतर जाने के बाद यदि भागीरथी की योग्यता इतनी समझी 
जाय कि उसका अलाउन्स बढ़ा दिया जाय तो उसमें से में अपनी गुजर चला 
लेना चाहता हूं। भागीरथी की योग्यता और परिश्रम से यदि मुझे आखिरी 
दिनों में अपना गुजर करना पड़े तो विशेष सुख होगा। 
विनीत, 
हरिभाऊ 

: ३९: 
दिल्‍ली, २१-२३-३६ 
श्रद्धेय भाईजी, 
सादर प्रणाम। इस बार आपके दोरे के समय आपके संबंध में मित्रों से 
कुछ मनोरंजक बातचीत हुई, जो आपके उपयोग के लिए लिख दे रहा हूं -- 
प्ररत--सेठजी को नई-तई शादियां पसंद हैं । आजकल उन्होंने 
शास्त्रीजी से शादी की मालम होती है। पहले बाबाजी से की थी, फिर आपसे 
की, रामनारायणजी से करते हुए दिखाई दिये। अब शास्त्रीजी से कर 
रहे हैं । ह 
मेरा उत्तर--इस तरह विचार करना अनुचित हैं। भाईजी का 
राजस्थान से अत्यंत प्रेम है । वे यहां खूब काम करना और कराना चाहते 
हैं। उनके अपने निश्चित सिद्धांत और नीति हैं । उनका अपना काम करने 
का एक ढंग और एक मर्यादा हैँ । कार्यक्रम भी हैं। उसके लिए जो आदमी 
उन्हें सुयोग्य मालूम पड़ता है उसे वे काम में लगाते और प्रोत्साहित करते 
हैं । यदि आपका अवलोकन सही मान लिया जाय तब भी मुझे इसमें दोष 
नहीं मालम पड़ता । बाबाजी को अपनाने से जब हानि अधिक और छाभ 
कम दिखाई दिया तो वे क्‍यों उन्हें प्रोत्साहित करें । यदि मुझसे अच्छा और 
सुयोग्य दूसरा आदमी मिले तो क्यों न उसका उपयोग वे करें ? यदि में उनका 
एजेंट सच्चे अर्थ में रहूं और यह देखूं कि उन्हें में पूरा संतोष नहीं दे रहा हूं 
तो पहले मेरा फर्ज हैँ कि में उन्हें अपने से अधिक योग्य भादमी तलाश करके 
दे दूं । यदि ऐसा न कर सक्‌ तो जिसे वे सुयोग्य समझकर जिम्मेवारी सौंपे 
उसका स्वागत अवश्य करूं । यदि वे श्ञास्त्रीजी को अपना रहे हैं तो यह मेरे 
लिए आनंद ही की बात है; क्योंकि शास्त्रीजी को में अपना भाई ही' मानता 
हुं । शास्त्रीजी से उनका संबंध नया नहीं है । 
प्रशन---तो क्या इससे यह नतीजा नहीं निकलता कि वे किसी एक पर 
विश्वास नहीं रखते । जिससे जबतक काम बनता हैँ, उसे अपनाते हैं, फिर 
छोड़े देते हैं । क्या यह नीति ठीक है ? 

मेरा उत्तर--इस प्रकार विचार करने से हम अनुदारता के दोषी 
बनते हैं । मेरी समझ में भाईजी काय॑ को मुख्य स्थान देते हूँ, व्यक्ति को 
गौण | कार्य ही के पीछे व्यक्ति की कदर करते हैं। जिस काम का मेल उनके 
सिद्धांत, नीति, कार्यक्रम या स्वभाव से नहीं खाता उसके प्रति उनकी 
उदासीनता रहती हूँ । 
में खुद मानता हूं कि मेरे स्वभाव की नरमी व अव्यवहारिकता से उन्हें 
असंतोष रहता हूँ तो क्यों आशा रखूं कि वे मुझे प्रोत्साहित करें ? मेने तो उन्हें 
खुद ही लिख दिया था कि आप राजस्थान के मित्रों से सीधा संबंध और 
व्यवहार रखें, मेरी मार्फत नहीं । मेरी उनके प्रति श्रद्धा का आधार मेरी 
योग्यता या उपयोगिता नहीं, बल्कि उनके गुण हें। वे जबतक मुझे दिखाई 
देते रहेंगे तबतक मेरी श्रद्धा उनपर से नहीं डिग सकती । अपनी श्रद्धा का 
कोई एवज में उनसे नहीं चाहता । उससे मुझे अपना जीवन बिताने में जो 
प्रोत्साहन मिलता है, वही मेरे लिए बहुत हूँ । मेंने अपने जीवन में किसीसे 
किसी भौतिक वस्तु की अभिलाषा नहीं रखी है । रहा कार्य, सो वह तो 
अपनी खूराक आप मांग लेगा । फिर में राजस्थान में केवल भाईजी की 
प्रेरणा से नहीं आया हूं। मेरे मन में स्वतंत्र रूप से प्रेरणा उठी थी । भाईजी 
के प्रोत्साहन से उसमें विशेष बल आ गया और उनकी सहायता से कुछ काम 
भी मेरे हाथों हो गया । अब वे ही काम बिगड़े हें तो इसका जिम्मेवार में अपने- 
को मानता हूं क्योंकि सुधार का श्रेय अपनी तरफ लेना और बिगाड़ की 
जिम्मेवारी दूसरे पर डालना में गलत समझता हूं । 
ये प्रश्न किसी दुर्भाव से नहीं पूछे गये, जिज्ञासु के रूप में पूछे गये थे। 
विनीत, 
हरिभाऊ उपाध्याय 


े हदुंडी, २३-८-३६ 
श्रद्धेय माईजी, 
सादर प्रणाम | भाई रामनारायणजी और अंजनाबहन कल आये थे । 


बहुत प्रसन्न थे। वर्धा जाने से बहुत लाभ हुआ । यहां भी साथियों से बात- 

चीत करने के बाद उनके दिल का कांटा निकल गया हैं। भाई राधघाकृष्णजी, 
बानकीमयाजी और आपके स्नेह-वर्षण की बहुत प्रशंसा करते थे, और 
उससे बहुत प्रभावित हुए हूँ । प्रृज्य बापूजी से तो उन्हें अपार शांति मिली 
हैं । कितु आपकी चिता-ग्रस्तता का जिक्र करते थे। आपकी चिंतामार 
में म॑ं कहीं भी होऊं, तो आप उससे बिल्कुल निश्चित हो जाइये । जानकी- 
मेयाजी के संबंध में तो आपको तुकाराम की वृत्ति धारण कर लेनी 
चाहिए । उनके अपने कुछ स्वतंत्र विचार हूँ, संस्कार हें, जिनके अनुसार 
वे सुख-दुख की भागिनी होती हूँ । आप उनके प्रति अपना कत्तंव्य-पालन कर 
दें । इसके बाद परिणाम की चिता करने की क्‍या आवश्यकता हैं । आप 
उनके परमेश्वर तो हैं नहीं । पूज्य बापूजी को तो आपने उनकी आसक्ति पर 
इतना डांटा था; पर मुझे तो आपकी इस चिंता में आसक्ति ही दिखाई 
देती हैं। नये-नयं कामों का भी बोझा आप क्‍यों लेते रहते हैं । आपरेशन के 
बाद आपको कुछ भी विश्वांति नहीं मिली हैँ। यहां के लोगों से तो आप वेसे 
ही नाराज हें; नहीं तो हट॒ण्डी में आपको कुछ दिन ठहरने को कहता व 
भाग्रह करता । आज में आपकी शिकायत पूज्य बापूजी से भी कर रहा हूं । 

हां, कुछ दिन हुए वर्धा दुकान से एक पत्र आया था, जिसमें उन 
१००० रुपयों की विगत मांगी थी जो मेंने अपने नाम लिखाकर यहां के 
कांग्रेस-चुनाव (१९२९) के दिनों में मंगाई थी । आपको शायद याद होगा 
कि ५०० रुपये तो श्री मणिभाई ने भेजने के लिए कहा था और ५०० रुपये 
के लिए आपने कहा था कि तुम बंबई आ जाना तो मे मित्रों से दिला दूंगा । 
इत्तफाक से मेरा बंबई आना न हो पाया--फिर जेल चला गया और वह 
शकम बाकी रह गई। जबकि मेंने अपने नाम लिखाकर रुपया मंगाया तो 
उसे जमा कराने की जिम्मेवारी मेरी ही हैं । 

पिछली कुछ रकम मेरे यानी मातंण्ड के नामे दर्ज हें और उसमें २० 
रुपया मासिक जमा होता हे, सो उसके साथ ही यह रकम भी उतर जायगी | 
वेसे तो यह बोझ भी प्रकारांतर से सावंजनिक संस्था पर ही पड़ता है, परंतु 
नबतक संघ को में ५० रुपये मासिक पर मंहगा सदस्य नहीं जंचता हूं तब- 

तक इसमें मुझ अनेतिकता मालम नहीं होती । यदि एक हजार भी मेरे.नाम 
रहें और इस तरह उतर जाय॑ तो मुझे जरा भी आपत्ति नहीं हैँ । में यह 
चाहता हूं कि दूकान का नियम भंग न हो। मेरे साथ खास रियायत की 
गई, ऐसा आक्षेप करने का किसीको मौका न मिले और आपके दिल पर 
खामस्वाह बोझा न पड़े । तीनों को सोचकर मेंने यह तजबीज सुझाई हैं । 
में समझता हूं अभी ४-५ वर्ष तो मेरा शरीर इस योग्य रहेगा कि संघ पर 

मेरा वेतन भारी न पड़े । 

आप राजस्थान में भ्रमण करनेवाले थे सो कबतक आवेंगे ? 
विनीत, 
हरिभाऊ 
: ४है: 
ब्यावर, १२-१०-२६ 
पूज्य श्री भाईजी, 

सादर प्रणाम । आपका कार्ड व तार मिल गया था । में परसों से यहां 
हैँ । यहां की हड़ताल की स्थिति एकाएक गंभीर बन गई थी और फौरन 
आने के लिए यहां के मित्रों ने आदमी भेजा था। एक फंसला सेठ घीसूलालजी 
कराकर लाये थे जिसे मजदूरों ने नामन्‍्जूर कर दिया। इसपर घीसूलालजी 
तथा दूसरे मजदूर-नेताओं ने मजदूर यूनियन से इस्तीफा दे दिया और 
मजदूरों ने कांग्रेस की सहायता चाही। वे अनाथ-से हो गये। ऐसी दशा 
में मुझे आना पड़ा कांग्रेस के दिलचस्पी लेते ही लोगों में जान आ गई | 
इधर सेठ घीपूलालजी ने कल फिर दूसरा समझौता करने की बहुत कोशिश 
की; मगर कहते हें कि मालिकों की तरफ से यह जवाब मिला कि भूखे मरते 
हुए मजदूर आप आ जावेंगे। इसपर से कल शाम को मजदूरों की सभा में 
घीपुलालजी ने आमरण-उपवास का संकल्प जाहिर किया, जबतक कि 
सम्मानपूर्ण समझौता न हो जाय। में कल शाम को और आज सुबह स्थानीय 
मित्रों और मजदूर-कार्यकर्ताओं की प्रेरण/ से सेठ घीसूलालजी से मिला | 
उन्होंने सब काम मेरे हाथों में सौंप दिया हैं। इससे यहां के कांग्रेसी मित्रों को 

संतोष हुआ है । और अब सब मिलकर मजदूरों की सहायता कर रहे हैं । 
स्थानीय सब कांग्रेसी मित्रों की सलाह से मेने धीमुलालजी को आश्वासन 
दिया हूँ कि आप शांति से उपवास करें, आपसी मतभेद के कारण मजदूरों के 
काम को धक्का पहुंचने नहीं दिया जायगा । 
मालिक़ों में, सुना हे, राठीजी बहुत सख्त हे । गुलजारीलालजी के 
आने पर मालिकों से समझौता-संबंधी कोई बातचीत करने पर निरचय 
करेंगे । संभव है, आपको बीच में पड़ना पड़े । स्थिति देखकर हम आपको 
तार देंगे । 
विनीत, 
हरिभाऊ 
/ ढेर 
हटंडी, ६-६-३८ 
पज्य श्री भाईजी, 

सादर प्रगाम । परसों और कल यहां श्री घोत्रेजी, शास्त्रीजी, 
देशपाण्डेजी, लादूरामजी, बालकृष्ण और मे--इतने लोगों का प्रांत की 
बतंमान परिस्थितियों और हमारे कत्तंव्य पर खूब विचार-विनिमय हुआ, 
जिसके फलस्वरूप नीचे लिखे निर्णय हुए :--- 

१. राजस्थान संघ का स्वरूप व्यापक किया जाय और उसके 
आधथिक आधार को कम करके स्वावलंबन की दिशा में विशेष प्रयत्न किया 
जाय । 

२. कुप्रचार का सोजन्य और गौरवयुक्त, लेकिन मुंहतोड़ जवाब लेखों, 
पर्चों ओर पुस्तिकाओं द्वारा दिया जाय । 

३. राजस्थान संघ' का एक मुखपत्र प्रकाशित किया जाय | 

४. कांग्रेस-संगठन को मजबूत करने की पूरी कोशिश करना । 

इनपर सविस्तर बातचीत मिलने पर करेंगे। 

सीकर की परिस्थिति दिन-दिन शोचनीय होती जा रही हूँ । आपकी 
सलाह की उपयोगिता को अधिकांश लोग वहां मानते हें; लेकिन दढ़ता के 

साथ खुलकर कहने की और उसपर चलने की हिम्मत नहीं है । ऐसा लगता 
हैं कि १०-१५ दिनों में कोई विशेष परिस्थिति बनेगी और यह काण्ड समाप्त 
हो जायगा । राजपूत तो सशस्त्र मुकाबले के लिए बिल्कुल तैयार हैं । 
१००-२०० मर भी सकते हैं। 
ग्वालियर के शहीद-दिवस के लिए अनुसूयाबाई काले को लिखने की 
ठजबीज हो रही है । यदि उनका इनकार आ गया तो फिर अमृतकुंवर बहन 
को आप कुछ लिख सकेंगे ? 
विनीत, 
हरिभाऊ 
/ ४३ : 
वर्षा, ८-७-३८ 
प्रिय हरिभाऊजी, 
आपका २२-६-३८ का पत्र मिला। श्री नररसहदासजी, रामनारायणजीं 
आदि के कुप्रचार को देखकर बड़ा दुख होता हैं। सीधे मार्ग पर न चलकर 
उनकी बुद्धि उलटे ही मार्ग पर चलती जा रही हैं। मेंने इनमें से कुछ पर्चो को 
ओर राजस्थान में “जयचंदशाही' को इधर-उधर देखा हें । अभी-अभी 
उनका गांधी सेवा संघ और में! शीयंक एक वक्तव्य भी निकला है। श्री 
नरसिहदासजी के पत्र भी कभी-कभी आ जाते हैं । पिछले दिनों एक पत्र में 
उन्होंने मुझे लिखा था “मुझे आपसे न दुशमनी थी और न अब हू, न वल्लभभाई 
से । सारी फिसाद की जड़ में उपाध्यायजी हैं । हमको आपस में लड़ाकर 
बीच में उन्होंने अपने स्वार्थ-साघन का मौका हासिल किया है। मुझे 
मापसे और वल्लभभाई से कोई झगड़ा नहीं हैं । हम जिन लोगों को नहीं 
चाहते, आप लोग उन्हें रुपया और सहायता देकर हमारे सन्मुख खड़ा कर 
देते हैं । यही झगड़े की जड़ है और यही जहर हैँ । आपके प्रति मेरे मन में कोई 
जहर नहीं है । बंबई में वे जब मुझसे मिले थे तब भी ऐसा ही कहा था। 
लेकिन जयचंदशाही' में, जहांतक मेरे देखने में आया, सारी बातें प्रायः 
मेरे ही खिलाफ लिखी गई हूँ। मुझसे वे कह गये थे कि में या तो बंबई 

हहूंगा या दिल्‍ली । अजमेर के सावंजनिक जीवन में दखल नहीं दूंगा। लेकिन 
भाज भी वे उसीमें बरी तरह फंसे हुए हैं। इस परस्पर-विरोधी आचरण से, 
मुझे तो ऐसा लगता हैं कि उनका मस्तिष्क ठीक काम नहीं कर रहा हें । जब 
जयपुर-जेल में में उससे मिला था तब भी और बाद में भी जब जयपुर-जेल 
से छूटने के बाद उन्होंने हिसावादी कांग्रेसी का बिल्ला रूगाया और उसके 
बारे में सफाई दी उससे मुझे पहले से ही यह शंका हो गई थी कि उनकी 
विवेक-शक्ति ठीक काम नहीं कर रही हैं । कभी-कभी तो उनपर मन में बड़ी 
दया आती और उन लोगों पर क्रोध भी जो उनकी मानसिक स्थिति का 
खयाल न करके उन्हें अपना हथियार बना लेते हें। आपने मुझे वक्तव्य देने 
के लिए लिखा पर अव्यवस्थित दिमाग से उपजी और भिथ्या बातों पर क्या 
बक्तव्य दिया जाय ? 

राजस्थान के सावंजनिक जीवन और खास करके राष्ट्रीय जीवन में 
में पिछले १५ वर्षों से दिलचस्पी ले रहा हूं। एक राजस्थानी होने के नाते 
में अपना कत्तंव्य समझता हूं। जो भी कार्यकर्त्ता मुझे मिले, मेने सबका 
उत्साह बढ़ाया, उन्हें या उनक॑ कामों में आथिक सहायता भी काफी दी तथा 
दिलाई। दुर्भाग्य से अनुभव के बाद बात-बात में ऐसी खराबियां और 
बुराइयां पाई गई, जिनके कारण मेंने बारंबार उन्हें समझाने ओर काफी 
मोका देने के बाद व उनके द्वारा प्राप्त सुधार करने के आद्वासनों का पालन 
न होने के बाद अपनी सहानुभूति व सहायता हटा ली। सेठीजी, पथिकजी, 
रामनारायणजी, नरसिहदासजी तथा कई कार्यकर्त्ताओं को मेंने निजी या 
उनके कामों में भरसक सहायता की तथा कराई हूँ। इन्हींके पेदा किये हुए 
कारणों से इनकी सहायता बंद हो जाने के बाद इनमें से कोई यदि मुझे बद- 
नाम करने की कोशिश करते हैं तो इसका कोई इलाज नहीं है। श्री नरासह- 
दासजी आदि राजस्थान के बाहर के रुपये न लेने के सिद्धांत का जो अब 
प्रचार कर रहे हैं वह उसी समय करते, जब वे आपके साथ काम करते थे; 
तब उनके सिद्धांत की सचाई समझ में आ सकती थी। आज जिनकी प्रतिष्ठा 
और साख लोगों में बनी हुई हैं ओर जो सचाई तथा लगन के साथ राजस्थान 

की सेवा में लगे हुए हें उनको लोग पैसा देते हैं, इससे चिढ़कर उनके विश्द्ध 
प्रचार करने से वे सिवा अपनी प्रतिष्ठा गंवाने के और क्‍या फायदा कर 
सकते हें । मेरे खयाल से तो यह उनकी गलती ही हैँ जो यह समझते हें कि ऐसे 
झठे प्रचार से भले और सच्चे आदमियों को लोगों की निगाह से गिराया जा 
सकता है। 
सेठीजी के विरुद्ध चुनाव लड़ने के मामले में तो आपके नरासहंदांसं्ज 
का साथ देने पर मैने सख्त ऐतराज किया था--यह आपको याद ही होगा। 
मेने आपलोगों का समर्थन उस समय किया जब वललभभाई, मणिभाई और 
मेरी मध्यस्थता से हुए समझौते को श्री सेठीजी की पार्टी ने तोड़ दिया और 
नरसिहदासजी ने इस बात पर जोर दिया कि अब हमारा साथ दें। मेंने जो 
उस समय आप लोगों का समर्थन किया उसका तो अफसोस नहीं है । हां, इस 
बात पर अवश्य ही खेद हैँ कि नरसिहदासजी इस मामले में खुद 'चोर 
ऊपर से शोर वाली बात कर रहे हू। रही पार्टी की बात। में सेवा और काम 
के लिए पार्टी या संगठन बनाना बुरा नहीं समझता, लेकिन उसमें आदमी 
चरित्रवान होने चाहिए व गंदे तरीक से कोई काम न होना चाहिए। कहीं' 
' गंदगी मालम होते ही उसे फौरन दूर करना चाहिए या उससे अपना संबंध 
हटा लेना चाहिए । अपना नेतृत्व राजस्थान में जमाने की मुझे कल्पना तक 
नहीं है । सच पूछिये तो श्री सेठीजी, नरसिहदासजी आदि ने कई बार ऐसा 
आग्रह किया हूँ कि में राजस्थान का नेतृत्व ले लू, लेकिन मेने सदा ही 
राजस्थान के कार्यकर्ताओं को यह जिम्मेदारी लेने के लिए प्रोत्साहित 
किया हैं । 
जयचंदशाही' पुस्तिका तो मुझे एक दृष्टि से अच्छी लगी । वह 
दाताओं को सावधान करती हूँ कि आंखें खोलकर दिया करो। आप जानते 
हैं कि में तो पसंद ही नहीं करता कि धन कोई किसीको आंख मूंद कर दे | 
अच्छा हो कि हम लोग इस पुस्तक की एक-एक प्रति साथ रखें और जहां कहीं 
आधिक सहायता लेने जायं, वहां पहले इसे उनके हाथ में दे दें, फिर सहायता 
की बात करें। मेरी राय में तो दाता को वहीं घन देना चाहिए, जहां उन्हें 

विश्वास हो और वे देखें कि उनकी पाई-पाई का सदुपयोग होता हैं। में 
यह भी मानता हूं कि स्थानीय कार्यों में स्थानीय धनिक और दूसरे छोगों को 
खूब रस लेना चाहिए । उन्हें खुले दिल से सहायता और सहयोग करना 
चाहिए, क्योंकि वे जब अपनी जिम्मेदारी पूरी नहीं करते तब बाहर की 
सहायता लेने पर मजबूर होना पड़ता है । 

एक बात को देखकर मुझे बड़ा दुख हुआ हैँ । प्रजा-मंडल के अधिवेदान 
के अवसर पर जयपुर क॑ श्रीगोपाल शर्मा क॑ पीटे जाने कौ झूठी बात बनाकर 
तो इतना प्रचार किया गया, मगर सचमृच जिन्होंने असम्यता और जहालत 
का प्रदर्शन किया और उन्होंने तथा उनके साथियों ने जलसे को बिगाड़ने 
की जो कोशिश की, उसपर उनमें से किसीने कुछ भी नहीं कहा । इससे 
मालम होता हूँ कि उन छोगों ने झूठ एवं 'उल्टा चोर कोतवाल को डांटे' 
पर ही कमर कस ली हूं। 

श्री नरसिहदासजी ने गांधी सेवा संघ और में! नामक लेख में लिखा 
है, “मुझे बताया गया है कि सेठ जमनालाल बजाज ने अपने कुछ मित्रों को 
सूचित किया है कि वे मेरे व्यक्तिगत खर्च के लिए मुझे आथिक सहायता देते 
रहे हैं । और जब उन्होंने आथिक सहायता देने से इनकार कर दिया तो मेंने 
प्रांतीय मामलों में विरोध करना शुरू कर दिया ४” मुझे तो ऐसा याद नहीं 
पड़ता कि मेंने किसीसे यह कहा हो। श्री नरसिहदासजी की चिटि्ठियों से ओर 
बातचीत आदि से जो कुछ मेंने समझा हैँ, वह तो यह कि वे मेरे खिलाफ 
प्रचार इसलिए कर रहे हे कि में आपका तथा श्री हीरालालजी आदि का साथ 
दे रहा हूं । वे चाहते हें कि आप लोगों का साथ छोड़कर उनका तथा उनके 
मित्रों का जैसा वे कहें, साथ दूं। परंतु इस संबंध में मेरी नीति स्पष्ट हैं । 
मुझे किसी व्यक्ति का मोह नहीं हू । जो कार्यकर्त्ता अच्छे हैँ और रीति-नीति 
से, सचाई के साथ, काम करते हैं, में उनका साथी हूं । जिनकी रीति-नीति में 
खराबी ओर गंदगी मालूम हो जाती हूँ, उनका साथ छोड़ देता हूं । यदि 
आपमें और ही रालालजी के काम में भी कभी गंदगी और बुराई मालूम होगी 
तो मुझे आप लोगों का साथ छोड़ने में भी कोई झिल्चक न होगी । 

जयचंदशाही' में उन्होंने एक जगह मान-हानि का दावा करने का 
बलेंज मुझे दिया हैं। यह तो अपने-आप झगड़ा मोल लने की प्रवृत्ति मालूम 
होती है । ऐसा मुकदमा चलाकर उन्हें जेल भेजने में मुझे कोई खुशी नहीं हो 
सकती । मेने तो उल्टा उन्हें जयपुर-जेल से छड़ाने की भरसक कोशिश की 
थी । और दावा करने से तो फायदा ही क्‍या ? उनकी इन बेतुकी बातों से 
मेरा तो यही विश्वास दृढ़ होता जा रहा है कि उनका दिमाग ठीक काम नहीं 
कर रहा है । 

अब रही आपपर हमला करने आदि की तथा आश्रम पर कब्जा 
क्र लेने की धमकियों की बात । मुझे तो यह जानकर उन लोगों की बुद्धि 
पर तरस ही आता है । मेरा तो यह दृढ़ विश्वास हूँ कि सच्चे कार्यकर्त्ताओं पर 
ऐसी धमकियों का कोई असर नहीं हो सकता । हां, वे लोग जो ऐसे भदे 
तरीक काम में लाते हैं, अपनी प्रतिष्ठा और कद्र लोगों की निगाह से घटाते 
हैं। और, यदि इनमें से किसीने ऐसा कर भी दिया तो अपना भावी सावं- 
जनिक जीवन नष्ट कर लेगा। में समझता हूं कि यदि उनके मन में सेवा का 
कुछ भी भाव हू तो वे ऐसी कोई मूखंता न करेंगे। इसलिए आप इस बारे में 
निश्चित रहें । 

इस सिलसिले में और भी बहुत-सी बातें हे । लेकिन पत्र काफी लंबा 
हो गया हैँ। श्री नरसिहृदासजी के बारे में तो में भी चिंतित हूं। ईश्वर उन्हें 
स्नन्मार्ग दिखाये । 

जमनालाल बजाज का वंदेमातरम 


बढ़ : 


हूटुंडी, २३-१०-३८ 

पूज्य श्री माईजी, 
सादर प्रणाम। इससे पहले भेजा मेरा पत्र आपको मिल ही गया होगा। 
राजस्थान-संघ के सम्मेलन के बारे में बाब्‌ राजेंद्रप्रसादजी का इनकारी का 
पत्र आ गया जो इसके साथ है। इसमें यदि आप उनसे कुछ कहने की गुंजाइश 

देखते हों तो उन्हें लिखने की कृपा करें। उनके आने से जनता में विशेष 
उत्साह आवेगा | 
यहां हम लोगों की यह भी तीब्र इच्छा हैं कि सम्मेलन के अवसर पर आप 
अवश्य आवें | थोड़ें-से लोगों ने चाहे कसा ही वातावरण बनाया हो, आखिर 
राजस्थान की प्रायः सब राष्ट्रीय प्रवुत्तियों को आपसे पोषण, प्रोत्साहन और 
बल मिला हूँ और मिलता हैँ । रा. संघ जिन स्थितियों और कठिनाइयों में 
बना तथा उसका मार्ग जेसा श्रमसाध्य हैं और उसकी प्रायः सारी जिम्मेदारी 
जिस तरह मुझपर आ गई हूँ इनसब बातों को देखते हुए आपका इस 
अवसर पर पधारना बहुत आवश्यक है । इससे आपको यहां के राजनीतिक 
प्रश्न को सुलझाने में भी विशेष सुविधा होगी । पूज्य बापूजी ने मार्ग-दर्शन तो 
कर ही दिया है, फिर भी किस परिस्थिति में कब हमें हट जाना चाहिए 
अथवा डटे रहना चाहिए--इसका निर्णय में इस अवसर पर कर लेना 
चाहता हूं । मुझे किसी प्रकार की अशांति या चिंता तो नहीं है, कितु 
जो कुछ आखिरी निर्णय करें उसमें सहसा भूल नहीं होनी चाहिए। इतना 
ही चाहता हूं कि यदि हम लोग कांग्रेस से हटें ही तो फिर में अपनी 
शक्ति इस संघ को जमाने में प्रधान रूप से लगाऊं। 
यहां अजमेर नगर में मेहतरों की दो दिन की हड़ताल हो गई थी । 
बालकृष्ण ने उसका सफल संचालन किया। इस सिलसिले में पं. जियालालजी 
से उनकी कहा-सुनी हो गई। वे हड़ताल तोड़ने की कोशिश में थे । जाहिरा 
तो इससे हमारे विरोध की और आग भड़कती हूँ, परंतु इसके अंत में सुपरि- 
णाम ही आ सकता है। 
इधर अकाल-संकट-निवारण की जरूरत है। प्रांतीय कांग्रेस-कमेटी ने 
मेरी अध्यक्षता में एक रिलीफ कमेटी बनाई है । उसमें सहायता देने के लिए 
मेंने महोदयजी को यहां आ जाने का अनुरोध किया है। उनके प्रश्न का क्या 
निपटारा हुआ ? 
विनीत, 
हरिभाऊ 

* ४५ : 
वर्धा, २७-१०-३८ 
प्रिय श्री हरिभाऊजी, 

आपके दो पत्र तारीख १५-१० व २३-१० के हाल में मिले। थि. कमर 
के विकास के बारे में आपको संतोष हुआ, यह जाना । 

“राजस्थान संघ' का वाधिक सम्मेलन ता. १०,११ को होनेवाला है, 
सो मालम हुआ | श्री राजेंद्रबाब्‌ का आना नहीं बनेगा । उनका कल पत्र 
जाया था। इस बीच में देहली में उनका स्वास्थ्य फिर गड़बड़ हो गया। मेंने 
कुल थोड़ा इशारे से लिखा तो है कि आपकी बहुत इच्छा है| परंतु स्वास्थ्य 
के आगे में कंसे आग्रह कर सकता हूं ? 

क्री किशो रलालभाई व चि. राधाकृष्ण तो बहुत करके आवेंगे ही; मेरा 
भाना नहीं बनेगा। मुझे वहां के विरोध को जरा भी परवाह नहीं हूँ । विरोध 
के लिए तो आने की इच्छा हो जाती है। परंतु एक तो यह प्रांत में हाल में 
नहीं छोड़ सकता--कई कारणों से, दूसरे मुझे जल्दी ही कुछ मानसिक तथा 
दारीरिक आराम लेने के लिए कहींपर जाने की इच्छा हो रही हूँ । कब 
जाना हो, यह कहना कठिन हो रहा है। इच्छा तो जल्दी जाने की हो रही हैं । 
आप मुझे क्षमा करें । 

आपका बजट तो बहुत ज्यादा बढ़ा-सा मालम देता हूँ । आपसे ब 
हौरालालजी से बातचीत हुई थी। उसमें तो बजट बहुत कम करने का निउ्चय 
हुआ था। आपने व हीरालालजी ने यह ठीक समझा होगा । मेरे विचार तो 
आप जानते ही हैं । अधिक लिखना नहीं चाहता । आप अपनी ताकत से 
ज्यादा बोझा उठाना ही पसंद करें, तब क्या हो ? आपकी पूरी ताकत, यही 
बजट रहा तो, रुपया जमा करने में ही लगनेवाली हैं। और एक बार बजट 
बढ़ाकर कम करना कठिन होता है । फिर आपसे तो संभव ही नहीं । 
आप ठीक समझें तो फिर से विचार कर लेवें। 

इसने आपरेशन होने पर भी आपकी जूखाम-सर्दी की शिकायत दूर नहीं 
हुई । आप खयाल तो रखते ही होंगे । 

श्री मागी रथीबहन का मन तो हाल में लग रहा मालम होता है । 
सीकर के रावराजा से तो यही आशा थी । 
श्री छादूरामजी को एक वर्ष की सजा सुना दी गई है या दो हजार 
की जमानत व मुचलका देने को कहा गया है । जयपुर से आखिर जोरदार 
ऋरड़ाई लड़ बिना रास्ता साफ होनेवाला नहीं है । 
श्री बजनाथजी का आखिर फैंसला तो श्री किशोरलालभाई ही करेंगे। 
मेरी राय तो आपको मालूम है। राजेंद्रबाबू का पत्र वापस भेजा है। 
जमनालाल बजाज का वंदेमातरम 
; ४ंएह : 
पूृना, २१-१०-३९ 


प्रिय हरिमाऊजी, 
में कल शाम को यहां आया | अभी तो दिनशा का इलाज शुरू कर दिया 


है। यहीं रहकर इलाज करवाने का विचार है । 
इंदौर की खबरों में इंदोर-नरेश के बारे में व्यक्तिगत रूप में ही टीका- 
टिप्पणी आती हूँ । मेरा खयाल हूं व्यक्तिगत टीका अपने सिद्धांतों की दृष्टि 
से भी ठीक नहीं हैं । आशा है, आप बेजनाथजी तथा अन्य मित्रों का ध्यान 
भी इस ओर आक्षिक करेंगे | 
जमनालाल बजाज का वंदेमातरम्‌ 
४७ 
हटुण्डी, २७-११-२३९ 
पूज्य श्री माईजी, 
सादर प्रणाम । आपका पोस्टकार्ड मिल गया, जिससे यह जानकर खुशी 
हुई कि आपने ५१वें वर्ष में पदापंण किया है । मेरे कुटंंव में आपका वहीं 
स्थान हूँ जो एक बुजुर्ग का होता है, यह कहने की आवश्यकता नहीं । आपने 
हमलोगों के जीवन को बनाने ओर तरह-तरह से हमें प्रोत्साहित करने में 
जो निरंतर दिलचस्पी ली है वह कुटुंब के एक बुजुर्ग के अनुरूप ही है। 
इस अवसर पर हम सब लोगों की ईश्वर से यही हादिक प्रार्थना हो सकती 
हैं कि यदि हम लोगों ने कुछ भी पुण्य संचय किया है तो उसका सारा बछ 

उन तमाम कारणों को मिटाने में लगे जिनसे आपको अशांति रहती है । 
मुझे विश्वास हैँ कि नया वर्ष लगने के बाद से आपकी अज्यांति मिटती 
जायगी । हम लोग अपनेको कृतार्थ समझेंगे, यदि हम आपको श्लांति-लाम 
कराने में कुछ भी उपयोगी साबित होंगे । 
मेंने अपने उपयोग के लिए और जब कभी अद्यांति होती हूँ तो पाठ 
करने के लिए कुछ भजनों का संग्रह किया है । उसमें से एक की नकल इसके 
साथ भेज रहा हूं । संभव हैँ, इससे आपको सहायता मिले । इसके बोल हें--- 
“बिन काज आज महाराज छाज गई मोरी, दुख हरो द्वारकानाथ दरण में 
तोरी। 
विनीत, 
हरिभाऊ 
४८ट : 
यात्रा में (रतलाम स्टेशन) ३०-४-४० 
पुज्य श्री भाईजी, 
सादर प्रणाम | आज सवेरे यहां आया हूं । 
जिस प्रकार एकमत से व हादिकता से आपको प्रजा-मंडलू का पुनः 
अध्यक्ष चुना गया हैं, उसकी मुझपर अच्छी छाप पड़ी है । आप जयपुर की 
भोर इसी प्रकार ध्यान देते रहेंगे तो इससे यहां की राजनीतिक स्थिति सुधर 
जायगी । अजमेर में मुझे यह भी मालूम पड़ा कि भाई श्री वखोधरीजी और 
होभालालजी आपके पास यह प्रस्ताव लानेवाले हें कि आप प्रांत की कांग्रेस 
का नेतृत्व स्वीकार कर लें । मेरी समझ में, जब वे लोग, जो आपसे नाराज 
थे, इस प्रकार का प्रस्ताव ला रहे हें तो आपको उसे स्वीकार करने में कोई 
भ्रापत्ति नहीं होनी चाहिए। इससे सब प्रकार प्रांत का भला होगा। ः 
अजमेर के कमिश्नर ने टाउन-हाल में भी राजनंतिक मीटिंग की 
मनाही कर दी, जिसकी सूचना आपको अजमेर से मिली होगी । 
विनीत, 
हरिभाऊ 

४९ 
अजमेर, १८-१०-३४ 

पूज्य ताऊजी 

सादर प्रणाम । आपका १९-९-३४ का कार्ड यथासमय मिछ गया था। 
आपके इन शब्दों ने कि “श्री हरिभाऊजी की सेवाएं राजस्थान को मिलती 
रहेंगी” संजीवनी का कार्य किया है । ह 

में १९३४ में तो जेल से इसी विचार को लेकर निकला था कि अब 
तो मुझे चलकर किसी भी तरह ग्राम में बंठ ही जाना चाहिए। अथवा 
प्रामवासियों की सेवार्थ मुझे किसी आश्रम में जाकर उसकी तैयारी में रलूग 
जाना चाहिए। कितु में नहीं बैठ सका, क्योंकि जिस समय में जेल से बाहर 
आया उस समय देश में अस्पृश्यता-निवारण-आंदोलन बड़ी तेजी से चल रहा 
था। कितु अजमेर इसमें बहुत पीछे था। उस समय अजमेर में केवल एक 
राजि-पाठशाला ही चल रही थी और इसकी भी व्यवस्था ठीक नहीं थी । 
थ्री भेयाजी (चौधरीजी ) ने मुझसे कुछ समय तक अजमेर हरिजन-सेवक- 
समिति में कार्य करके इसकी व्यवस्था ठीक कर देने को कहा | मेरे बहुत 
आनाकानी करने पर भी आखिर उन्होंने कुछ माह के लिए यहां का भार 
मेरे सिर पर डाल ही दिया। फिर भी मेने यहां का काये संभालने से पूर्व 
ही यह शर्ते उनके सामने रख दी थी कि में हमेशा के लिए इस भार को 
नहीं उठा सकूगा । यहां की व्यवस्था ठीक होते ही तुरंत अलग हों 
जाऊगा | 

इस समय अजमेर में समिति की ओर से ११ हरिजन-पाठशालूाएं 
चल रही हैं और उनकी आथिक तथा अन्य दशा भी अच्छी हूँ । ऐसी हालत 
में अब में अक्तूबर मास के अंत तक इस भार से मुक्त होने की सोच रहा हूं। 

भागे मेरी इच्छा नवंबर और दिसंबर मास तो पू० दा० सा० (हरि- 
भाऊजी ) के साथ वर्धा-आश्रम में रहने की हैं । आशा है, इसके लिए तो आप 
अवश्य स्वीकृति देंगे ही, कितु साथ ही मुझे कोई ऐसा भी अवसर देने की 
कृपा करेंगे कि में कुछ समय तक आपके पास रहकर आपसे कुछ अनुभव 

प्राप्त कर सक और आप भी मुझे पहचान सकें। मेरी प्रबल इच्छा हू कि में 
आपके अधिक-से-अधिक निकट आऊं। आशा है, आप अवश्य मुझे ऐसा अव- 
मर देकर मेरे उत्साह को बढ़ावेंगे । 
आपका आशीर्वादाभिलाषी, 
बालकृष्ण गये 
: ५७ : 
अजमे र, २२-६-२८ 
पृज्य श्री भाईजी, 
सादर प्रणाम । में तथा प्रो. गोकुलदासजी आसावा १९-६-३८ को 
सीकर गये थे । २१ को वापस लौटे | सीकर के कार्यकर्ताओं से तो मिले ही 
कितु लक्ष्मणगढ़, फतेहपुर, रामगढ़, रोंगस आदि स्थानों के कार्यकर्ताओं 
से भी मिलने का अवसर मिला । २० तारीख को श्री मणिशंकरजी और 
कंप्टेन महेशजी भी वहां आ गये थे। उनमें से महेशजी से भी मुलाकात हुई । 
बहां के संबंध में जो-कुछ मुझे अनुभव हुआ वह आपकी सेवा में जानकारी के 
लिए लिख रहा हूं । 
वहां की जनता में काफी एकता है, खासकर राजपूत अधिक दिलचस्पी 
ले रहे हें । यह आंदोलन जयपुर-नरेश और रावराजाजी के बीच व्यक्ति- 
गत रूप से आरंभ हुआ कितु धीरे-धीरे आज तो जनता ने अपनी मांग 
“रावराजा की छत्रछाया में” उत्तरदायित्वपूर्ण शासन बना ली है । वे 
अहिसा की महत्ता को भले ही न समझे हों कितु अबतक उन्होंने कोई हिसा- 
स्मक कार्य नहीं किया है। किला न खोलने देने की बात एक विचारणीय हैं 
कि अहिसावादियों के लिए टीक हे या नहीं । 
राजपूत हथियार हाथ में जरूर रखते हूँ, कितु उनका उपयोग नहीं 
करते । दरवाजों पर राजपूतों का पहरा हैँ, कभी दरवाजे खोल दिये जाते 
हैं और कभी आधे बंद कर लिये जाते हैँ । यह भी ठीक हैँ कि उनका आंदो- 
लछन जितना व्यवस्थित होना चाहिए उतना नहीं हो रहा है। कभी वे क्या मांग 
पेश करते हें और कभी क्या ? उन लोगों में कोई अनभवी नहीं है । सीकर में 

एक बद्रीनारायणजी काये करते हें। वे भी तो आखिर इस काये में एक नये 
आदमी ही तो हैं । ऐसी हालत में आज भी मेरी समझ में तो पंडितजी 
(लादूराम जोशी ) को इस आंदोलन में खुला भाग लेना चाहिए, नहीं तो 
इस आंदोलन में बड़ी दुदंशा होगी । आज जयपुर-अधिकारी जाटों में 
काफी-फूट डलवा रहे है । सरकार-पक्ष के जाट कमेटी-पक्ष के जाटों की जमीनें 
कब्जे में कर रहे हें। श्री मणिशंकरजी से यह भी मालम हुआ हें कि अधि- 
कारियों ने यह भी तय कर लिया है कि यदि ग॒शवार तक कोई रास्ता नहीं 
निकला तो अधिकारी किन्हीं भी परिस्थितियों में कोर्ट को जबरन खोलेंगे। 
झंत में मेरे रवाना होने तक कमेटीवालों की यह मांग थी कि--- 

१. रावराजाजी पर से पाबंदी हटा ली जावे और वे बिना रोक- 
टोक सीकर जाने दिये जावें। 

२. वेब और बापना बर्खास्त किये जावें तथा इनके अधीनस्थ अधि- 
कारियों के खिलाफ कमेटी की ओर से जो चार्जशीट पेश की जावे उसकी 
खुले कोर्ट में पैरदी की जाय । 

३. वेब के स्थान पर जयपुर-राज्याधिकारियों की ओर से कोई अफसर 
ने आकर ब्रिटिश गवनेमेंट की ओर से कोई अधिकारी आवे। 

४. जिस प्रकार वेब के साथ है उसी प्रकार उसके स्थान पर आनेवाले 
अधिकारी के साथ भी जनता में से ४ सदस्यों की एक एडवाइजरी कमेटी 
द्दी। 

५. पब्लिक कमेटी को मान्य कर लिया जाय। 

इन मांगों को लेकर एक डेप्यूट्शन २१ तारीख को आबू गया था। 
इसके बाद पता नहीं क्या हुआ। लेकिन ऐसा खयाल हूँ कि कोई-न-कोई रास्ता 
निकल आवेगा। नहीं तो शीघ्र ही कोई-न-कोई दृर्धघटना होगी । जो भी हो 
जेसी परिस्थिति हैँ वह बड़ी पेचीदा प्रतीत होती है । भगवान जाने वहां 
बया-क्या होनेवाला है । 

इनसब परिस्थितियों में भी मेरी राय में तो किसी-न-किसी को या 
पंजितजी को खुले रूप से इसमें भाग लेना चाहिए और जब कभी भी उन्हें 

'यह प्रतीत हो कि इससे हमारे उद्देश्य या सिद्धांत की हत्या हो रही हो, 
उन्हें साफ कहकर अलग हो जाना चाहिए । इस समय प्रजा-मंडल के तो अनु- 
कूल वातावरण है नहीं, इसलिए यदि कोई इसमें भाग लेगा तो वह 


उयक्तिगत हेसियत से ही लेगा । 
चरणसेवक, 


बालकृष्ण गे 
: पहै: 

सिगोली, ३०-७-३१ 

प्रिय भाईजी, | 
सादर वंदे । आपके आदेशानुसार में आपसे मिलने आये हुए रामाजी 
और तुलसीरामजी किसान को साथ में लेकर २६ तारीख की रात को 
बिजौलिया के लिए रवाना हुआ। मैं ता० २७को ३॥ बजे सिंगोली पहुंचा । 
मोटर से उतरते ही बिजौलिया थाने का एक सिपाही, बद्रीनाथ मुझे मिला। 
उसने मेरा और किसानों का नाम-पता पूछा और लिख लिया। इसके बाद 
बद्रीनाथ ने कहा कि इस वक्‍त आप बिजौलिया मत जाओ, सुबह में अपने 
आदमी के साथ भेजूंगा । मेंने जवाब दिया कि मुझे तो अभी जाना है, में 
तुम्हारे लिए कंसे ठहर सकता हूं ? उसने कहा कि अगर आप मेरा कहना नहीं 
मानते हें तो थाने में चलिये। मैंने थाने में जाने से इंकार करते हुए कहा---- मुझे 
थाने मे जाने की कोई जरूरत नहीं है; अगर कोई हुक्म हो और तुम ले आवोगे 
तो मैं चला चलंगा। इसपर बद्रीनाथ थाने में गया; कितु थानेवालों ने कहा 
कि हमारे पास जाब्ते का कोई हुक्म नहीं हैं इसलिए हम किसीको थाने में 
नहीं रोक सकते । इसी झंझट में एक घंटा बीत गया। सवारी की तलाश की, 
मगर मिली नहीं | अतः: सुबह ही जाना तय किया | साथ ही इस रोकथाम 
का कारण जानने के लिए मैंने तुलसी रामजी किसान को एक चिट॒ठी कामदार 
के नाम लिखकर बिजौलिया भेज दिया । चिट्ठी में लिख दिया था कि 
जमनालालजी उदयपुर गये थे और सुखदेवप्रसादजी से बातचीत करके 
उनकी इजाजत से ही मुझे भेजा हैँ। मुझे पत्र-वाहक के हाथ जवाब भेजिये कि 

मैं बिजौलिया आ सकता हूं अथवा नहीं । परंतु इस चिट्ठी का कोई जवाब 
नहीं मिला। बाद में मालम हुआ कि चिट्ठी ले जानेवाले किसान को हिरा- 
सत में रख दिया गया । 

मैने बिजौलिया के थाने के सिपाही बद्रीनाथ से फिर पूछा कि अगर 
तुम कहो तो मैं बिजौलिया नहीं जाऊंगा । मगर उसने यही जवाब दिया 
कि मैं जाने के लिए भी नहीं कहता और नहीं जाने को भी नहीं कहता । 
आखिर मैंने यही सोचा कि एक दफे मुझे जाना तो चाहिए। अगर ठिकाने- 
वाले मना करेंगे तो वापस लौट आऊंगा। इसके अनुसार रामाजी किसान को 
छेकर में सिगोली से बिजौलिया के लिए रवाना हुआ। साथ में बद्रीनाथ भी 
हो लिया। हम लोग घाट पर, जहां बिजौलिया की चौकी है, पहुंचे । 

बद्रीनाथ ने कंजरों को आवाज लगाई जो वहीं तेनात थे । उनसे 
कहा कि मेरी और रामाजी किसान की मुश्क बांधकर कोतवालसाहब 
के पास ले जाओ। कजरों ने कहा कि पहले कोतवालसाहब के पास इत्तला 
भेज दो, जैसा उनका हुक्म होगा वैसा करेंगे। इत्तला भेजी गई । 

थोड़ी देर में कोतवाली के सवार संग्रामसिहजी आ पहुंचे । उन्होंने 
पूछा--- क्यों आये ? ” मेने बताया कि में इस तरह से जमनालालजी का 
भेजा हुआ आया हूं । माल-जमीन के बारे में उदयपुर से ऐसा भरोसा दिलाया 
गया हैँ । में यह वाक्य पूरा भी नहीं कर पाया था कि संग्रामसिहजी ने पास 
में ही खड़ें हुए चोकी के सिपाही से कहा---माल-जमीन का नाम ले दिया, 
लगाओ ग्यारह जूते ।” सिपाही थोड़ा हिचकिचाया, मगर संग्रामसिहजी के 
यह कहने पर कि देखता क्‍या है, उसने गित-गिन करके मेरे सिर में जूते 
रूगाने शुरू किये। जूते में लोहे की नाल लगी हुई थी। जिस समय जूते पड़ 
रहे थे, उस समय दिल में यह कल्पना उठ रही थी . . . 'हे परम पिता 
इन्हें माफ करो, क्योंकि ये जानते नहीं कि ये क्या कर रहे हे ।'' 

जूते लगने का एक काण्ड तो इस तरह पूरा हुआ। थोड़ी देर बाद 
कोतवाली के दूसरे सवार धूलासिहजी आये । उन्होंने आते ही गालियों की 
झड़ी लगा दी और घोड़े से उतरकर मुझे उल्टा ढकेला, कई लातें लगाई, 


६८ पत्र-ध्यवहार 


थप्पड़ जमाई और मेरी नाक दांतों के बीच में लेकर अपने दांत उसमें गड़ा 
दिये । शायद उनका इरादा काटने का न था, केवल कुछ निशान बना देना 
चाहते थे। मेरे से छटटी पाकर उनकी नजर रामाजी किसान की तरफ 
गई । पूछा---/इसकी पूजा हुई या नहीं ? ” उत्तर नहीं मिला तो उसके भी 
कान खींचे गये, थप्पड़ लगीं। इसके बाद मेरी तलाशी ली गई । किसान« 
पंचायत के सरपंच मंत्री के नाम आपने जो चिट्ठी दी थी वह संग्रामसिहजी 
ने ले ली। इतने में बारिश होने छगी। बारिश रुकने पर रामाजी को और 
मुझ दोनों सवार इंद्रपुरे गांव में ले गये जहां बिजौलिया के कोतवाल 
गजानंदजी ठहरे हुए थे । 

कोतवालसाहब ने पहुंचते ही रामाजी से कहा---अजमेर बयों 
गया ? ---मां-बहन की गालियां दीं। सिपाही से कहा---लगाओ साले के 
दस जूते ।” बिचारे गरीब पर पड़ने लगे जूते तड़ातड़ । फिर कोतवालजी 
ने रामा से कहा--ये जो सामने जूते पड़े हुए हे किसके हूँ ?” उसने कहा--- 
“मेरे हें ।” कोतवाल साहब बोले---'एक जूता हाथ में लेकर लगाओ तुम्हारे 

बाप के । किसान दो दर्फ हिचकिचाया, मगर जब उसे बहुत दबाया गया तो 

उसने कोतवालसाहब के हुक्म की तामील की--दस जूते लगाये। फिर भी 
शिकायत यही रही कि उसने जोर से जूते क्‍यों न लगाये। 

इस समय इंद्रपुरा के दाणी रामसुखजी तथा गांव के दूसरे कई लोग 
वहां मौजूद थे । 

कोतवालसाहब ने कहा रामाजी पर तो मुकदमा बना ही डालें। पांच 
क्ादमियों को इकट्ठा किया और पंचनामा बनाया । रामाजी की तरफ से 
खुद बोलते गये । आपने मुझे जो चिट्ठी दी थी वह रामाजी के हाथ में दी 
गई ओर पंचनामे में लिखाया--“यह जो चिट्ठी मैं पेश करता हूं, मुझे 
जमनालालजी ने दी हैं और शोभालाल को मेरे साथ भेजा सो इनको लेकर 
भा रहा हूं । इसके बाद पूछा--“तुम किसके कहने से अजमेर गये थे।” 
रामाजी ने नाम बताने में थोड़ा संकोच किया तो कोतवालसाहब ने कहा-- 
“इसे भीतर ले जाकर समझा लाओ, घूलासिहजी/“--और मकान के 

भीतर ले गये और बेंत से मारपीटकर वापस लाये । इस तरह दो-तीन बार 
मकान के भीतर उसे समझाने के लिए भेजा गया । उसकी अंगुलियों, पीठ 
पांव--सब जगह बेंत के निशान थे। आखिर पंचनामा तैयार होगया और 
धर्मावतार' पंचों ने उसपर हस्ताक्षर कर दिये। रात में दो सिपाहियों 
के साथ वापस सिगोली भेज दिया गया। रामाजी तो हिरासत में हैं। 
उनसे नेकचलनी की जमानत, मुचलका मांगा जा रहा है । ऐसी स्थिति में जब 
कि दमन और जूते का बाजार गर्म है, क्या आप समझ सकते हे कि कोई अच्छा 
नतीजा निकल सकता हूँ ? जुर्माने के एवज में किसानों के मवेशी नीलाम हो 
रहे हैं । कहते हें सावंजनिक कार्यकर्ता श्री अगरचंद को हाल ही में बुरी तरह 
पीटा गया। 

कोतवालसाहब का कहना था कि ठिकाना नाम नहीं हो गया है । 
बाहरवालों को हमारे घर में घुसने का क्या हक हे ? हम यह साबित कर 
देना चाहते हें कि हमारी जूती में जोर है । इस तरह जूती के जोर पर ठिकाना 
अपनी सत्ता कायम रखना चाहता है। कितु सवाल यह हैं कि क्या उदयपुर 
के बुद्धिमान राज्ययधिकारी इस जूती के शासन को पसंद करते हैं, इसकी 
ठिकानों को छूट दे रखी है ? में नहीं समझता कि बात ऐसी हैँ । न्याय और 
इंसाफ का यह तकाजा हूँ कि वे ठिकाने के कुछ बेरहम और अन्यायी 
नोकरों के खिलाफ़ कड़ी कारंवाई करें। तभी वे अपनी व्यय की बदनामी से 
बच सकंगे। कोतवालसाहब ने यह भी कहा--“शोभालाल तुमने कोई 
ऐसी जगह नहीं देखी होगी जहां कोई कानून न हो, तो देख लो, बिजौलिया 
ऐसी जगह हैँ जहां कोई कानून नहीं है ।” क्या उदयपुर के अधिकारी इस 
गेरकानूनी सजा का अंत करेंगे ? 

एक बात ओर। मेरे साथ जो व्यवहार हुआ उसका मुझे जरा भी दुःख 
नहीं हूँ । मेने जूतों की मार को पुष्पों की वर्षा समझने की कोशिश की है । 
मुझे लोक-सेवा के लिए मरना भी पड़ता तो मेरे लिए उससे बढ़कर 
सौभाग्य की बात और क्या होती ? परंतु सवाल मेरे सुख-दुख का नहीं हैं। 
पैरा खयाल है, आपको यह अनुभव करना चाहिए कि मेरे जो एक-एक जूता 

लगा हूँ वह आपके खुद के लगा हूँ । बस, में यही चाहता हूं। मुझे आधा है 
आप उदयपुर सर सुखदेवप्रसादजी को लिखेंगे और इस सारी घटना का 
उचित परिमाज्जन कराने की चेष्टा करेंगे । 
मेने सुखदेवप्रसादजी को तार भेजा हूँ । इस पत्र की नकल भी भेजी 
हूँ । आपका, 
शोभालाल गुप्त 
« २ , 
दोमालालजी, ३१-८-३१ 
त्यागभूमि, अजमेर । 
पत्र और तार पढ़कर दुःख हुआ । मुझे संदेह हूँ कि में यह सब इतनी 
खुशी के साथ सहन कर सकता । आपको बधाई । यह निश्चय ही हम सबका 
ओर उदयपुर राज्य का अपमान हैँ । आद्या हैं कि ठिकाना का यह पाशविक 
अत्याचार किसानों के उहेश्य की सिद्धि में सहायक होगा।" 
“--जमनालाल बजाज के वंदेमातरम 
: ३: 
अजमेर, २६-८-३१ 
मान्यवर भाईजी, 


सप्रेम वंदे । में बिजोलिया हो आया। करीब एक सप्ताह वहां ठहरा । 
श्री लक्ष्मीलालजी जोशी मेरे ही मामले की जांच के लिए गये थे । मुझे ठिकाने 
ने लोगों से मिलने-जुलने तथा जहां चाहे जाने-आने की इजाजत नहीं दी । 
बिना ठिकानेवालों की अनुमति और मौजूदगी के मेरे साथ बिजौलिया का 
कोई आदमी बातचीत नहीं कर सकता था । में श्री लक्ष्मीलालजी जोशी 
फे पास ही ठहरा। अन्यत्र में नहीं ठहर सकता था। वहीं बिजोलिया 
ठिकाने के वकील भी ठहरे हुए थे । 

में १५ तारीख को १२ बजे के करीब बिजौलिया पहुंचा । उस समय 
श्री ल_क्ष्मीलालजी बिजौलिया से तीन-चार मील दूर उस किसान का बयान 


१अ्ंग्रेजडी तार का अन वाद 

लेने चले गये थे जो अजमेर से मेरे साथ गया था। इसलिए मुझे कोतवाली में 
रखा गया; रातभर वहीं रहा। दूसरे दिन इंद्रपुरे लक्ष्मीलालजी के पास 
गया था | श्री लक्ष्मीलालजी का व्यवहार शिष्टतापूर्ण और सौजन्यपूर्ण 
था। उनकी उपस्थिति के कारण मुझे अपने काम में बड़ी सहायता मिली । 
जांच का काम जिन परिस्थितियों में हुआ--अर्थात्‌ मुझ स्वतंत्रता नहीं 
मिली और ठिकाने के कर्मचारी, जिनके खिलाफ शिकायत थी, जहां चाहे 
जा-आ सकते थे, ठिकाने की सत्ता का अपने हक में लाभ उठा सकते थे, 
उसमें यह संभव न था कि बहुसंख्यक गवाह मेरे आरोपों का समर्थन कर 
सकते । फिर भी रामाजी किसान ने उनसब बातों का समर्थन किया है । 
हंद्रपुरा के गवाहों ने, मारपीट हुई, यह कहने का साहस नहीं किया परंतु 
उनकी शहादत से यह सिद्ध हो गया कि कोतवाल ने झूठा पंचनामा बनाया । 
ठिकानेवालों ने मारपीट से तो इंकार किया ही, साथ ही यहांतक स्वीकार 
नहीं किया कि में महकमे खास की चिट॒ठी लेकर दुबारा बिजौलिया गया । 
कितु यह निश्चित हैँ कि चाहे जुडीशियली मामला पूरी तरह साबित न 
हुआ हो, जांच-आफिसर यह समझ गये हूँ कि घटना वास्तव में उसी रूप 
में हुई हें जिस रूप में कि बयान की गई हे। उसपर उनकी क्‍या 
सिफारिश होती है, यह देखने की बात हैं । 

जांच कराने के अलावा दूसरा काम मेने बिजोलिया में यह किया कि 
ठिकानेवालों की अनुमति से किसानों की एक सभा में उदयपुर में हुएक्धम- 
झौते की शर्ते समझाईं । इस सभा में ठिकाने के वकील, कोतवालओऔर श्री 
लक्ष्मीलालजी मौजूद थे। मैंने जो कुछ कहा, उसपर ठिकानेवालों का यह 
कहना था कि मेंने सीमा का उल्लंघन किया; कितु श्री लक्ष्मीलालजी ने 
भेरे भाषण के नोट लिये हैं, इसलिए उदयपुर में कोई गलतफहमी होने 
की संभावना नहीं प्रतीत होती । 

जेल में जो लोग हें उनसे मिलने का मुझे अवसर नहीं दिया गया । 
हस समय करीब ३० आदमी जेल में हैं । इनमें से १४ आदमियों को नकल 
फेसले दिये गये और शेष के लिए यह कह दिया गया था कि अपील की 

मियाद गुज्जर चुकी है, इसलिए फंसले की नकलें नहीं दी जा सकतीं । इसपर 
श्री लक्ष्मीलालजी जोशी ने ठिकानेवालों को हिदायत कर दी हैं कि फैसले 
की नकलें तो उनको देनी चाहिए | अगर वे चाहें तो उनपर यह नोट लगा 
सकते हैं कि अपील की मियाद गुजर चुकी हैँ । आशा हैँ कि फंसले की नकल 
भी अब मिल जायगी । जिनके फंसले की नकल मिल गई, उनकी अपीलें 
लिखवाकर मेने उदयपुर भिजवा दी हैं। आप सर सुखदेवप्रसादजी को लिखेंगे 
अथवा तार देंगे कि जिनकी अपीलें दाखिल हो चुकी हें उनको रिहा करने का 
हुक्म ठिकाने के नाम जल्दी ही भेजा जावे । १३-१४ आदमी जमानत 
मुचलके दाखिल करके जेल से छूटे हेँ। जुर्माने की वसूली के लिए जो 
कुर्की तथा नीलामी की कार्यवाही हो रही थी, वह महकमे खास के हुक्म से 
रोक दी गई है । बिजौलिया के कोतवाल उदयपुर गये हें। शायद खुशामद 
बगरा के द्वारा अपना पिड छड़ाने की कोशिश करेंगे । 
किसानों पर जो ज्यादतियां हुई हैं, उनकी जांच करने को मांडलगढ़ 
के हाकिम मुकरंर हुए हैं । शायद उन्होंने अपना काम शुरू कर दिया होगा । 
बिजौलिया में इस बार एक घटना यह हुई कि ठिकाने के एक सवार 
ने मेरा एक हंण्डबेग नदी में बहा दिया जो बाद में मिल गया, कितु कागज- 
पत्र सब भीग गये । 
शुष कुशल-मंगल हूँ । आशा हैँ आपका स्वास्थ्य अच्छा होगा । 
& आपका, 
शोभालाल गुप्त 
; एड ; 
अजमेर, १-९-३२ 
प्रान्यवर भाईजी, । 
बंदे । भापका २६ तारीख का पत्र मिला | बिजौलिया के बारे में जो 
समझौता हुआ हैँ उसके बारे में चंकि उदयपुर रियासत ने ठिकानेवालों को 
कोई निश्चित सूचना नहीं दी है, इसलिए समाचारपत्रों में प्रकाशित आपके 
वक्तव्य पर वे पूरी तरह विश्वास नहीं करते । उनका यह निश्चित मत हैं कि 

किसानों को उनकी जमीनें नहीं लोटाई जा सकतीं । हां, वे इस बात में काफी 
सतर्क प्रतीत होते हैं कि किसान बाहरवालों से किसी तरह का संबंध नहीं 
रखें। साथ ही समझौता हो जाने के बाद जेंसी स्पिरिट होनी चाहिए, उसका 
सो सर्वंथा अभाव ही है । उदयपुर से आनेवाले हुक्‍मों का धीरे-धीरे और 
अधूरे दिल से पालन करना इस बात का प्रमाण है। किसानों का जहांतक 
सत्रंध हैं वे इतना तो समझने लगे हैँ कि स्थिति में कुछ परिवतंन हुआ हैं; 
कितु उन्हें इस बात का कम विश्वास हैँ कि राज्य ने जो कुछ वायदा किया हैं, 
उसके अनुसार काम हो सकेगा । इस अविश्वास का होना स्वाभाविक भी 
हैं, कारण कि में उनसे खुले तौर पर नहीं मिल सका और अभी तक उनके 
कदी जेलों में ही पड़े हुए हैं। उनके साथ होनेवाले कठोर व्यवहार में कोई 
अंतर नहीं पड़ा । 

कुकियां बंद होने की आज्ञा आने से पहले ही जिन किसानों का माल 
मीलाम हो गया, जहांतक मुझे पता है, उस माल को लौटाने की या उसकी 
क्षति-पूति कराने की रियासत ने अभी तक कोई आशा नहीं दी हैं । उस माल 
को वापस लौटा सकना तो असंभव ही समझिए। नीलाम में जितना 
रुपया ठिकाने को मिला हूँ, वह अपील में यदि जुर्माना माफ कर दिया गया 
तो ठिकाना लौटा देगा। अपीलों के निर्णय के पहले रियासत इस बारे में 
शायद ही कोई कारंवाई करे। 

मेने अपने भाषण के कोई नोट्स नहीं रखे और न श्री लक्ष्मीलालजी 
के नोट्स ही मेरे पास हैं । ठिकानेवाले तो केवल इतना चाहते थे कि में 
किसानों को एक ही बात कहूं कि वे बाहरवालों से कोई संबंध नहीं रखें । 
ओर न बाहरवाले उन्हें कोई सहायता देंगे । वे यह नहीं चाहते थे कि में 
समझौते की अन्य शर्तों के बारे में किसानों से कुछ कहूं । श्री लक्ष्मीलालजी 
को मेने पहले ही बता दिया था कि में अमुक-अमुक बात कहूंगा । भाषण 
के बाद मेने उनसे पूछा था कि उनकी क्‍या राय हूँ । उन्होंने कोई आपत्ति 
नहीं की । मेंने किसानों को बताया था कि अमुक-अमुक कारणों से बाहर- 
बालों के लिए यह संभव नहीं हैं कि यदि आप कोई आंदोलन करें तो उसमें 

बे सहायता दे सकें । दूसरे जब राज्य ने आपकी सारी शिकायतों को दूर कर 
देने का आइवासन दिया हैँ तो आपको आंदोलन करने की जरूरत ही नहीं 
रह जाती हैं । अगर आपको कोई तकलीफ हो तो आप ठिकाने में रावजी 
साहब को अर्ज करें। वे आपकी तकलीफ अवश्य दूर कर देंगे । अगर वहां 
से राहत नहीं मिली तो आपको उदयपुर बड़े हाकिमों से मिलना चाहिए। 
इसके अलावा मेने किसानों के कष्ट-सहन की तारीफ की थी और उन्हें सम- 
झाया कि समझौते में अमुक-अमुक बातें ही तय हुई हैं। किसानों ने मुझसे 
एक सवाल यह पूछा था कि जिन लोगों की सजा खत्म हो चुकी हैं और जो 
लोग इसीलिए क॑ंद में हैँ कि उन्होंने जमानत-मुचलका नहीं लिखा हैँ, उनको 
जमानत-मुचलूका लिखना चाहिए अथवा नहीं । जमानत-मुचलकों में यह 
लिखवाया जाता है कि में बाहर के लोगों से--नेताओं से कोई ताल्लक नहीं 
रखूंगा और ऐसी जमात में शरीक न होऊंगा जो बदअमनी फंलाती हो । 
मेंने कहा कि अभी धीरज रखना चाहिए । अपीलों का फंसला होनेवाला है, 
उससे पहले किसीको जमानत-मुचलके नहीं देने चाहिए। ठिकानंवालों को 
यह सलाह पसंद नहीं आई। 

जो लोग जमानत-मुचलकों पर छूटे हें, उनको अपीलें करना चाहिए, 
ऐसी सलाह मेंने किसानों के दो प्रतिनिधियों को दे दी थी, जो अपीलें लेकर 
उदयपुर गये थे। मुझे पता नहीं, उनकी अपीलें की गईं अथवा नहीं। बिजौ- 
लिया से चलते समय तक खारिज-मियाद फंसले नहीं दिये गये थे । ऐसी 
आज्ञा थी कि ठिकानेवाले दे देंगे । यदि उन्होंने इंकार किया तो, किसानों 
को मेने सलाह दी थी कि, उदयपुर दरख्वास्त दे दें । 

वेगूंवालों ने वद्धिसिह को रिहा कर दिया, यह मुझे बेग के किसानों से 
बिजोलिया में मालूम हुआ । हां, मोतीलालजी तेजावत अभी रिहा नहीं हुए 
हैँ, जसाकि अपने लोगों को उदयपुर में पता लगा था। 

चार किसानों की मेवेशियां आदि कुर्क की गईं। एक किसान ने ५०० 
रुपये देकर अपने मवेशी छुड़ा लिये। तीन किसानों के मवेशी नीलाम हुए । 
हरएक पर ५०० रुपया जुर्माना हुआ था। यह ठीक नहीं कहा जा सकता कि 

दरअसल कितनी कीमत के मवेशी नीलाम हुए । कितु जो मवेशी ६० रुपये 
के थे वे २० रुपये में नीलाम हुए । इस हिसाब से यदि १५०० रुपये वसूल 
किये गये हों तो कम-से-कम तीन हजार का माल तो नीलाम हुआ ही 
होगा । 
आपका, 
शोभालाल गुप्त 
रे 
कैलवाड़ा (मेवाड़), २९-९-३३ 
मान्यवर भाईजी, 
सादर बंदे । में मुख्यतः हरिजन-काम के संबंध में घुमने निकला हूं 
और कल दोपहर को यहां पहुंचा हूं । यह वह स्थान हूँ जहां उदयपुर-राजा 
ने श्री माणिकलालजी को नजरत्ंद कर रखा हैं । कांकरोली रेलवे स्टेशन 
से यह स्थान ३०-३५ मील दूर स्थित हूँ और यहां पहुंचने के लिए अत्यंत 
कृठिन रास्ता पार करना होता है। ऊंची-ऊंची पहाड़ियों और झरनों के बीच 
राज्य ने बिल्कुल एकांत स्थान चुना है । यहां में आसानी से माणिकलालजी 
को मिल सका । इस समय वे सख्त बीमार हैं । उनको मोतीझ रा निकला हूं । 
बुखार आते हुए आज २० दिन हो चुके। वे बहुत कमजोर हो गये हूँ । बुखार 
भ्रब भी बना हुआ हूँ। बहुत बंचेनी रहती है और प्यास बहुत अधिक रहती है । 
कभी-कभी बहकी बातें भी करते हैं । इतनी गंभीर अवस्था होते हुए भी 
ओर आवेदन-पत्र भेजने पर भी आज तक किसी डाक्टर ने उनको देंखा- 
भाला नहीं । इसपर उनके साले श्री गणपतलालजी उदयपुर गये और 
राजनगर डाक्टर के लिए जो यहां से ३०-३५ मील दूर रहते हूँ, हुक्म लेकर 
आये हैं । उनके आज जाने की आशा की जाती हैं। अभी माणिकलालजी की 
अवस्था खतरे के बाहर हो गई हैँ ऐसा नहीं कहा जा सकता हूँ। परमात्मा 
ने अबतक उनकी रक्षा की हैँ और आगे भी उसकी दया पर ही सबकुछ 
निर्भर है। 
यहां का जलवायु भी श्री माणिकलालजी के अनुकूल नहीं हैँ । उनकी 

पत्नी अस्वस्थ रहती हैं । कब्ज की शिकायत और प्रदर रोग से पीड़ित 
हैं। यहीं उनकी माता का देहांत हो चुका हैं । 

आपको मालम होगा कि श्री माणिकलालजी को नजरबंद किये सवा 
साल से ऊपर हो चुका । वे काफी कष्ट पा चुके हैं । उनका ऐसा कोई अपराध 
नहीं, जिसे राज्य सिद्ध कर सके । उनके गिरफ्तार करने से पहले पं. सुखदेव 
प्रसादजी ने उनसे कहा था कि तुम किसानों का काम छोड़ दो, तुमको राज्य 
५० रुपये मासिक की अच्छी जगह दे देगा । कितु जब उन्होंने उनका यह 
प्रस्ताव स्वीकार नहीं किया तो अपने बंगले पर ही उनको गिरफ्तार करवा- 
कर यहां भेज दिया । उनको यह कहा गया था कि तुम किसानों को जाति 
बाहर करवाते हो और उनसे जुर्माने वसूल करते हो । माणिकलालजी का 
यह कहना था कि किसानों का यह जातिगत संगठन है, और इसमें राज्य 
हस्तक्षेप नहीं कर सकता । 

मेरा पत्र लिखने का यह उद्देश्य है कि जब माणिकलालजी इतने 
बीमार हूँ और उनका कोई विशेष अपराध नहीं तब क्‍या यह उचित न 
होगा कि राज्य उनको इस कंद से मुक्त कर दे । यदि आप समझते हों कि इस 
बारे में आपका पं. सुखदेवप्रसादजी को लिखने का कुछ असर होगा तो आप 
अवश्य उनको लिखने का कष्ट करें। 

आजकल बिजौलिया में लक्ष्मीलालजी जोशी मुंसरीम हैं । उनसे परसों 
नीमच स्टेशन पर मुलाकात हो गई थी । उनसे मालम हुआ कि किसानों को 
जमीनें वापस लौटाये जाने के स्वयं ए. जी. जी. विरुद्ध हें और अभी कोई आशा 
नहीं हैं कि किसानों को जमीनें वापस मिल सकें । बसे श्रीलक्ष्मीलालजी का 
किसानों के प्रति व्यवहार सहानुभूतिपूर्ण ही है । उन्होंने हाल ही में किसानों 
को ४-५ हजार रुपये, जो किसानों की तरफ बाकी निकलता था, लौटा दिया 
है। 

पं. सुखदेवप्रसादजी ने जमीनों के बारे में आपको जो आश्वासन दिया 
था उस बारे में क्या आप इस स्थिति में हें कि कुछ कार्यवाही कर सकें ? 

आशा है, आप स्वस्थ और प्रसन्न होंगे। में यहां से कल प्रात:काल 

रवाना हो जाऊंगा । श्री माणिकलालजी की चिंता तो रहेगी, कितु सेवा- 
पुअ्॒षा करनेवालों की उनको कमी नहीं है । 

आपका, 

धोभालाल गप्स 


लक १३ 
अजमेर, २२-९-३१ 
धद्धेय भाईजी, 
सादर वंदे। कल शाम को में फिर शारदाजी से मिला था उन्होंने 
आपको तार देना तो जरूरी नहीं समझा । कल रविवार भी था और वे 
सुखदेवप्रसादजी के उत्तर की प्रतीक्षा भी कर लेना चाहते थे। उन्होंने 
सुखदेवप्रसादजी को आपके लिए लिखा हँ-- मेरे दिल में जमनालालजी 
खुद के लिए बड़ा आदर हूँ । वे आपके लिए सहायक सिद्ध होंगे। आप उनसे 
भ्रवर्य मिल लीजिए । बाहर के कार्यकर्ताओं के जाने की जरूरत आप खुद 
किसानों के कष्ट दूर करके मिटा सकते हें । नजराने के बारे में ठीक निर्णय 
करके जमीन लोटा देने से समझौता हो सकेगा ।” 
हरबिलासजी का यह खयाल हे कि आप अवश्य कल सीधे उदयपुर 
बायं । सुखदेवप्रसादजी आपसे अवश्य मिलेंगे। 
आप उदयपुर जाय॑ तो इधर खबर जरूर करें। 
आपका, 
रामनारायण चोधरो 


५७ ; 
राजपुताना हरिजन-सेवा-संघ 
अजमेर, २३-२-३४ 
पृज्य भाईजी, 
सादर प्रणाम | जिन परिस्थितियों पर और जिन कारणों से राजस्थान- 
पेवक-समिति का प्रस्ताव हुआ हे, उनसे यह योजना अस्वाभाविक और आरो- 

पित हो गई हूँ । यह अव्यवहाये हैं। यह तो इसके बनानेवालों को भी दिख 
जाना चाहिए था। 

मेरे खयाल से विरोधी विचार के लोग किसी लोक-संचालक-संस्था 
में केवल मत-प्रद्शन करनेवाली संस्था में तो बहुमत के सहारे रह सकते 
हैं । परंतु काम करनेवाली संस्था में यह असंभव-सा हे। इस खयाल से 
समिति की वंमान योजना मेरी राय में सवंथा अव्यावहारिक है । इसके 
बजाय एसी संस्था बननी चाहिए, जो राजस्थान की सार्वजनिक शक्तियों 
में संघर्ब-निवारण और सहयोग-स्थापनमात्र का काम करें। स्वभाव- 
शक्ति और विचार-भेद के कारण नेसगिक दलों के कार्य-स्वातंत्र्य में दखल 
नदिया जाय। साथ ही प्रत्येक ऐसे दलूया व्यक्ति को अपना एक-एक 
विशिष्ट काम भी चुन लेना चाहिए। फिर इन सबका एक संघ (फंडरेशन ) 
उपरोक्त दोनों उदृश्यों की पूरति के लिए बने । राजस्थान की वतंमान स्थिति 
में जहां न तो कोई एक नेता हैं और न परस्पर गहरा सद्भाव हैँ, वहां यही 
योजना सफल हो सकती है । 

भाई बाबाजी मुझे इस काम में जो महत्व दे रहे हैं, में उसका पात्र नहीं 
हूँ । में दिनोंदिन चालू राजनीति से उदासीन हो रहा हूं । एक विशेष काम में 
रूगा हूं, जो स्वयं मेरी सामर्थ्यं से बाहर का है । मेरी देशी राज्यों की रचना- 
त्मक सेवा की ओर अधिकाधिक रुचि बढ़ रही है । अनुभव से मेरी मनोवृत्ति 
एक विचार के लोगों के साथ काम करने की दढ़ हो रही हैँ । अतः में अपनी 
शक्ति स्वधर्मपालन अर्थात्‌ स्वरुचि की ओर पहले से लिये हुए कामों के 
करने में ही लगा सकता हूं । अन्य कामों में यदि वे अनुकूल हों तो में सहयोग 
दे सकता हूं। सहानुभूति रख सकता हूं । 

बाबाजी का कहना है कि बाहर के पैसे और बाहर के आदमियों का 
प्रभाव हमारे प्रांतीय कार्यों पर नहीं पड़ना चाहिए । ये सिद्धांत ही मेरे 
खयाल से गलत हूं। प्रांत तो क्या संसार ही ऐसे प्रभाव से व्यवहार में अछता 
तो नहीं रह सकता | . इसे कोई भी न पालन कर रहा है और न कर 
सकता हूँ। स्वयं समिति की योजना में यह नग्न रूप में मौजूद हैं । एक मनुष्य 

अपना नेता किसीको भी माने, अपने शुभ कार्य के लिए किसीसे भी उचित 
सलाह और सहायता ले । इसमें दूसरे को दखल देने का अधिकार ही क्या ! 
मुझे तो आश्चयें है कि आपने और हरिभाऊजी ने भी इसे स्वीकार ही कंसे 
कर लिया। 

आप इस पत्र की दूसरी प्रति भाई बाबाजी को भेज दें, ताकि उन्हें 
मेरे विचार स्पष्ट मालम हो जायं । आप या वे मुझे मेरी गलती समझा देंगे 
तो उसे मान लगा और सुधार का प्रयत्न अवश्य करूंगा । 

शेष कुशल । पारिवारिक वियोगों के समाचारों से मुझे दुख हुआ है । 
आपका स्वास्थ्य अच्छा हूँ, इससे संतोष हुआ । 


आपका, 
शमनारायण चोघरो 


: ५८ : 
अजमेर, १९-८-३६ 

आदरणीय भाईजी, 

प्रणाम । इस बार आपने जिस आत्मीयता के दर्शन कराये, वे बहुत 
कुछ आपके स्वभाव के अनुसार अप्रत्यक्ष थे, परंतु थे बड़े सुखद ! मुझे ऐसा 
लगा कि बीच-बीच में स्वभाववश में जो असंतोष व्यक्त करता रहा, वह 
अनुचित था। आशा हैं, क्षमा करेंगे। 

में तो प्रेम का भूखा हूं । आप बड़े भाई हैँ । स्नेह और विश्वास रखें 
तो मुझे तो सुख-ही-सुख मिले । आपसे मुझे और कुछ नहीं चाहिए। 

आ. जानकीबहन को मेरा प्रणाम लिखें । भाई दामोदरजी के प्रेमपूर्ण 
व्यवहार की भी इस बार खूब स्मृति है ! 

अन्य समाचार भाई राधाकृष्ण कहेंगे ही । 


“बिनीत, 
शमनारायण चौधरी 

£ 
बंबई, २०-१२-३१ 
प्रिय घीसूलालजी,* 
मेरी बंबई की दुकानवालों ने आप पर नालिश करके डिग्री करवा ली । 
इस वजह से आपको दुख व नाराजी हुई है, ऐसा आपकी बातचीत से भी मालम 
हुआ था व श्री हरिभाऊजी तथा रामनारायणजी के पत्रों से भी । हाल में इस 
संबंध में पू० काक/साहब कालेलकर का भी पत्र मुझे मिला है । इनसब बातों 
का विचार करके में यह पत्र आपको लिख रहा हूं। जो डिग्री आप पर 
हुई हैं उसका अमल न करने को मेने दुकानवालों को कह दिया है और इस 
पत्र द्वारा आपको भी लिख देता हुं कि अब आपकी इच्छा व आपको जिस 
प्रकार संतोष हो उस प्रकार आप रकम देना चाहें तो देवें, अथवा जब व जिस 
प्रकार देने में सुविधा समझें वसा करें। मेरी ओर से अब रकम वसूल करने की 
कारंवाई नहीं की जावेगी । आशा है, आपके मन में जो दुख व नाराजी हुई 
हो उसे भूलकर पूबंवत प्रेम बनाये रखेंगे व सार्वजनिक काम में इस आपसी 
घ्यवहार के कारण जो हानि पहुंची, वैसी भविष्य में न पैदा हो उसका पूरा 
खयाल रखेंगे। और ज्यादा खुलासा कोई समय समक्ष में मिलना होगा तब हो 
ज्ञायगा । 
जमनालाल बजाज का वंदेमातरम 
४ ६५० : 
वर्धा, ८-२-२६ 
श्री नारायणसिंहजी, 
आपका पत्र ता. ४ का मिला । उत्तर में आपको निम्नलिखित 
तार कर दिया हैं : “आपका पत्र मिला। कोई निश्चित कदम न 
उठावें । पत्र की प्रतीक्षा करें।” आपने लिखा है उससे में संपूर्ण सहमत 
हूं। राज्य के साथ पूरी सफाई कर लेना आवश्यक हूँ। परंतु मेरी 


शी घोसुलालजो जाजोदिया श्रोमती जानकोदेवी बजाज के भतीजे 
छावर कांग्रेस के प्रमल कार्यकर्ता थे । 

राय में यह मामला कुछ गंभीर हैं और आपको निपटाने के लिए मेरी 
हाजरी की वहां जरूरत हैँ कि जिससे भविष्य में राज्य के साथ 
गेरसमझ का कारण न रहे । मेरे प्रोग्राम के मुताबिक मुझे यहां कुछ 
दिन रहना होगा, उसके बाद २१ तारीख को साबरमती में “सस्ता 
साहित्य मंडल” की सभा रखी है और उसके बाद २८ तारीख को चि. 
कमला का ब्याह हैं । इन कामों की वजह से मार्च के प्रथम सप्ताह के पहले 
मेरा आना असंभव-सा दिखाई देता है । मार्च की १५ तारीख को मारवाड़ी 
अग्रवाल महासभा का अधिवेशन दिल्‍ली में होनेवाला हैं, वहां जाने के आगे 
में सीकर आने की कोशिश करूंगा । अतएवं मेरी आपसे यह सलाह हैं कि 
तबतक आप कंसा भी निभा लें और राज्य के लड़कों को पृथक न करें। में 
वहां आके राज्य से साफ बातचीत कर लंगा और अगर बोडिग वहां से 
उठाना मुनासिब मालूम हुआ तो कहां ले जाना, इस बात का भी उसी समय 
विचार कर लिया जायगा। पत्नोत्तर देंगे । 

जमनालाल बजाज फा वंदेमातरम 


: ६१है: 
बंबई २४-४-२६ 

श्री नारायणसिहजी, 

पत्र आपका ता. २३ का मिला। राज से ८० ) रुपये कमती क्‍यों मिले 
सो समझ में नहीं आता | आप पत्र लिखके इंतजाम करवा लेंगे । 

सीनीयर अफसर को देखकर संतोष हुआ, यह खुशी की बात हैँ । मेरे पर 
उनका असर अच्छा पड़ा है। मेरी राय में आप भी अगर उनसे मिलने-जुलने 
का व्यवहार रखेंगे तो फायदा ही होगा । 

अंत्यजों के बारे में में श्री रणविजयसिहजी को लिखूंगा । 

ज्ञानसिंह अभी भले करोली चला जाय । उसके स्थान पर दूसरा कोई 
आदमी आपने देखा हें क्‍या ? 

शिक्षा-मंडल के बारे में श्री बेणीप्रसादजी से बातचीत करने का विचार 

हैं । उनसे यह काम हो सकेगा कि नहीं इस बारे में मुझे शंका है। अतएवं 
आप अभी यकायकी जाने का विचार न करें। 

मिश्रजी के बारे में जो अफवाह है सो मुझे विश्वसनीय नहीं मालूम होती । 
तथापि आप पूरी जांच करवा लेंगे और मुझे लिखेंगे । 

प्‌. महात्माजी का मसूरी जाने का स्थगित हुआ, यह तो आपको मालूम 
हुआ होगा । थि. आनंद किशोर २-३ रोज में सीकर आनेवाला है। यहां 
से फतेहपुर जावेगा । चि. गुलाब मेरे साथ हैँ । बोडिग के बच्चे याद आया 


करते हैं । 
जमनालाल बजाज के वंदेमातरम 


३ 
अजमेर, २८-२-३६ 
श्रद्धेय सेठजी, 
सादर वंदेमातरम्‌ । आपका क्रपापत्र मिला । मुझे खेद है कि में आपके 
दर्शन नहीं कर सका । 


मेरी इच्छा है कि अजमेर से एक पत्र निकाला जाय; क्योंकि अब यहां 
से कोई भी पत्र नहीं निकल रहा है और राजपूतों की दशा दिन-पर-दिन दय- 
नीय होती जा रही है । इसलिए विचार तो जातीय पत्र निकालने का कर रहा 
हूं; पर राजपूतों का जातीय पत्र कठिनता से चल सकेगा । इसलिए सावें- 
जनिक साप्त।हिक ही अच्छा रहेगा। में सब कार्य आपसे परामर्श करके किया 
करता हूं, इसलिए आपकी सलाह चाहता हूं । 

आपने सीकर से बोडिंग हटा.लिया। वह फंड तो राजपूतों के लिए था। 
वह किस कार्य में लगाया गया हैं ? उस फंड का रुपया तो राजपूतों 
की शिक्षा में ही खर्च होना चाहिए। क्या आप अजमेर में एक राजपूत बोडिग 
के लिए उसमें से कुछ दे सकेंगे। यहांपर एक बोडिग पहले था। कितु राज- 
पृत महासभा ट्टने से वह भी बंद हो गया । यहां बोडिग की बड़ी भारी 
जरूरत हूँ । यहांपर मेओ कालेज के पास गोल्फ ग्राउंड और मिलिटरी 
कंपिग ग्राउंड के बीच राजपूत महासभा की जमीन पड़ी है, जो उसने बोडिग॑ 
हाउस बनाने के लिए ५००० ) रुपये में खरीदी थी। पर वह अब वंसे ही 

पड़ी है। यह सब विचार है। अब आप ही सलाह दें कि में क्या करूं। यहां 
मेरा जी नहीं लूग रहा हैं । कृपया उत्तर दीजिएगा । 


विनीत, 
नारायणसह 


: ६३ : 
अजमेर, २७-४-४० 
मान्यवर सेठजी, 


सादर वंदे। में इत्तिफाक से इस वर्ष अजमेर-मारवाड़ प्रांतीय कांग्रेस 
कमेटी का सभापति चुन लिया गया हूं । पिछली प्रदर्शनी क॑ समय मुझे आपके 
अजमेर आने की सूचना नहीं मिली, इसलिए में उस समय आपसे मिलने न 
भआ सका । यहां आने पर मुझे ज्ञात हुआ कि आपने यहां के स्थानीय कार्ये- 
कर्त्ताओं से जो बातचीत की उससे लोगों को यह आशा होने लगी हूँ कि आप 
अब प्रांतीय कांग्रेस के कामों में पूरी दिलचस्पी लेंगे, यह जानकर मुझे 
बहुत प्रसन्नता हुई । इस वर्ष मुझे आपकी रहनुमाई और सहायता की अत्यंत 
आवश्यकता है । कृपया लिखें कि आप जयपुर कबतक ठहरेंगे। 
भवदीय, 
त्रिलोकचंद माथुर 


* ६४ : 
अजमेर, माघ कृष्ण ७॥९२ 
' (जनवरी, ३६) 
माननीय भाईजी, 
.. सादर वंदे । आपका ३०-१२-३५ का कृपापन्न मुझे मिल गया था। 
कितु उत्तर में दो सप्ताह का विलंब हुआ। 


अजमेर से देनिक पत्र निकालने के विचार से में आपको सहमत नहीं 
कर सका, इसका मुझे दु:ख हूँ । जिस शुद्ध सेवा-भाव से प्रेरित होकर मेंने 
इस प्रस्ताव को उठाया था, उससे मुझे इस बात की कल्पना न थी कि जिनके 
धुभ आशीर्वाद और सक्रिय सहानुभूति के बल पर में इस काम को खड़ा करना 

चोहता हुं, उन्हें इसका इतना प्रबल विरोधी पाऊंगा । यह तो में पहले से ही 
जनता था कि समाचारपत्रों की ओर से आपकी रुचि दिन-पर-दिन घटती 
जाती हूँ कितु जहां किसी प्रभावशाली एवं उपयोगी पत्र का सर्वंथा अभाव है 
बहाँ भी आप उसी विचारसरणि से काम लेंगे, यह आशेंका न थी। यहां से पत्र 
निकालने की उपयोगिता से तो आपको इंकार नहीं है, केवल सफलता में 
संदेह है, और संदेह का कारण हैँ हिंदी के अन्य दैनिक पत्रों की आंतरिक 
स्थिति से आपका परिचित होना । मेने यह कभी नहीं कहा कि यहां से पत्र 
निकलते ही सफल हो जायंगे । हिंदी के देनिक पत्रों के संबंध में आपका 
जितना अनुभव हूँ, में अपनेको इतना अनुभवी होने का दावा नहीं करता । 
कितु जब से दैनिक निकालने का विचार हुआ, मेने उस दिशा में अध्ययन 
करने का प्रयत्न किया हैं। 

आरंभ से ही दो बातों का विचार मेंने रखा हैं। एक तो यह कि 
पर्याप्त पूंजी के बिना पत्र आरंभ न किया जाय और दूसरे यह कि अपने- 
आपको उसके लिए मख्य जिम्मेवार बनाया जाय। इतनी बड़ी रकम लगाने 
के लिए यदि एक आदमी पर भरोसा न हो तो एक प्राइवेट ट्रस्ट भले ही बना 
दिया जाय, लेकिन उसके लिए प्रधान जिम्मेवारी एक ही आदमी की रहे | 
यह हो जाने के बाद, फिर सफलता के लिए आवश्यकता होती है पत्र के 
प्रचार की, उसके लिए विज्ञापनों की और प्रेस के लिए पर्याप्त काम की जिससे 
कि वह खाली न रहे। सो, यदि पत्र का संपादन अच्छी तरह हुआ और प्रांत 
के हित की दृष्टि से हुआ तो ईश्वर की कृपा से प्रचार की कमी न रहेगी-- 
सारा राजपूताना और मध्य भारत सूना पड़ा हैं और यहां के निवासी सारे 
देशभर में फैले हुए हैं। राजपूताना तथा मध्य भारत का एकमात्र देनिक होने 
से विज्ञापनों की भी कमी न रहेगी । यह केवल कल्पना नहीं है, अनेक मित्रों 
से इसके लिए बातचीत करने के बाद ऐसी आशा की गई है। इसी प्रकार 
प्रेस को भी काम की कमी न रहेगी । निर्भीक रहते हुए आरंभ में माडरेट 
नीति से काम चलाया जा सकता हैं। रचनात्मक काम के लिए उम्रनीति की 
अधिक आवश्यकता नहीं होती । कार्य आरंभ करने और उसे जमाने के 

लिए माडरेट नीति की भी उपयोगिता होती ही हैँ । इतना होने पर भी यदि . 
सफलता न मिले तो दुर्भाग्य ही समझना चाहिए। कितु उस दशा में मिली . 
हुई असफलता भी, उस समय तक हो चुकनेवाले काम की दृष्टि से महंगी 
न पड़ेगी | प्रत्येक राष्ट्र में स्वतंत्रता का संग्राम अंतिम महान विजय से पहले 
असफलताओं की श्रृंखला ही रहा हैं । कई बार ऐसा भी होता हैं कि कह्टीं भी 
किसी काम में बड़े-बड़े आदमियों को सफलता नहीं मिलती, कितु छोटे 
भादमी उसे पूरा कर ले जाते हूँ । क्या आइचयं है कि दूसरों के अनुभव से लाभ 
उठाकर यहां कोई काम खड़ा किया जाय और काफी सावधानी रखी जाय तो 
दूसरी जगह सफलता न मिलने पर भी यहां सफलता मिल जाय। मुझे तो सब 
दृष्टियों से विचार करने पर असफलता का कोई भय नहीं होता । स्वर्गीय 
गणेशशंकरजी से जब-जब बातचीत हुई वह बराबर यही कहते रहते थे कि 
पत्र की सफलता के लिए जहां उत्तरदायित्वपूर्ण संपादन की आवश्यकता है, 
तउनी ही अधिक आवश्यकता प्रबंध में सुव्यवस्था की हैँ । इस बात को में 
बराबर अनुभव करता आ रहा हूं। इसीलिए यदि आपकी कृपा हो गई और 
भापके आशीर्वाद से काम आरंभ हो सका तो म॑ प्रबंध के संबंध में इस बात 
का पूरा ध्यान रखूंगा। 

स्थानीय मित्रों में उत्साह हैँ अवश्य, कितु आपकी सहानुभूति और 
आशीर्वाद के बिना यह सब पंगु है । में निराश नहीं हूं, यह बात अवश्य हूँ । 
भाप व्यवहार-कुशल व्यक्ति हैं, अतः जबतक कोई बात व्यवहार में सफलता- 
पूर्वक परिणत न हो, केवल कल्पना के आघार पर इस संबंध में अपना मत 
परिवततंन न करेंगे। यह स्वाभाविक ही है, कितु ज॑साकि मेने पहले ही लिखा 
था, कई बार कई बातों में अपना मतभेद होते हुए भी परिस्थितिवश उसमें 
सहायक बनना ही पड़ता है । अपने जीवन में अनेक एसे परीक्षण आपको करने 
पड़े होंगे, जिनमें आरंभ में तो आशा रही होगी कितु पीछे असफलता का मुका- 
बला हुआ होगा । एक परीक्षण यह और सही । इसमें आरंभ से ही आपको 
जाशा नहीं है, अतः यदि आगे चलकर असफलता ही पलले पड़ी तो आपके 
चित्त को अद्यांति न होगी, क्योंकि आप तो परिणाम पहले ही सोचे बैठे 

हैं । कितु इसके विपरीत यदि ईश्वर-कृपा से सफलता मिल गईं, जोकि 
सर्वथा असंभव तो नहीं है, तो आपको सहज ही संतोष होगा । 
इससे अधिक और क्या निवेदन करूं ? 


विनीत, 
शंकरलाल वर्मा 


: ६५ : 
अजमेर, १२-८-३८ 

प्रिय सेठसाहब, 

आपका श्री चुडगर को लिखा हुआ पत्र यहां मेरी गरहाजिरी में मिला । 
में राजकोट श्री चुडगर से मिलने गया था, वहां से हम दोनों दो-चार दिन के 
लिए बंबई गये और में वहां से कल वापस आया । श्री चुडगर राजकोट 
बापस गये, जहां वे इस महीने के अंत तक रहेंगे। 

आपका पत्र मेने उन्हें राजकोट भेज दिया है । 

सीकर की स्थिति बसी ही हैं जेसी आप देखकर गये थे और उसमें 
कोई सुधार नहीं हुआ हू । छोटे सरकारी नौकर, खासकर सीकरवाले सभी 
विभागों में दबाये जा रहे हैं और रोज-बरोज के कामों में भी उन्हें तकलीफें 
दी जा रही हूँ | कई महीनों से उनकी तनख्वाहें अभीतक नहीं दी गई हैँ 
भौर वे सभी बड़ी आर्थिक तंगी में हे । 

कंप्टेन वेब गये पखवबारे में दो बार सीकर जा चुके हें और हर बार 
वहां तीन-तीन दिन ठहरे हैं । और वे वहां सीकर के विरुद्ध जयपु--केस के 
लिए सामग्री जमा करने में लगे रहे हैं । यह भी खबर हे कि उन्होंने सीकर से 
फाइलें और कागजात हटाकरूजयपुर पहुंचा दिये हें । इस तरह वास्तव में 
सीकर की नौकरी में काम करनेवाले अधिकारी ही सीकर के विरुद्ध केस 
तैयार करने में लगे हैं और जयपुर के अधिकारी सीकर के दफ्तरों का उपयोग 
खुले रूप में कर रहे हैं । 

अभी तक कमीशन ने अपना काम शुरू नहीं किया है । सीकर का केस 
कमीशन के पास भेजा गया है; पर जयपुर का बयान अभी तक नहीं मिला 

हैँ । जब वह मिल जायगा तो कमीशन अपनी कारंवाई शुरू करेगा और दोनों 
पक्षों की गवाहियां लेकर उन्हें दर्ज करेगा । 

गिरफ्तार व्यक्तियों पर अभी तक आरोप नहीं लगाया गया हैं और 
कहा जाता हैँ कि उनमें से कुछका उसी १७ तारीख को चालान दाखिल 
किया जायगा। 

सुना गया है कि बंबई के लोग इस मामले में स्रफाई-पक्ष की मदद 
करने के लिए कुछ कर रहे हँ; पर वे अभी तक क्या कर पाये हैं, इसका पता 
नहीं लगा । उस समय आम रिहाई की बड़ी जरूरत है और गिरफ्तारों के 
छोड़ने तथा रावराजा के विरुद्ध निषेधाज्ञा उठाने की आवश्यकता हैं । 

यह जानकर संतोष हुआ कि आप जनता को राहत पहुंचाने का पूरा 
प्रयत्न कर रहे हैं और मेरा विश्वास है कि आपकी कोशिशें कामयाब होंगी । 

आदर के साथ |" 


आपका विनीत, 
महेशचंद्र शर्मा 


: ६६: 


अजमेर, ३०-८-३८ 

प्रिय सेठसाहब, 

आपके २४ तारीख के पत्र के लिए कृतज्ञतापूर्ण धन्यवाद । 

मुझे खुशी हूँ कि अब भी आप उस मामले में उसी उत्सुकता के साथ 
दिलचस्पी से लगे हुए हें और मुझे निश्चय हूँ कि भगवान आपके प्रयत्नों को 
सफल करेंगे । 

ऐसा प्रतीत होता है कि जनता के प्रबल आंदोलन के कारण सीकर के 
कुछ अधिकारियों के बर्ताव के विरुद्ध जयपुर उनके खिलाफ घूसखोरी, 


१अंग्रेजो से अनूदित । 


८८ वन्न-ध्यवहार 


भ्रष्टाचार की जांच कर रहा हैं। लोग गवाहियों और प्रमाणों के साथ आगे 
आ रहे हें। चुंगी और महकमें जकात के सुपरिटेडेंट के विरुद्ध जांच समाप्त 
हो चुकी है और उसके संबंध में अधिकारियों ने इस्तीफं दे दिये हें; लेकिन 
यह अजीब बात हूँ कि उनके इस्तीफ चुपचाप मंजूर कर लिये गये हूँ और उन्हें 
उनके कुकर्मों के लिए कोई सजा न देकर योंही जाने दिया जा रहा हूँ । 
एग्जीक्यूटिव इंजीनियर के खिलाफ अभी तक जांच हो रही है । 

जयपुर-अधिकारियों को आरोपों की सचाई पर विश्वास तो हो चुका 
हैं; पर उनका विचार यह हैँ कि खुली और स्वतंत्र जांच नहीं कराना 
चाहते, क्योंकि उससे मि० वेब के शासन का पर्दाफाश हो जायगा । इससे 
जनता की इस मांग को बल मिल जायगा कि वेब को निकाल दिया जाना 
चाहिए । इससे वेब के विरुद्ध जनता का असंतोष सही साबित हो जायगा | 
यही कारण हूँ कि वे उन्हें दंड दिये बिना चुपचाप चले जाने देना 
चाहते है । 

वेब और बापना ने भी इस्तीफा दे दिया बताते हें और ऐसा सुनने में 
आया हैँ कि बापना सितंबर में यहां से चले जायंगे । 

अदालतों के बहिष्कार की कोशिश हो रही हैँ । लोग नये केस तो 
ले ही नहीं जाते पुराने को भी नहीं चलाते । बापना अभी तक अपने गढ़ के 
दफ्तर में हाजिर नहीं हुए है, क्योंकि जनता ने खुल्लमखुल्ला घोषित कर दिया 
हं कि उनके दफ्तर में आते ही वह हड़ताल करेगी ।* 

आपका विनीत, 
भहेशचंद्र धार्मा 


; ६७: 
अजमेर, १२-७-३८ 
मान्यवर सज्जन शिरोमणि प्यारे भाई जमनालालजी बजाज, 
सादर सप्रेम नमस्ते । मुझे अखबारों में यह पढ़कर खुशी हुई कि आफ 


१अंग्रेजी से अन॒दित 


बत्र-व्यव्ह्टार ८९ 


सीकर का जयपुर के साथ समझौता करवाने के लिए जयपुर पघार रहे 
हैं । इस का में में आपकी हृदय से सफलता चाहता हूं । यह तो आपको ज्ञात 
ही हैँ कि गत बीस वर्षो से आप और हम सब राजस्थानी कार्यकर्ता इस बात के 
प्रयत्न में लगे हुए हें कि देसी राज्यों की प्रजा को उत्तरदायित्वपूर्ण शासन 
मिले। परमात्मा की कृपा से हम सबका मनोरथ पूर्ण होने का समय आ गया 
है । राव राजासाहब स्वयं सीकर की प्रजा को उत्तरदायित्वपूर्ण शासन देबे 
को तेयार हूँ। ऐसी दशा में जयपुर के अधिकारी इस शुभ काम में क्यों व्यर्थ 
के रोड़े अटकाते हैं । यदि आपने सीकर-निवासियों के लिए उत्तरदायित्व- 
पूर्ण शासन जयपुरवालों से मनवा लिया तो सारे राजस्थान में एक नई 
जागृति आवेगी और देशी नरेश स्वयं ही अपनी प्रजा को उत्तरदायित्वपूर्ण 
दासन देने लगेंगे । यदि आपके मिशन में मेरी सेवा की आवश्यकता हो तो 
में सह्ष सहायता देने को तैयार हूं। आशा है कि आप आनंद-मंगल में 
होंगे। यथायोग्य सेवा लिखें। कृपा-दृष्टि रखें। 
आपका प्यारा माई, 
चांदकरण शारदा 


न 
बर्धा, २८-७-३८ 
प्रिय भाई चांदकरणजी, 


आपका १२-७-३८ का पत्र मिला । आपको अखबारों से सीकर के हाल- 
हवाल मालम पड़ होंगे । परंतु वर्णन एकांगी है । कई तार जयपुर-सरकार 
ने सेंसर कर लिये हैं । जनता का दृष्टिकोण लोगों के सामने नहीं आ पाया हूँ ! 
परंतु मुझे संतोष इस बात का है कि एक बार वहां शांति स्थापित हुई । 

आपने लिखा कि राव राजासाहब स्वयं सीकर की प्रजा को उत्तर- 
दायित्वपूर्णशासन देने को तंयार हें। मुझे भी कुछ मित्रों द्वारा यह खबर 
मिली है, जिससे मुझे खुशी होना स्वाभाविक ही है । अच्छा तो यह होगा कि 
भाप राव राजासाहब से इस आशय का लिखित वक्तव्य प्राप्त कर सकें, 


जा 


२७० पत्र-व्यवट्टार 


जिससे सीकर की जनता की कुछ सच्ची सेवा भी की जा सके और उनका 
स्थायी हित भी हो सकै । 
आपने कांग्रेस-कार्यकारिणी का सीकर के विषय का प्रस्ताव देखा ही 


होगा । 


जमनालाल बजाज का वंदेमातरम 


१7 
अजमेर, २६-९-३९ 


सज्जन शिरोमणि मान्यवर प्यारे भाई जमनालालजी बजाज, 
सादर सप्रेम नमस्ते । जयपुर प्रजा-मंडल की जय कराकर जेल-मुक्त 
होने पर में आपको हादिक बधाई देता हूं । आप और में करीब-करीब 
एक ही समय जेल में गये थे । और वह भी उसी उद्ृश्य से कि देशी राज्यों 
की प्रजा को उत्तरदायित्वयूर्ण शासन और नागरिक अधिकार भिलें। में 
हैदराबाद की जेल में था और आप जयपुर-जेल में थे । दोनों ईश-क्ृपा से 
सफल हुए। आपका और मेरा सन्‌ १९१७ से, जब आपने और हमने दिल्‍ली 
में भाई गणंशशंकरजी विद्यार्थी के सहयोग से राजपूताना-मध्यभारत-सभा 
स्थापित की थी, एक ही उद्ृश्य चला आ रहा है और वह यह कि भारत 
स्वतंत्र हो ओर देशी राज्यों की प्रजा को उत्तरदायित्वपूर्ण शासन मिले । 
आपको याद होगा कि नागपुर में कांग्रेस के अधिवेशन के समय इसी राज- 
पृताना-मध्यभारत-सभा के तत्वावधान में अखिल भारतवर्षीय देशी राज्य 
प्रजापरियद कायम की गई थी और में और भाई मणिलछालजी कोठारी 
इस अखिल भारतीय देशी राज्य प्रजा-परिषद के जनरल सेक्रेटरी चुने गये 
थे। मुझ हप॑ है कि आज अखिल भारतीय देशी राज्य प्रजा-परिषद्‌ भाई 
जवाहरलालजी के समभापतित्व में फल-फूल रही है और राजस्थान और 
मध्यभारत की प्रत्येक देशी रियासत प्रजा-मंडल बनाकर अपने अधिकार 
आाप्त कर रही हैं और आपका तथा हमारा इतने वर्षों का उद्योग सफल होता 
इष्टिगोचर हो रहा है । .. आपका, 
आादक रण शारदा 


पत्र-ध्यवहार ११ 


जोधपुर, २८-२-२६ 
प्रियवर मान्यवरजी, 
नमस्ते । में रात ९ बजे दिल्ली से आया | तब आपका पोस्टकार्ड मिला । 
बड़ा हे हुआ । विवाह आज ही होगा । मेरा आना नहीं हों सकता । खेद 
है । यह आनंद का अवसर था, इस शुभ अवसर पर आने की श्रद्धा तो बहुत 
थी परंतु बन नहीं सकता । समय नहीं रहा । महःत्माजी महाराज के दर्शन 
भी हो जाते। मेरी धर्म-पत्नी की भी इच्छा थी। दो दिन पहले मुझे मालूम हो 
जाता तो सीधा दिल्ली से साबरमती चला जाता । दो दिन के लिए जरूर 
आ जाता। आपके दर्शन से मुझे बहुत आनंद होता हैँ | ऐसे पवित्रात्मा के 
दर्शन व समागम से आनंद व सुख होता ही है । दिल को शांति होती हैं । 
विवाह आनंद से हुआ होगा । मेरी परमःत्मा से प्रार्थन। है कि बाई कमला 
बहन के पति को चिरय करे व आनंद प्राप्त हो । 
में ४ मार्च के दिल्ली पीछे जाऊंगा और १४-१५ दिन ठहरूंगा । 
सुना हैं कि आप भी १० ता० को पधारेंगे | अग्रवाल-महासभा की बंठक 
होगी तो दर्शन करूंगा | 
मेरा और मेरी धमं-पत्नी का सविनय नमस्ते सेठाणीजी की सेवा में 
अर्ज करा दें। 
आपका, 
हरविलास शारदा 
2... 
जोधपुर, २७-८-२६ 
श्रीमान जमनालालजी साहब, 


सविनय नमस्ते । आपने मुझे सीकर के लिए कहा था । एक सज्जन 
मेरी नजर में आये हें, जो पूरे ईमानदार और नेक हें । वे अभी करौली 
रियासत में दीवान हैं । उनका नाम रायसाहिब पंडित शंकरनाथजी है । 
'इनपर पोलिटिकल अफसरों की भी मेहरबानी हैँ और यह सीकर में पूरी 


९२ वतन्र-व्यवह्ार 


कामयाबी से काम कर सर्केंगे । बहुत ही खुशाल और योग्य हें । आप चाहें 
तो आपसे या दरबार से मिल लेंगे । मेरी राय में दूसरा आदमी ऐसा नहीं 
मिलेगा । हर तरह अच्छे हें । आपका उत्तर आने पर में उनको लिखंगा । 
तनख्वाह का कुछ मामला नहीं होगा । आप मुझे कृपाकर जल्द उत्तर दें। 
उत्तर जोधपुर जज चीफ कोट के पते से दें । वंदेमातरम । 
आपका, 
हरविल्‍झास शारदा 
: छ२ 
बंबई, १९-६-३१ 
प्रिय श्री हरविलासजी साहब, 
मुझे श्री हरिभाऊजी से यह जानकर प्रसन्नता हुई कि आपने बिजौलिया 
के मामले में अच्छी दिलचस्पी ली हैँ । आपको तो मालूम है कि देशी राज्यों 
के संबंध में हम लोगों की, पूृ० महात्माजी की और कांग्रेस की क्‍या नीति हैं । 
इस समय तो जबकि महत्वपूर्ण राष्ट्रीय प्रश्नों पर नरेशों के और सीकर 
के साथ नाजुक बातचीत हो रही है, इस प्रकार का पारस्परिक संघर्ष और 
भी अवांछनीय हूँ । इसीलिए महात्माजी ने और मेंने श्री हरिभाऊजी को 
सलाह दी हूँ कि वे सत्याग्रह स्थगित रखें। इस बीच हमारा प्रयत्न हैँ कि 
समझौते का कोई रास्ता निकल आवे, परंतु मेरे मार्ग में एक रुकावट आ पड़ी 
हैं । वह इस तरह की हूँ कि यों तो पं ० सुखदेवजीप्रसाद पुराने और समझ- 
दार आदमी हूं, मेरे परिचित भी हे और जोधपुर में उनका मेरे प्रति आदरपूर्ण 
व्यवहार रहा था । परंतु इस बार बिजौलिया के संबंध में मेंने उन्हें पत्र 
ओर तार दिया था, उसका उत्तर भी उन्होंने नहीं दिया । बीच का मारे 
निकालने का और भी प्रयत्न किया गया; परंतु अभी कोई सूरत नहीं 
निकली हूं । वेसे मामला छोटा-सा हूँ, परंतु बहुत बढ़ गया हूं । वह प्रत्यक्ष 
मिलने से सुलझ सकता है। 
' में चाहता हूं कि आप इस मामले में अधिक दिलचस्पी लें और दो- 
धार दिन इसके लिए निकालने की सुविधा कर लें । या तो आप भअकैके 


पत्र-व्यवहार ९३३ 


बहुले उदयपुर जाकर सर सुखदेवप्रसादजी से मिल लें और मुझे बुला रू 
ब्रथवा आप और में अजमेर से वहां साथ-साथ चलें, या आप और में 
ख्रीवा उदयपुर पहुंचं। जैसी आपकी राय हो, मुझे पत्र मिलते ही तार से सूचित 
कर | आपको बिजौलिया के बारे में हालात तो मालम होंगे ही । 
यह कष्ट मेने आपको इसलिए भी दिया हैं कि आपने कई बार ऐसी 
इच्छा प्रदशित की थी कि आपसे सहायता ली जावे। 
जमनालाल बजाज का वंदेमातरम 


/ छईे : 
अजमेर, २५-६-३१ 
प्रियवर श्री जमनालालजी साहब, 
नमस्ते । आपका पत्र १९-६-३ १ का मिला। मेंने उसी समय उदयपुर 
चिट्ठी लिख दी; परंतु अभी कोई उत्तर तो नहीं आया। में पूरा भरोसा 
करता हूं कि आप पधारेंगे तो श्रीयुत सर सुखदेवप्रसादजी साहब आपसे 
प्रेम से मिलेंगे और अच्छी तरह बातचीत हो जावेगी और कार्य भी सफलता 
से हो जायगा। में परसों शिमला जा रहा हूं--रिट्रेंचमेंट कमेटी में । मुझे 
आपकी इच्छानुसार कार्य करने में कोई उज् नहीं है, परंतु आपका ही वहां 
जाना ठीक हैँ। उनका एक पत्र कल आया था। यह पत्र मेरे उनको पत्र लिखने 
के पहले का लिखा हुआ था । इसमें भी आपके निसस्‍्बत कुछ प्रेमभाव द्वी 
था। आप पधषारें। मेने सविस्तर हाल लिख दिया हैं । 


आपके दर्शन कहीं होंगे ? 
आपका कृपाभिलाषी, 
हरविलास शारदा 
* ७ : 
ह १२-२-२६ 
प्रिय श्री जमनालालजी साहब, 


नमस्ते । आपका पत्र आज मिला । आपने लिखा कि अजमेर नहीं 

ठहरेंगे, सीये सीकर जावेंगे। मेरा स्वास्थ्य अभी ऐसा नहीं हैं कि आपसे 
आकर स्टेशन पर मिल । कुछ-कुछ चलता-फिरता हूं । आपके दर्शन बहुत 
दिनों से नहीं हुए । इच्छा बहुत है । वापसी के समय सूचना दें तो ठीक है । 
मेरा इरादा २५ ता० को एक हफ्ते के लिए बंबई ज,ने का हैँ; जो बन गया तो 
जाऊंगा। वरना यहीं हूं। आप खबर देंगे । 
आपका दरशनाभिलाषी, 
हरबविलास शारदा 
* छप : 
मेवाड़, १९३९ 
प्रिय श्री हरविलासजी, 
मेवाड़ में इन दिनों जो सत्याग्रह चल रहा हैं उसका हाल आपको 
मालम होत। ही रहता होगा। किसीको भी यह गुमान नहीं हो सकता था 
कि मेवाड़ में प्रजा-मंडल के अस्तित्व को बरदाश्त नहीं किया जायगा । 
राजकोट में जो लड़ाई प्रजा-मंडल को लड़नी पड़ी या जयपुर में जैसी लड़ाई 
अती हुई दीवती है, उसका मुख्य कारण तो यह हैँ कि वहां सारा शासन 
अंग्रेजों के हथ में है; परंतु जहां हिंदुस्तानियों के हाथ में शासन-सूत्र है 
वहां यदि लोगों को उनके खिलाफ लड़ना पड़े तो उसे देखकर हम लोगों को 
बड़ा दुख होता है । 
मेवाड़ के कार्यकर्ताओं से मेरा पहले का संपके और परिचय हैँ और 
श्री ध्मंनारायगजी से भो थोड़ा संबंध मेरा आग्रा है। उनके स्वाय 
पिता सर सुखदेवप्रसादजी से तो मेरा खूब परिचय हो गया था, जिसकी 
शुरुआत आप ही के द्वारा हुई थी। और यदि वह आज होते तो में उनसे मिल- 
कर इस मामले को जल्दी निबटा लेने की आशा रखता था। यों तो श्री धर्मे- 
नारायणजी को भी मेंने एक-दो पत्र लिखे हें; परंतु कहीं मिलने का मौका 
नहीं आया, जिससे में उन्हें अपनी सब बातें विस्तार से समझा पता | अब तो 
जयपुर-सरकार के द्वारा मुझपर जयपुर-राज्य में आने की रोक लगा देने के 
कारंण मेरा अपना सारा ध्यान जयपुर की तरफ लग रहा हैं। इससे पं० धर्म- 

नारायणजी से मिलने का अवसर और भी कम आता दीखता है। अतएव इस 
मामले में अब आपकी मदद की जरूरत है। में चाहता हूं कि आप जल्द ही 
मौका निकालकर कहीं किसी जगह पं. धर्मनारायणजी से मिलें और समझावें 
कि इतनी मामूली बात पर वहां लड़ाई होने देना किसी तरह मुनासिब नहीं 
हैं। जबकि बाज-बाज रियासतों में उत्तरदायी शासन की मांगें पूरी की जा 
रही हैं और प्रजा-मंडल तो बीसियों रियासतों में---राजपुताना और मध्य- 
भारत की भी कई रियासतों में--धड़लले से काम कर रहे हें, तब मेवाड में 
प्रजा-मंडल पर रुकावट रहना किसी तरह राज्य को शोभा नहीं देता । हम 
लोग चाहते हें कि राज्य इस बदनामी से बचे और मेवाड़ के कार्यकर्ताओं 
की शक्तियां लड़ाई से हटवार रचनात्मक कामों में लगें। जिन रियासतों में 
हिंदुस्तानी अधिकारी हैं वहां तो कोई लड़ाई का मौका आना ही न चाहिए। 
कांग्रेस और खासकर मह/।त्माजी का भाव तो देशी रण्यों के प्रति मित्रता 
का ही हैं। इसलिए यह और भी जरूरी हो जाता हूँ कि मेवाड़-जेसी रियासत 
में लड़ाई का कोई कारण न रहने दिया जाय। चूंकि आपका संबंध भी स्व० 
सर सुखदेवप्रसादजी से बहुत था और धर्मनारायणजी से भी होगा ही-- 
इसलिए मेने खास तौर पर आपको तकलीफ दी हैँ । जयपुर-राज्य में ऐसी 
परिस्थिति पैदा हो रही हूँ कि शायद मे थोड़े ही दिन बाहर रह सकू । अतएव 
इस विवय में आपकी कोशिशों का नतीजा यदि मुझे जल्दी ही मालम हो 
जाय तो अच्छा । 
आशा दे आपका स्वास्थ्य अच्छा रहता होगा। 
जमनालाल बजाज के वंदेमातरम 


मध्य भारत 
( इंदौर ) 
: छद६ : 

हंदोर २०-१०-३९ 

श्रीमान सेठ जमनालालजी बजाज, 
सादर वंदेमातरम्‌। स्थानीय खादी-भंडार में पू. महात्मा गांधी की ७१वीं 
वर्षगांठ के उपलक्ष में इस वर्ष गांधी-मास तारीख १० सितंबर से १० अक्तूबर 
१९३९ तक मनाया । उसमें होल्कर राज्य प्रजा-संघ ने भी अपना हाथ 
बंटाकर पूर्ण सहयोग दिया। सर्वप्रथम इस संघ ने १० सितंबर से १७ सितं- 
बर तक गांधी-सप्ताह मनाया, जिसमें प्रभात-फेरी, खादी-फेरी, आम सभा 
और हुंडियों की बिक्री की। इस सप्ताह में हुंडियां और खादी करीब 
५०० से अधिक की बिकीं। परचात श्रीमंत होल्कर नरेश का जन्मदिन इसी 
मास में २४ सितंबर को आ जाने से, चूंकि उन्हें स्वदेशी से प्रेम हे, अतएव 
उसके उपलक्ष में ५ अक्तूबर से ११ अक्तूबर १९३९ तक खादी-प्रदर्शिनी करने 
का संघ ने निश्चय किया । जनता का विशेष आग्रह रहने पर प्रदर्शिनी का 
समय बाद में ४ दिन और बढ़ा दिया गया था। बरसात के भय से रक्षा पाने 
तथा खर्च की बचत की गरज से प्रदर्शनी स्थानीय टाउनहाल में की थी । 
प्रदशिनी के खास-खास कार्यों में होल्कर सरकार से सहयोग और सह।यताएं 
ययासमय प्राप्त हुई | प्रदर्शिनी का उद्घाटन श्रीमान एम. एम. रशीद खां 
साहब, गृहसचिव होल्कर स्टेट, के हाथों कराया गया था। श्री रशीदसाहब ने 
अपने भाषण में गृह-उद्योग को होल्कर सरकार द्वारा अधिक उत्तेजन देने की 
मीति रखने का आश्वासन दिया। राज्य के प्रधानमंत्री तथा अन्य मंत्री एवं 
उच्चा धकारियों ने प्रदर्शनी में पधारकर खादी खरीदी । बगर के प्रतिष्ठित 
सेठ-साहकारों ने भी अपना पूर्ण योग दिया। प्रदर्शिनी में बिकी खादी में सबसे 
अधिक खरीदी श्रीमान रा. ब. राज्य-भूषण सेठ हीरालालजी साहब ने की, 

जिनसे आप परिचित हैं ही। आपने गांधी-मास के प्रथम सप्ताह भर तो शुद्ध 
खादी ही पहनने का एहद किया था। इतना ही नहीं आपने मोटर में घुम- 
घूमकर खादी फेरी की तथा हुंडियां भी बेचीं । 

खादी-प्रद्शिनी में करीब ७५ हजार जनता ने आकर भाग लिया, 
जिसमें स्त्रियों की संख्या भी काफी रही। ९-१०-३९ को खास 
महिला-दिवस रखा था। उस दिन ५०० ) से अधिक की बिक्री हुई और स्त्रियों 
की भीड़ भी काफी रही। स्त्रियों की आम सभा भी उसी दिन की' 
गई जिसमें सौ. मंजुलाबाई वागले बी. ए. के नेतृत्व में सौ. कमलाबाई सा. 
किबे का खादी के महत्व' पर समयानुकूल रोचक एवं प्रभावशाली भाषण 
हुआ। 

इस खादी-प्रदर्शिनी में ४९३२-४-६ की खादी बिकी । प्रदर्शिनी में 
स्थानीय खादी-भंडार की तथा दोगांव-ग्राम (होल्कर स्टेट) की ऊनी, 
सूती, रेशम खादी रखी, गई थी । प्रदर्शिनी के समय भीलाश्रम पांच पिपलल्‍्या 
(होल्कर स्टेट) के बालकों की कताई, बुनाई, धुनाई आदि के प्रयोग भी 
रोचक रूप से दिखाये गये। साथ ही आदशे भीलाश्रम निमखेड़ा (धार स्टेट ) 
के बने हुए शुद्ध कागज के लिफाफे और ब्लाटिग पेपर भी रखे गये थे, जो जनता 
द्वारा खूब पसंद किये गये । इस प्रकार दरिद्रनारायण की पूजा का संदेश 
इंदौर के प्रत्येक नागरिक के घर पर पहुंचाया गया है । 

जनता व सरकार के सहयोग से संघ की आयोजित प्रदर्शिनी सफल हुई । 
आपकी कृपा से भविष्य में संघ जनहिता्थ विशेष सेवा करे--ऐसा आदेश 
प्रदान करें, यही नगर निवेदन हे । 

अ. भा. च. संघ द्वारा प्रमाणित खादी की आयात पर सरकार में 
की जानेवाली चुंगी की माफी मिलने के लिए श्री होल्कर राज्य प्रजा संघ 
भरसक प्रयत्न कर रहा है और उसमें सफलता पाने के हेतु आपकी सहानु- 
भूतिपूर्ण सहायता की आशा करता है ? इति शुभम्‌। 

भवदीय विनीत 
भाई कोतवाल 

४ 3७ : 
वर्धा, २०-१ १-३७ 
"प्रिय श्री जड़ियाजी, 
वंदे। आपका पत्र तथा साथ के कागजात मिले। इंदौर राज्य में 
प्रजा-मंडल बन गया हैं, यह जानकर संतोष हुआ । यदि जिम्मेदारी और 
समझदारी के साथ काम किया गया तो प्रजा-मंडल की प्रगति होने में संदेह 
नहीं है । 
प्रजा-मंडल ने सभा-बंदी के कानून की पाबंदी हटाने का आंदोलन 
उठाया है । यह आपके पत्र से मालम हुआ। मेरी राय में किसी भी सुव्यवस्थित 
ओर प्रगतिशील राज्य का यह लक्षण है कि वहां जनता को प्रारम्भिक अधि- 
कार प्राप्त हों। सभा करने की स्वतंत्रता जनता और नागरिकों का प्राथमिक 
अधिकार है। यह सचमुच दुख की बात हैँ कि इंदौर में अभी तक सभा-बंदी- 
कान्‌न की जरूरत समझी जा रही है। तमाम इंदौरवासियों का यह कतेंव्य 
है कि ऐसी स्थिति पैदा करें जिससे यह कानून हट जाय। यह इंदौरवासियों 
के ही सहयोग से हो सकता है । बाहरी लोगों की सहायता इसमें बहुत उपयोगी 
'साबित न होगी । 
इंदौर को में एक प्रगतिशील राज्य मानता हूं और मुझे आशा हू 
कि वहां के प्रगति-प्रिय नरेश और प्रधान-गण जनता की मांग पर यथोचित 
ध्यान देंगे। श्रीमंत इंदौर-नरेश हाल ही में स्वतंत्र देशों की यात्रा करके 
आये हूँ और उन्हें जनता की इस मांग के औचित्य को समझने में देर न लगेगी। 
जमसनालाल बजाज के वंदेमातरम्‌ 


: ७८ : 
इंदोर ११-५-४ १ 
पूज्य श्री भाईजी, 
सा. प्रणाम । कल बंबई के पते पर आपको एक तार दिया था और आज 
भी उसी पते पर एक पत्र दिया हें । हम लोगों ने पहले तो राजकुमारीजी 

(अमृतकौर ) से विनती की थी कि वे हमारी परिषद्‌ का उद्घाटन करें। 
परंतु उन्हें और पृ. बापूजी को लगा कि यहां की धूप शायद उन्हें बर्दाश्त न 
होगी । उनकी तंदुरुस्‍्ती भी कुछ कमजोर ही रहा करती है। अतः पू. बापू ने 
सुझाया कि हम लोग आपसे विनती करें। तदनुसार आपके लिए पहले राज्य 

से इजाजत ली और उसके मिलने पर आपको कल ही तार दिया । 
इस समय आपका इंदोर आना बड़ा मददगार हो सकता है। में परि- 
स्थिति नीचे लिखता हूं । पिछले वर्ष की हड़ताल के समय से राज्याधिकारी 
ओर लोक-सेवकों के आपसी तालकात में बड़ा फर्क आ गया हैं। उसी समय 
यहां के मंत्रिमंडल में भी परिवर्तन हुआ | कई कारणों से वह इंदौर में स्वागत 
योग्य चीज नहीं समझी गई। राज्य में और अखबारों में उसके खिलाफ काफी 
प्रचार हुआ। इससे मंत्रिमंडल चिढ़ा। उसे लगा कि इस सब प्रचार की जड़ 
में प्रजा-मण्डल है । अतः उन्होंने एक तरफ प्रजा-मंडल को दबाना शुरू किया 
और दूसरी तरफ स्थानीय सेठ-साहुकार और जागी रदारों को बगल में लेकर 
प्रतिस्पर्धी संस्था स्थापित की । जब कटुता बढ़ती गई तब आपको और 
राजकुमारीजी को बुलाने की कोशिश हुई । राजकुमारीजी आई और उनके 
प्रयत्नों से वातावरण कुछ साफ हुआ । प्रजा-मंडल-पत्रिका भी निकलने 

छगी। इससे प्रजा-मंडल का जोर और विस्तार फिर बढ़ने लगा। 
वेसे तो हम लोग काफी सोच-समझकर काम करना चाहते हैं, परंतु 
धआापके आने से ओर भी सहायता मिलेगी । अत: जरूर आने की कृपा करें। 
बेजनाथ महोदय 


(ग्वालियर ) 


:* छ९ : 

बंबई २२-२-२८ 
'श्लीमंत सरदार आंग्रे साहब, 
१९ मार्च का कृपापत्र वर्धा से लौटकर यहां मिला । आपके इस प्रेम- 


"पूर्ण निमंत्रण के लिए मैं आपका कृतज्ञ हूं । मुझे बड़ी खुशी होती, यदि में 

हस शुभ अवसर से लाभ उठाकर ग्वालियर आ पाता, परंतु खेद है कि मेरी 
बंगाल-यात्रा आगामी ५ अप्रैल से निश्चित हो चुकी है और समाचार-पत्रों 
में भी उसकी सूचना छप गई हैं। मेरे साथ अ. भा. चरखा-संघ के और 
भी कई सज्जन रहेंगे। अतएवं उस यात्रा के रहते हुए मेरा ग्वालियर आना 
इस समय असंभव है । इस असमर्थता के लिए कृपया क्षमा कीजिएगा । 

श्रीयुत हरिभाऊजी यहीं हैं। मेरी बातचीत उनसे हुई हैं । समय वास्तव 
में अब बहुत थोड़ा रह गया है, फिर भी उनसे हो सका तो वह यहां से तथा 
राजपूताने से कुछ खादी लेकर वहां आने का प्रयत्न करेंगे। आप तो हर 
तरह उनकी सहायता करेंगे ही । 

इलाहाबादवालों को इस संबंध में लिखने की कुछ आवश्यकता नहीं 
मालम होती, क्‍योंकि हमारी' प्रांत-रचना में ग्वालियर राजपूृताना के 
अंदर माना गया हैं। 

विशेष कृपा । 

जमनालाल बजाज के वंदेमातरम 


इंदोर २२-१-२६ 

मान्यवर भाईजी, 
मेंने आपको लिखा था कि सो. रामेश्वरी और चि. कमला दोनों के ही 
लिए छात्र-वृत्ति की व्यवस्था होनी चाहिए, कारण कि में जल्दी ही मजदूर- 
संघ के कार्य से अलग होनेवाला हूं । यदि बाद में दूसरा कार्य करने लगा और 
इनके व्यय का कुछ भार उठा सका तो में सहर्ष छात्र-वृत्तियों में कमी 
करा दंगा । इसके उत्तर की मेने प्रतीक्षा की, परंतु प्राप्त नहीं हुआ । अभी 
रामेदवरी वर्धा नहीं आ सकेगी, क्योंकि कन्या-विद्यालय बंद हो जाने से 
बहां कमला न रह सकेगी, ऐसा हमारा खयाल हो गया । रामेदवरी को अकेली 
जाना पसंद न आया । परंतु श्रीयुत काशीनाथजी से और श्री हरिभाऊजी 
से मालम हुआ कि महिलाश्रम में लड़कियां रह सकती हें । अत: कमला भी 

जा सकती हैँ और सौ. रामेश्वरी की व्यवस्था भी हो सकती है। कृपया छात्र- 

वृत्तियों के विषय में उत्तर दीजिय कि क्‍या व्यवस्था हो सकेगी। मुझे आशा 

हैं, आप अवश्य दोनों के लिए छात्र-वृत्तियों .की व्यवस्था करने की कृपा 
कर देंगे। 

आपका, 

गोपीकृष्ण विजयवर्गोय 


री 


वर्षा, २३-४-४ १ 
श्रीमान्‌ तख्तमलूजी साहब, 
आपका १४-४-४१ का क्ृपा-पत्र मिला । मैंने कागज के संबंध में 
श्री बाबू रूपनारायणजी से पत्र-व्यवहार करने के लिए कहा था; परंतु 
बहुत संभव है नाम लिखने में कोई गड़बड़ हो गई हो। मेंने बाबू रूपन|रायणजी 
को लिख दिया हैं । वे आपको इस संबंध में पूरी जानकारी लिखेंगे। 
देहाती उद्योगों की उन्नति करके ग्रामीण जनता में आत्म-विश्वास निर्माण 
करने का कार्य आप जिस लगन से कर रहे हें वह सराहनीय है । मु॒लसे और 
कोई सेवा इस सिलसिले में की जा सके तो मुझे खुशी होगी । पत्र दें । कृपा 
रखें । 


जमनालाल बजाज के वंदेमातरम 


(रीवां) 


: ८२ : 
वर्धा, ३०-७-३८ 
प्रिय अवधेशप्रतापसिहजी, 
आपने सोहावल-गोलीकाण्ड के संबंध में जो बातें हम लोगों को याने 
मुझे, सरदार वल्लभभाई व राजेंद्रबाबू को बतलाई हैं, अगर यह सच हों तो 

सचमुच वह बहुत ही भयंकर है । आप पूरी चौकसी कर अपना इतमिनान 
होने पर सही रिपोर्ट हम लोगों के पास भेजें ताकि इस घटना पर भली प्रकार 
विचार किया जा सके। 
जमनालाल बजाज का वंदेमातरम्‌ 
: ८३: 


इलाहाबाद, ६-६-३८ 

सेठ जमनालालजी, 

प्रणाम। आप संभवतः यह जानते ही हूँ कि में मध्यभारत की' देशी 
रियासत रीवां का रहनेवाला हूं और अपने राजनेतिक कामों के कारण आज 
१४ वर्षो से वहां से निर्वासित हूं । प्रथम १२ वर्ष तक मुझे अपने माता-पिता 
के दर्शन भी दुलेभ थे कितु इधर २ साल से वे लोग मेरे पास यहां इ ॥हाबाद 
भाने-जाने लगे । 

तारीख १५ मई को मेरे पिताजी का यहां स्वगंवास हो गया । वे ८-१० 
दिन पहले मुझसे मिलने के लिए यहां आये थे और उसपर भी उनके अंतिम 
संस्कारों को उनके और अपने जन्मस्थान पर करने के लिए मुझे रीवां राज्य 
के अंदर आने की इजाजत नहीं मिली । बात यह हैं कि आज तक न तो मुझे 
कोई अपराध बतलाया गया और न उस हुक्म की कि जिसके द्वारा में निर्वा- 
सित किया गया हूं, नकल ही मिली है । 

मेरे पिताजी एक बड़ी जागीर छोड़ गये हें । मेरी माताजी की यह इच्छा 
हूँ कि उनके अंत समय में में उनकी सेवा ही में रहूं। ओर इसलिए में यह चाहता 
हूं कि में अपनी जन्मभूमि में जाऊं और जब-जब कांग्रेस-कार्यो से फुरसत मिले, 
तब अपनी पूजनीया माता की सेवा भी करूँ। 

अब आप बतलायें कि में क्या करूं ? में इस संबंध में आपसे परामश्शे 
करने स्वयं आता कितु तीन मास से में बीमार हूं और घर के बाहर निकलने 
के योग्य नहीं हूं; इससे यह पत्र लिख रहा हूं। अगर आज भी कांग्रेस-सेवकों पर 
इस प्रकार का जुल्म कोई राजा कर सके, तो यह भाइ्चयं की बात है। आप 
इस संबंध में रीवां महाराज को पत्र लिखकर या समाचारपत्रों में अपना 

स्टेटमेंट निकालकर बहुत-कुछ सहायता इस मौके पर कर सकते हें । इसी 
श्ञाद्य से यह पत्र सेवा में भेज रहा हूं। कृपया बतलावें कि में क्या करूं ? 
आपका, 
नमंदाप्रसाद सिह 
$:टेडे 2; 
इलाहाबाद, १०-९-३८ 
प्रिय भाईसाहब सेठ जमनालालजी बजाज, 
लगभग तीन मास हुए होंगे जब आपने मेरे संबंध में रीवां दरबार 
को लिखा था और उसकी प्रति मेरे पास भी भेजी थी। कितु अबतक में 
आपकी इस कृपा के लिए धन्यवाद न दे सका । इसका कारण यह था कि में इस 
प्रतीक्षा में था कि रीवां में परिस्थिति क्या रूप धारण करती है, इसका मुझे 
निश्चित रूप से पता चल जाय, तब आपको लिखूं। आशा हूं, विलंब के लिए 
आप मुझे क्षमा करेंगे । 
आपको ज्ञात ही है कि पं. जवाहरलालजी ने विदेश जाने के पूर्व रीवां 
दरबार को मेरे संबंध में एक पत्र लिखा था, और उसके बाद ही आपने भी 
कृपा करके इस संबंध में लिखा । इसी बीच में सरदार वल्लभभाई 
पटेल ने भी बघेलखंड कांग्रेस कमेटी को मेरे बारे में लिखा । इनसब पत्रों का 
यह असर हुआ कि मेरे रीवां जाने पर जो प्रतिबंध लगा था वह उठा लिया गया 
ओर १४ साल के राज्य-निर्वासन के बाद पुन: में अपनी जन्मभूमि देख सका । 
४ जुलाई को में वहां गया था । 
मेरे वहां पहुंचने पर कई स्थानों पर अत्यंत ही आदर ओर प्रेम के साथ 
मेरी अग॒वानी की गई। मेरे रीवां आने के संबंध में जो समाचार लीडर में 
प्रकाशित हुआ है, उसकी नकल इस पत्र के साथ भेज रहा हूं । श्री चितामणि 
साहब की मेहरबानी के कारण लीडर का एक खास संवाददाता भी मेरे साथ 
रीवां गया था। 
बहां मेरा जो स्वागत किया गया वह मेरे व्यक्तित्व का नहीं किंतु 
कांग्रेस की जो सेवा में कर रहा हूं, उसका था। रिपोर्ट से आपको यह भी पता 

चलेगा कि में अपनी जागीर के संबंध में क्या करने का विचार कर रहा हूं 
भौर इस.प्रकार यह साबित कर देना चाहता हूं कि एक कांग्रेसी जमींदार 
क्या कर सकता हैं । 
मेरी भोमिक पैतृक संपत्ति का प्रशन अभीतक विचाराधीन हे । दरबार ने 
अबतक मुझे अपने स्वर्गीय पिता का उत्तराधिकारी नहीं बनाया है । दरबार 
मुझसे यह शर्तं चाहता था कि में किसी प्रकार का राजनंतिक कार्य राज्य के 
अंदर न करू और शासन-प्रबंध में उनकी सहायता करू और अंत में इस 
बात पर जोर दिया गया कि में अपने इलाके में पंचायत-शासन न स्थापित 
करूं जेसा कि मेंने अपने वक्‍तव्य में कहा है और साथ में लगी हुई रिपोर्ट से 
आप देखेंगे। कितु मेने किसी प्रकार की शर्ते कबूल करने से इनकार कर दिया। 
मेंने उन लोगों से कहा कि एक कांग्रेसी के नाते तो में सार्वजनिक कामों को 
अवश्य करूंगा। वर्तमान स्थिति में में निश्चित रूप से कुछ नहीं कह सकता कि 
यह मामला किस ओर पलटा खायगा, कितु आशा है कि संभवत: दरबार मेरी 
जागीर का प्रश्न मेरे ही पक्ष में तय करंगी । पूर्ण रूप से मामला तय हो जाने 
पर में पुन: आपको सूचित करूंगा । यह सब आप लोगों की कृपा का फल हैं 
ओर में पुनः: आपको इसके लिए हादिक धन्यवाद देता हूं। यदि आपका सह- 
योग न प्राप्त होता तो यह मामला इतना सुलभ न होता । 
आपका, 
नमंदाप्रसादसिह 


राजस्थान 
(अलवर ) 
४ ््प ह 
अलवर, ५-६०४ ० 

श्रद्धेय सेठजी, 

सादर वंदे । जयपुर में अलवर के संबंध में बातचीत करते समय 
जाहिर किया था कि चीफ मिनिस्टरसाहब से प्रजा-मंडल की रजिस्ट्री के 
संबंध में लिखा-पढ़ी हो रही हैं। चीफ मिनिस्टरसाहब का आबू से पत्र आ 
गया हैं । उसमें उन्होंने प्रजा-मंडल का उद्देश्य उत्तरदायी शासन मानने से 
इंकार करते हुए लिखा हैँ कि प्रजा-मंडल का उद्देश्य यदि “प्रोग्रेसिव एसो- 
सियेशन आफ दि पीपुल विथ दि एडमिनिस्ट्रेशन आफ दि स्टेट” हो तो रजिस्ट्री 
की जा सकती है । हमने इस पत्र का जो उत्तर भेजा हैं उसकी नकल इस पत्र 
के साथ हैं । 

में यह उचित समझता हूं कि अब आइंदा से प्रजा-मंडल की रजिस्ट्री 
के संबंध में लिखा-पढ़ी आपकी राय से की' जाय | इसलिए हमारे तीन पत्रों 
की कापी तथा चीफ मिनिस्टर के दोनों पत्रों की कापी भी आपके पास भेज 
रहा हूं, ताकि आप भी स्थिति से पूर्णतया परिचित रह सकें । 

आशा है, आप इस संबंध में उचित नेतृत्व प्रदान करेंगे । 
आपका, 
भो लानाथ मास्टर 
श्र 

अलवर, २०८०४ ७ 
पूज्य सेठजी, 

सादर वंदे । अलवर राज्य प्रजा-मंडल की रजिस्ट्री मी अगस्त मास 
में उसके संशोधित उद्देश्य “दि प्रोग्रेसिव एसोशियेशन आफ पीपुल विद 

दि एडमिनिस्ट्रेशन आफ दि स्टेट” के साथ हो गई है । मेने मोदी नत्य्रामजी 
के साथ जयपुर में अधिवेशन के समय आपसे मुलाकात करते समय चीफ 
मिनिस्टरसाहद का पत्र दिखाया था। उसमें भी उन्होंने इसी शब्दावली 
पर जोर दिया था। इसके बाद का पत्र-व्यवहार आपकी सेवा में बंबई के 
पते पर भेजा गया था, परंतु कोई उत्तर नहीं मिला | लेकिन वह बात 
इन पत्रों से साफ जाहिर हैँ कि वे अपने ही शब्दों पर अड़े रहे । इन्हीं दिनों में 
पूज्य महात्माजी का भी पत्र आ गया, जिसमें उन्होंने पिछले पत्रों के हवाले 
पर अलवर के हालात पूछे थे। उनकी सेवा में सारा पत्र-व्यवहार भेज दिया 
और उनकी आज्ञा प्राप्त कर ली कि यदि प्रजा का बल प्रजा-मंडल की 
रजिस्ट्री कराने के बाद बढ़ता जान पड़े तो प्रजा-मंडल की रजिस्ट्री करा ली 
जाय। क्‍ 
इसपर संशोधित उद्देश्य के साथ प्रजा-मंडल की रजिस्ट्री हो गई है । 
अन्य शर्तें बाहर से संबंध, पदाधिकारियों और झंडे आदि की व॑सी ही हैं जैसी 
भनन्‍्य जगहों पर हें। 

प्रजा-मंडल की रजिस्ट्री के बाद मेंबर बनाने में सुविधा हो ही गई है 
ओर मेंबरों की संख्या भी बढ रही हे । कृपया आशीर्वाद दीजिये कि अलवर 
राज्य प्रजा-मंडल भी अपने उदृश्यों में सफल होकर जनता की सच्चे मानो में 
सेवा करनेवाली संस्था बन सके । हमें तो आप-जसे तपस्वी नेताओं के ही 
आशीर्वाद का सहारा है। अलवरवाले आपके इन वचनों के लिए बड़े कृतज्ञ 
हेँ कि आप अलव रवालों से दूर नहीं हैं । इसी भांति कृपा-भाव बनाये रखें। 

अंत में यह भी' निवेदन करूंगा कि यदि प्रजा-मंडल को प्रोग्राम-संबंधी 
सलाह आपकी ओर से दी जायगी तो हम आपके बड़े कृतज्ञ होंगे। मेंने अखिल 
भारतीय देशी राज्य प्रजा-परिषद्‌ का पूना का प्रस्ताव पढ़ा है । उसमें जो 
ऐसी रियासतों का ध्यान रखा गया हैँ, जहांपर अभी प्रजा-मंडलों ने, जोर 
नहीं पकड़ा है, काफी प्रेरणा देनेवाला है। इससे हमारे-जैसे भाइयों को भी 
आपके नेतृत्व के मिलने की आशा होती है । और यह भी प्रकट होता हूँ कि 
भाप पिछड़े हुए रियासती भाइयों को भूले नहीं हें । 

अंत में फिर निवेदन है कि अलवर को भी आपका संरक्षण प्राप्त 


होगा। 
आपका, 
भोलानाथ मास्टर 
: ८७: 
अलूघर, १२-५-४ ९१ 
पूज्य सेठजी, 


सादर वंदे । कारावास से छूटने के शुभ समाचार पत्रों द्वारा ज्ञात 
हुए । परंतु आपका स्वास्थ्य गिरा हुआ है, यह जानकर बड़ी चिता हुईं । 
एक-दो दिन बाद यह खबर पाकर कि चिता की बात नहीं है, मन को तसलल्‍्ली' 
हुई | हम सब भी आपके शीघ्र स्वास्थ्य-लाभ की शुभ कामना करते रहे 


थ्हे, 


द्द्‌ं। ॥ 
अलवर राज्य-प्रजा-मंडल भी आपकी कृपा से दिनोंदिन उन्नति कर 
रहा हैं । हाल ही में १ और २ जून, ४१ को प्रजा-मंडल की तरफ से जगीर 
माफी-प्रजा-कांफ्रेंस हुई थी जो बड़ी सफल रही । इस सभा में जागीर-माफी 
के गांवों में बिस्वेदारी हक्‌क की मांग की गई थी। अब इस मांग को मंजूर 
कराने का उद्योग किया जायगा। आशा हैं, आपकी कृपा तथा आशीर्वाद से 
हम सफल होंगे। जयपुर से भी इस कांफ्रेंस में लादरामजी जोशी, टीकारामजी 
पालीवाल और वी रेंद्रजी आदि पधारे थे । 

में हाल ही में जयपुर से स्वयंसेवक-सम्मेलन से लौटा हूं। श्री शास्त्रीजी, 
जोशीजी, हरलालसिह जी आदि आपसे मुलाकात करने वर्धा पधारे हैं। 

इस अवसर पर भरतपुर के कार्यकर्त्ता भी जयपुर पधारे थे। श्री जोशीजी 
के सुझाव के मुताबिक अलवर में ही जागी र-माफी-प्रजा-कांफ्रेंस के अवसर पर 
यह तय हुआ था कि राजपूताने की रियासतों का संगठन किया जाय। इसपर 
आगे बढ़ाने के लिए जयपुर में श्री शास्त्रीजी की उपस्थिति में खूब दिल खोलकर 
बातचीत हुई है । सरसरी तौर से यह विचार किया गया है कि जो रियासतें 
संगठन में आना चाहें उनसे संपर्क बढ़ाया जाय और उनके सम्मेलन आदि 

में भी शामिल होता चाहिए । लेकिन इस प्रस्ताव को मूत रूप देने के विषय 
को अभी छोड़ दिया गया है । आगे बातचीत बढ़ाने का काम श्री शास्त्रीजी 
ने अपने हाथों में ले लिया हैं । 
मुझे आशा हैं कि इस निश्चय पर श्री शास्त्रीजी आपका आशीर्वाद 
प्राप्त करेंगे। 
जागी र-माफी-प्रजा-कांफ्रेंस के भाषण पहले ही सेवा में भेज चुका हूं । 
आपका, 
भोलानाथ मास्टर 
(मंत्री राज्य-प्रजा-मंडल ) 
हर्ट 
सेवाग्राम, १८-६-४१ 
प्रिय श्री भोलानाथजी, 
आपका १२-६-४१ का पत्र मिला। श्री शास्त्रीजी यहां आये थे, 
तब उनसे भी इस संबंध में बात हुई थी । आप लोग इस संबंध में कोई प्रयत्न 
क्र सके तो उससे शायद कुछ लाभ होगा ही । मेरे खयाल से रचनात्मक 
कार्यक्रम का संगठन हरएक रियासत में अधिक बढ़ना चाहिए । मुझे तो 
इस समय केवल स्वास्थ्य-सुधार की ओर अपना ध्यान देना पड़ रहा हैं । 
इसलिए खेद हे कि में खुद तो इस संबंध में कुछ नहीं कर सकूंगा । 
जमनालाल बजाज के वंदेमातरम 


अलवर, २४-१०-४ १ 

पृज्य सेठजी, 
सादर वंदे । आपके आशीर्वाद से खादी-ग्रामोद्योग-प्रदशिनी को अभूत- 
पूव सफलता मिली । इन दिनों में प्रजा-मंडल का अधिकारियों से अच्छा 
संबंध रहा; लेकिन यह सब इसलिए हो सका कि अलवर के वर्तमान चीफ 

मिनिस्टर मेजर हार्वे एक अच्छे स्वभाव के अंग्रेज साबित हुए । उन्होंने अपनी 
उदारता से कई दफा संघर्ष की नौबत आने पर टाल दी। 

लेकिन अफसोस है कि दिसंबर के पहले हफ्ते से यह मालवा के रेजी- 
डेंट होकर जा रहे हें । इनकी जगह नागपुर से सी. पी. सरकार के रिवेन्यू 
मंत्री श्री कुंजबिहारीलालजी सेठ आई. सी. एस. आ रहे हैं । इनके आने से 
पहले यह जान लेना जरूरी भी हैँ कि यह किस मिजाज के व्यक्ति हें । इसलिए 
आपको कष्ट दे रहा हूं कि कृपा करके किन्‍्हीं जरियों से यह मालूम करवा दे 
कि ये कुंजबिहारीलालूजी किस किस्म के आदमी हें, ताकि हम भी अपनी 
नीति उसीके अनुसार बना लें। 

राजपूताने में अभी इस प्रकार की नीति काम में लेना मेरी तुच्छ राय 
में ठीक है, क्योंकि व्यक्तियों को समझने में गलती करने से तथा उनकी 
व्यक्तिगत आलोचना करने से भी कभी-कभी कठिनाई उपस्थित हो जाती 
हे 

आपने जयपुर-प्रजा-मंडल के दूसरे अधिवेशन के अवसर पर जयपुर में 
भी मुझे ऐसी सलाह भी दी थी और साथ ही यह भी विश्वास दिलाया था कि 
में ऐसे कार्य में आप लोगों की मदद कर सकूं । इसलिए आपको कष्ट दे रहा 
हूं । कृपया आप क्षमा करेंगे। 

अलवर एक बहुत ही पिछड़ी और साधनहीन जगह हैं । इसपर भी 


पूव॑वत्‌ ही कृपा बनाये रहें । 
आपका, 
भोरानाथ मास्टर 
: ९० : 
अलवर, २३-८-२६ 
श्रीमान्‌ महोदय मु 
प्रणाम । कृपापन्र ता. २० का आया, कृतार्थ हुआ । 
आपने सीनियर आफिसरी के लिए मेरी राय पूछी व किसी तजुबेंकार 
रिटायडें व्यक्ति के लिए सूचना की सो मेंने सोचा | मेरी समझ में तो राय- 


साहब पंडित जगतनारायणजी भागंव इस पद के लिए ठीक होंगे। यह पहले 


११० पत्र-य्यवहार 


अजमेर में तहसीलदार थे, फिर बुंदेलखण्ड में बेरिकसाहब ने उन्हें बुला 
लिया सो वहां बावनी के राज्य का प्रबंध बहुत ही अच्छा किया। गवनंमेंट 
से प्रशंसा हुई । फिर ग्वालियर में मेरे जमाने में रेव्यनू बोर्ड के सदस्य व सर- 
सूबा रहे । फिर खुद इस्तीफा देकर चले आये । कुछ दिन देवगढ़ में भी दीवान' 
रहे। देवगढ़ में ठिकाना है। रेजीनाल्ड साहब भी उनको खूब जानते हैं और 
उनको कुछ काम देना चाहते हें । 
यह मेरे दोस्त बाब्‌ रामजीवन के पुत्र हें। रामजीवनजी शाहपुरा 
राज्य के दीवान थे | बहुत अच्छा काम किया । वहां जगतनारायण प्राइवेट 
सेक्रेटरी व महाराज कुमारी के गाजियन थे। निहायत ईमानदार, सादा चाल 
के व मेहनती हें । 
दूसरा और इस वक्‍त निगाह में कोई नहीं । सिर्फ एक रघुबरदयाल- 
जी बी. ए. एल. एल. बी. अभी खेतड़ी में जुडीशियल मेंबर हें। यह 
पहले उदयपुर में सदर मजिस्ट्रेट व सिविल कोर्ट के सदर अफसर बहुत 
अरसे तक रहे। मेरे कुटंब में भतीजे होते हैं। मेरी सिफारिश पर महाराजा- 
साहब ने उनको लिया था। उसके पहले ए. जी. जी. बड़े साहब के वाल्टर 
और राणा के सेक्रेटरी रह चुके थे । उदयपुर १५-१६ वर्ष रहे । वहां उनकी 
बहू व कई लड़के एक साथ प्लेग में मर गये, सो जी उचटा और चले आये | 
फिर पालमपुर दरबार के वकील होकर जोधपुर वकील-पंचायत में रहे । 
वहां से दीवान होकर चले गये । अब खेतड़ी में जुडीशियल आफिसर हैं। 
अब ५३-५४ वर्ष की उम्र है । नेकनाम हैं, होशियार हूँ । पत्र दिलावें। 
आपका, 
ह्यामसुंदरलाल 
(उदयपुर ) 
हे : ९१: 
अनंतपुर २१-४-३५ 
श्रीमान सेठसाहबजी, 
सादर वंदे । बिजौलिया खादी-कार्य के संबंध में हम आपसे 
निवेदन करना चाहते हूँ । पहले जो वहां खादी-कार्य हुआ उससे तो आप 

पूरी तरह परिचित होंगे । वहां का कार्य अधूरा ही छोड़कर भाई श्री जेठा- 
लालजी यहां अनंतपुर आ गये कितु वहांपर सूत औसत से ५-६ नंबर 
से आगे नहीं बढ़ सका । चर्खा का सुधार भी यहां जैसा वहां नहीं हो सका 
था । इसी प्रकार पींजन के भी ध्यान देने की बात है । जब सूत की ऐसी 
दशा हू, उस हालत में बुनाई का भी अनुमान लगाया जा सकता हैँ कि वह 
किस प्रकार चाल रह सकती हे । उस समय वहां जो खादी-कार्य हुआ वह 
किसानों के संगठन के बल पर ही हुआ था । खादी-प्रचार-कार्य में भी विशेष 
धक्ति खर्च नहीं हुई, क्योंकि उस समय किसानों में जागृति थी। इसके 
फलस्वरूप लगभग १०० विद्यार्थी बुनना सीख गये थे । इसमें से अधिकांश 
अपने घरों में ही बुनाई का काम करते रहे थे । यह पहले की बात हुई । इसके 
बाद माल जमीन का आंदोलन शुरू हुआ ओर उससे लोगों के पास से जमीन 
छिन गई । इससे लोगों के दिल को बहुत चोट पहुंची और रियासत ने 
काफी दबाव डाला और उस समय बाहरी सहायता का भी विशेष अभाव- 
सा ही रहा । केवल आपकी ओर से अच्छी सहानुभूति रही । अब भी वहां 
का हाल जो एक भाई ने वहां के गांवों में घूमकर फरवरी, ३५ में देखा, उसके 
अतुसार खादी-कार्य अभी मरा नहीं, जीवित दशा में है । बुनकर, जो नये 
सीखे थे, उनमें से ५२ ने खुद का एवं दूसरों का बुना हैँ। पिजनें में 
१६४ घरों में धुतकने का काम हुआ। मर्दों में ७५ प्रतिशत खादी धारी हैं । 
सूत मोटा होने के कारण खादी पहनने में औरतों की संख्या कम हैं। इस 
समय बिजौलिया के ५ जने यहां काय कर रहे हें। हम चाहते हैं कि 
बिजौलिया में ही खादी-कार्य कपास, सूत, पिजाई, बुनाई, रंगाई, छपाई 
आदि का होना आवश्यक हैं। इसपर पूर्णतया विचार करके आप हमें यह 
सूचना देने का कष्ट करें कि खादी-कार्य के संबंध में आपके क्‍या 
विचार हैं । 

आज देश में नये-नये क्षेत्रों में जागृति के प्रयत्न किये जा रहे हैं । वहां 
बिजोलिया जैसे क्षेत्र को, जिसको तैयार करने में कई महान आत्माओं ने 
अत्यधिक कष्ट सहन किये हूँ, इस प्रकार भुलाया न जाय । 

वहां कार्य किया जाय। उसमें हम छोग तन-मन से सेवा सहर्ष करने 
को तंयार हें । 
आशा है, हमारे इस पत्र पर गंभीरतापूर्वक विचार करके इस संबंध 
में आगे के लिए क्‍या करना है, इसका उत्तर कृपया समय निकालकर देने 
का कष्ट स्वीकार करें। 
भवदीय, 
गंगारास, भूधर शर्मा, 
रूपचंद, हेसराज 
: ९२ : 
कांकरोली, १२-१०-३८ 
श्रीमान्‌ आदरणीय सेठजीसाहब, 
सादर वंदे | मेवाड़-प्रजा-मण्डल का प्रशन आपके और हमारे सामने है । 
आंदोलन तो छिड़ ही गया है। आपके उत्तर को अखबारों में पढ़ बहुत लोग 
तैयार हो रहे हैं । 
कल से नाथद्वारे में गिरफ्तारी शुरू हो गई हैँ और पांच गिरफ्तार 
हो चुके हैं । जनता में काफी जोश हूँ । आशा तो है, काफी अच्छी मात्रा में 
जनता साथ देगी । । 
तारीख १० की शाम को नाथद्वारा के कोतवाल ने मुझे बुलाया। प्रजा- 
मंडल के संबंध में करीब डेढ़ घंटे वाद-विवाद हुआ और मेंने उनको खुले 
रूप में कह दिया कि कार्य कल से आरंभ होगा । यह आग सारे मेवाड़ में 
छगी हे, बुझने की नहीं । यदि आपने किसीके हाथ लगाया तो १ के बजाय 
१० ओर नहीं तो साधारण तौर से १ के बदले १० गिरफ्तार होने 
को लोग तैयार हैं । करीब ६० गिरफ्तारी के बाद उदयपुर की जनता काफी 
बच्छी मात्रा में साथ देगी । 
अंदरूनी यह खबर भी लगी हैं कि महाराणासाहब बदनामी से काफी' 
डर गग्मे हें और उन्होंने कुछ कमंचारियों एवं जिलों के एस. पी. को बुलाकर 
यह कहा हईं कि अजमेर जाकर पता लगाओ कि इन लोगों की पीठ पर कौन- 

कौन हैं ? पीठ मजबूत हो तो इनकी शर्तें स्वीकार कर लो और प्रतिबंध 
हटा लो और नहीं तो गिरफ्तारी चाल रखो । 
मेरे कुछ साथी यह कहते हें कि यदि ३००० या ४००० रुपये हों तो 
इस कार्य को अच्छी तरह से चलाया जा सकता है और सारा मेवाड़ हिल 
उठे और आंदोलन प्रबल हो जाय । अतः इस विषय पर आप विचार कर 
उत्तर दें। 
श्री माताजी (श्रीमती जानकीबाईजी) ने भी इस संबंध में काफी 
कहा है और यही अंतिम शब्द हैँ कि इस विषय को हल करना ही सर्वप्रथम. 
हमारी आशा है । 
अत: में आशा करता हूं कि आप अपना उधर का निर्णयकर लौटती 
डाक से या तार द्वारा सूचना देने की कृपा करेंगे। न 
शोष कुशल है। कृपा रहे । में आज रात तक नाथद्वारा वापस जा रहा 
हूं । पता नहीं कि इस बीच में में भी पकड़ लिया जाऊं, तो आप कृपा कर 
इसे प्रबल बनाने में अपनी शक्ति व सहयोग दें । 
* आपका, 
नंदलाल जोशी 
5 के 5 
उदयपुर २८-८-३८ 
श्रीमान्‌ श्रद्धेय सेठ जमनालालजी साहब की सेवा में, 
सादर वंदे। मेवाड़-प्रजा-मण्डल के कार्यकर्ताओं से, जो हाल ही में आपसे 
मिले थे, मालूम हुआ कि आपकी इस कार्य में केवल सहानुभति और सहा- 
यता ही नहीं कितु समय पर अधिक सहयोग भी मिलेगा। यह जानकर 
इमें बहुत आनंद हुआ। साथ ही बहुत प्रेरणा व बड़ी स्फूति भी मिली । 
राजस्थान तो आप ही की ओर देख सकता है। 
मेरे निज के लिए जो आपने सहानुभूति प्रदर्शित की, उसके लिए में 
आपका बहुत ही उपकहत हूं । हीराछालजी शास्त्री से कोई सूचना नहीं 
मिली, वरना में वहां चला जाता। जिस संस्था में में पहले काम करता था 

उसी संस्था ने वापस आग्रहपू्वक बुला लिया, अतः उसीमें काम करने 
लग गया हूं । दो या एक व्यक्ति का यहां रहना भी आवश्यकीय था। 
योग्य सेवा सूचित करें । 
आपका, 
बलवंतासह मेहता 
: ९४: 
उदयपुर, १७-१०-३९ 
श्रद्धेय पूज्य सेठसाहब की सेवा में, 
सादर वंदे । में तारीख २० को मुक्त होकर तारीख २१ को समाड़ा 
से यहां पहुंचा । आते ही गांधी-जयंती के आयोजन में लग गया। श्री म्रेलाल- 
जी बया से मालम हुआ कि आप स्वयं इस अवसर पर यहां पधार रहे हैं । 
अच्छा होता कि आपके दर्शन इस अवसर पर होते । आपके पधारने से हम 
लोगों को बल ही नहीं मिलता, कितु पथ-प्रदर्शन भी मिलता, जिसकी इस 
समय हमको नितांत आवश्यकता हैँ | समाचार-पत्र से माल्म हुआ कि 
आप स्वास्थ्य लाभ के लिए बंबई शीघ्र ही प्रस्थान कर रहे हैं । परमात्मा 
आपको इसमें जल्दी ही सफलता प्रदान करे, यही प्रार्थना हैं । इसके बाद 
आप एक बार निकट भविष्य में इधर अवश्य पधारें। आशा हैँ, इसकी 
सूचना मुझे शी प्र ही मिलेगी । 
युद्ध स्थगित हो जाने पर शांतिकाल में सनिकों की प्रायः जो दशा हो 
जाती है वही हम लोगों की यहां हो गई है । 
जनता में इस आंदोलन से जागृति अवश्य हुई है। यही कारण था कि 
गांधी-जयंती, जो पहली बार मनाई गई थी, काफी सफल रही। भाई 
माणिकलालजी और वेद्य मथुराप्रसादजी अभी जेल ही में हें । उनका स्वास्थ्य 
काफी गिर गया था। अब इलाज से कुछ ठीक हे । कुछ दिनों से दोनों की 
बेड़ियां काट दी गई हैं । प्रतिबंध ज्यों-का-त्यों बना हुआ है। राज्य की' 
मनोवृत्ति में विशेष कोई परिवर्तन नहीं दिखाई पड़ता। अधिकारियों में 
गुटबंदियां हो रही हैं। मेवाड़ी लोग जिम्मेदारी के पदों से हटाये जा रहे हूँ । 

निरंकुशता ओर स्वेच्छाचारिता का दौर-दौरा पृव॑वत्‌ ही है। अस्तु । कुशल 
पत्र से बनुगृहीत करें । 
आपका, 
बलवंतासह मेहता 
$ 
उदयपुर, ८-१०-४१ 
पूज्य सेठसाहब की सेवा में, 
सादर वंदे । कृपा-पत्र आपका आज मिला । मेवाड़-प्रजा-मण्डल का 
अधिवेशन हो और उसके प्राण--आप-न पधारें, यह कंसे हो। यह तो हम 
छोगों के लिए दुख ही नहीं, शर्म की भी बात हूँ । किसी भी अवस्था 
में आपको पधारना होगा । 
अधिवेशन का उद्घाटन आपके करकमलों द्वारा हो यह पहले से ही 
निश्चित था । प्रदर्शिनी के उद्घाटन के लिए पृज्य राजेंद्रबाबू का नाम 
सूचित किया था। 
यदि आपकी स्वीकृति शीघ्र ही नहीं मिली तो हममें से किसीको वहां 
उपस्थित होना होगा । 
संस्था की रजिस्ट्री हो चुकी हैं । विधान की प्रति आपकी सेवा में आज 
की डाक से भेजी हूं । 
विधान के उद्देश्य तथा कार्यक्रम के लिए प्राइम मिनिस्टर से काफी 
बातचीत के बाद आश्वासन ले लिया गया कि इस कार्यक्रम में किसी किस्म 
की अनुचित दस्तंदाजी नहीं की जायगी । विधान खुले अधिवेशन में अब पास 
होगा, अतः इसमें परिवर्तन योग्य कोई सूचना हो तो भिजवा देवें। 
लेजिस्लेटिव एक्ट बनाने के लिए एक कमेटी सरकार की ओर से 
बिठाई गई थी, उसमें प्रजा-मंडल के कार्यकर्ता को लिया गया। यह जो कुछ 
भी बन पाया है, उन्हींके द्वारा प्रजा-मण्डल का प्रयत्न हैं। इसको आलोचना 
के लिए चार महीने की अवधि दी गई हूँ। प्रजा-मण्डल की ओर से क्‍या 
सुझाव पेश करने चाहिए ? 

कक 
राज्य की नीति अबतक वही सहयोग एवं सहानुभूति की रही है । 
समय-समय पर वह सहयोग देता है तथा यहां के रखे हुए सुझावों पर काफी 
विचार किया जाता है। 
आशा है, आपका स्वास्थ्य अब बिल्कुल ठीक होगा। 
आपका, 
बलवंतासह मेहता 
पे 
उदयपुर, २६-७-३६ 
पृज्य श्री जमनालालजी, 
सस्‍्नेह वंदे । आपको कई दिनों से पत्र लिखने की सोच रहा था । 
आपका स्वास्थ्य कैसा हे ? 
में आपको विद्या-भवन के संकट-निवारण की फिर याद दिलाना चाहवा 
हूं । प्रतिमस यह चिता का पहाड़ छाती पर सवार हो जाता हैँ । काम 
उपयोगी और देश के लिए आवश्यक समझ उसको छोड़ भागने को भी जी 
नहीं करता । यह कष्ट तो पुण्य-तप हैं और कदाचित हमारी परीक्षा के 
लिए पवित्र अग्नि हैँ, फिर भी में तो एक छोटा-सा जीव हूं। आप-जेसे 
उत्तम विचारवाले प्रभावशाली मित्र की शरण लेता हूं । आशा तो आपसे 
यही हूँ कि आप सहायता करेंगे। दूर होने से भूल मत जाइये । 
एक तो रामनारायणजी रुइया ट्रस्ट के लिए अब आप कृपया उद्योय 
कीजिये । उस ट्स्ट में अब पंद्रह छाख तक जमा हो गये हें । यदि उसमें 
से सवा दो लाख आप विद्या-भवन को दिला दें तो हम उसकी आधी रकम 
में से हमारा ऋण चुका दें । बाहर से आनेवाले बालकों के लिए रहने को 
मकान नहीं होने से बड़ा कष्ट होता हैं । उसको दूर कर दें और विद्यालय तथा 
छात्रावास के लिए जरूरी मकान बना लें | कुछ जरूरी सामान मंगा हें 
ओर आधी रकम को अलग जमा करा दें तो उसकी उपज से चाल खच्े में 
भी कुछ मदद मिल जाय । साल का करीब सोलह-सत्रह हजार का बजट 
हूँ । उसमें से पांच-चार हजार मिलने की आशा हो जाय तो कुछ तो ठिकाना 

हो जाता है । आप जितनी भी रकम वहां से अपने प्रभाव से दिलवा सकें वह 
अच्छे काम में लगेगी, यह विश्वास रखिए। 

दूसरे, सुना है, रामेश्वरदासजी को इन दिनों व्यापार में अच्छा फायदा 
हुआ हैं । कुछ दान भी कर रहे हैँ । सुना है वह आजकल काशी में हें और 
उन्होंने अपनी मुट्ठी खोली हुई हे । इस अवसर पर विद्या-भवन की आव- 
श्यकता व उपयोगिता की उन्हें याद दिलाने की कृपा करें | जल्दी ही लिखें 
लो अच्छा हो । 

तीसरे, नीमच चोरड़िया जैन गुरुकुल के लिए बाबू हुकमीचंदजी को 
रखने के बारे में आपका क्‍या विचार हैं ? वह अपनी बीमारी से अब अच्छे 
हो गये हैं। आप कहें तो उन्हें में नीमच बैठने को कह दं। थोड़ा जिक्र 
तो मेने किया था। परंतु कोई बात नहीं की। उनके जैसा व्यक्ति यदि वहां 
जमकर बेंठ जाय तो संस्था के प्रारंभ-काल में अच्छा रहे । परंतु ट्रस्टियों 
की राय हो तो फिर उनपर जोर डाला जाय। आप जैसा कहें वसा 
किया जाय । 

मिस हाइलामन सामाजिक कार्य करने की इच्छा से अहमदाबाद गई 
हैं । वहां अनसुयाबंन के पास ठहरी हुई हैं । वहां रहेंगी या नहीं, यह अभी 
निदचय नहीं है । शिक्षा-कार्य की अपेक्षा इनको समाजसेवा का कार्य ज्यादा 
पसद हैं । यहां एक अंग्रेजबहन और आ गई हें जो शिक्षा में ही विशेष रुचि 
रखती हैं । 

हमारे महिला-विद्यालय के लिए अच्छी स्त्री मिल सके तो ध्यान में 
यखियेगा। हमें एक अच्छी, समझदार, अनुभवी तथा त्यागभाववाली महिला 
कौ आवश्यकता हैं । 


आपके समाचार लिखियेगां । विद्या-भवन के लिए प्रयत्न करने में 
पूरी मदद दीजिएगा। हुक्मचंदजी के बारे में जो राय हो लिखें। 


आपका बंधु, 
मोहनसह मेहता 

: ९७ : 
बिजोलिया १२-८-४० 
मान्यवर श्री सेठसाहब, 
बिजौलिया के किसानों की वर्तमान परिस्थिति के विषय में आवेदन- 
पत्र भेज रहा हूं । आशा है, इस विषय में स्टेट से लिखा-पढ़ी करेंगे, क्योंकि 
यहां के किसान अपना सबकुछ भार श्रीमान पर ही समझते हैँ । साथ ही यह 
भी अच्छी तरह जानते हैं कि पहले जमीन-संबंधी कठिनाई को दूर करने 
में जितनी भी सफलता व सहाचता मिली, वह एकमात्र श्रीमान की दया 
का ही सफल फल हैँ । अस्तु, इस्तीफाशुदा मालजमीन सत्याग्रह के बाद 
४००० बीघा थी, जिसके लिए श्रीमान ने भी स्टेट से काफी लिखा-पढ़ी 
की और यहां के किसान भी सन्‌ १९३८ में महाराणासाहब की वर्षगांठ 
पर डेप्यूटेशन लेकर गये । महाराणासाहब ने तत्काल जमीन सौंपने का 
वादा किया और सन्‌ १९३८ के दिसंबर में यह जमीन तीन भागों में बांट 
दी गई। 
किसानों का कहना है कि आप एक तार द्वारा जमीन सौंपने व जब- 
तक हमारी तकलीफें दूर न हो जावें--मुन्सामात न उठावें, यह सूचना 
स्टेट को दे दें ? 
आपका, 
गणपतिलाल वर्मा 
2 
अजमेर, ८-१-३८ 
आदरणीय सेठसाहब, 
जेल में लोग बारबार जाते-आते रहेंगे । केवल संख्या अधिक नहीं 
बढ़ाई जायगी। दुर्भाग्य से मुझे गरीब और दरिद्र सत्याग्रही ही मिले 
हैं। राज्याधिकारी भी कहते हें कि यह आंदोलन नंगों-भूखों का है। सौभाग्य 
से ६० में से २० ऐसे व्यक्ति मिल गये हें जो सहायता के चाहनेवाले नहीं हैं 
या जिनको जरूरत नहीं है । १० ऐसे हें जो जरूरत होते हुए भी लेना नहीं 

चाहते । बाकी २० भी नंगे-भूखे नहीं होते और वे भी उसी श्रेणी के मिलते- 
तो पहले जानेवालों की चिता तो मुझे नहीं रहती । भीतर जानेवालों से भी 
ज्यादा खर्चा उन लोगों का हैं जो बाहर रहकर प्रचार कर रहे हैं । 
इस पत्र का आशय आप कदापि यह न' समझें कि अब में थक गया हूं 
ओऔर ज्यों-त्यों कर समझौते का इच्छुक हूं। मुझे जरा भी इस समय के आंदो- 
लन में चिता और पश्चात्ताप नहीं है, बल्कि उत्साह की मात्रा अधिक हें और 
मेरा यह दृढ़ मत है कि जबतक सरकारी अधिकारी न झुकेंगे में तनिक भी 
झुकने को तंयार नहीं हूं । आंदोलन बंद हो जायगा तो में स्वयं जाकर 
जेल में बंठ जाऊंगा। सब साथी साथ छोड़ देंगे तो भी कभी सिर नहीं 
झुकाऊंगा और दुनिया को यह दिखा दूंगा कि एक व्यक्ति भी अपने निश्चित 
मार्ग पर डटा रह सकता है। । 
आपका, 
माणिकलाल वर्मा 
न 
अजमेर, २५-८-३८ 
आदरणीय सेठसाहब, 
सादर वंदे । अहमदाबाद में एक सो रुपया नकद तथा १०० रुपया का 
वचन गुप्त सहायता के रूप में मिला हैं। अबतक ५०० रुपये नकद तथा 
१२५ रुपये मासिक सहायता की व्यवस्था हो गई है । इस प्रकार सत्याग्रह 
दुरू होने तक चार-पांच कार्यकर्त्ता रख दिये हें और उनके लिए काफी हैं । 
बाकी लोगों को कह दिया है कि अभी अपना धंघा मत छोड़ो । समय पर आ 
जाना । ओर सौदा करके मत आना कि मुझे तनख्वाह दो । बिना कुछ कहे- 
सुने आ जाओगे और कमेटी मुनासिब समझेगी तो सहायता का प्रबंध कर 
देगी । २३ अगस्त को कार्यकारिणी कमेटी का चुनाव कर लिया। अधिकांश 
सदस्य पुरानी कार्यकारिणी के ही हैं। श्री शोभालालजी व प्रेमनारायणजी, 
श्री सरदारसिहजी कोठारी (मोतीसिहजी कोठारी के सुपुत्र) और डा. 
अंबालालजी नये रखे हें । डा. अंबालालजी मसूरी गये हुए हें। आफिस का 

काम प्रो. प्रेमनारायणजी करेंगे। प्रकाशन श्री शोभालालजी और घन-संग्रह 
का जिम्मा सरदारसिहजी ने लिया है । ये तीनों अवेतनिक रूप से सेवा करने 
वाले हैं । एक पत्र शोभालालजी ने दिया है । उसकी सूचना तो में भेज चुका 
हूं । बाद में आपके सूचनानुसार अपनी ओर से एक दरख्वास्त इस आशय की 
दी हे कि वे मण्डल पर से प्रतिबंध उठा लें। उसकी नकल भेज रहा हूं । 
सरदारसिहजी तथा प्रोफेसरसाहब को मेरे बाद या पहले भी आपसे पत्र- 
व्यवहार करने का अधिकार मिल चुका है। सरदारसिहजी एक उत्साही युवक 
हैं। आप शायद जानते होंगे । घर के धनी और बात के सच्चे तथा गंभीर हें । 
उनकी मेवाडियों पर अच्छी छाप है । मोहनसिहजी के निकट संबंधी हें । 
१५ सितंबर को सत्याग्रह में जानेवाले लोगों से मिलने का प्रबंध अजमेर 
में ही किया गया है । दशहरे को सत्याग्रह करने का विचार निश्चित हैं । 
आपके वक्तव्य की खूब प्रतीक्षा की जा रही है । इस बीच आपके वक्तव्य के 
बाद रियासत का क्‍या रुख होता हैं, यह भी देखना हैं । श्री हरिभाऊजी से 
बातचीत कर ली हैं । उनका तो सहयोग मिलेगा ही और मेरे जेसा आदमी 
ध्तो सबके ही सहयोग का प्यासा हैँ, पर लोग किसी कारणवश न दें तो उनकी 
'मरजी है। मेने दूसरे पक्षवालों से भी कहा; मगर उन्होंने एक शर्त रखी । इस- 
'लिए मेंने इंकार कर दिया है । वह केवल मेरे संबंध की ही थी। दूसरों 
“की उसमें कोई बुराई नहीं थी। पर मेरी इच्छा के विरुद्ध थी। वे चाहते थे 
कि में हरिभाऊजी को गिराने में साथी बनूं | यह मुझे मंजूर नहीं था। फिर 
भी सबसे सहयोग की आशा रखता हूं । आप मुझे सहयोग दें या न दें। आपमें 
मेरी श्रद्धा है और रहेगी । गोपीलालजी का छपा हुआ परचा यहां देखने को 
'मिला है। प्रो. साहब और दूसरे ५-७ मित्रों ने मुझसे पूछा था। मेंने कहा जब- 
तक बिजौलिया की किसान-पंचायत न लिख दे तबतक किसीक परचे पर 
कोई विश्वास मत करो । सेठसाहब का बिजौलिया पर अहसान है। जमीन 
सौंपने की कोशिश हो रही है । 
आपका, 
माणिकलाल वर्मा 

: १०० : 

. वर्षा, १-९-३८ 
प्रिय माणिकलालजी, 

आपका २५-८-३८ का पत्र मिला | आपने रु. १०० नकद व रु. १२५ 
मासिक का प्रबंध कर लिया तथा श्री शोभालालजी, प्रेमनारायणजी, 
सरदारसिहजी व डा. अंबालालजी को वर्किंग कमेटी में लिया हैं । कार्यालय 
का काम प्रो. प्रेमनारायणजी करेंगे तथा प्रकाशन शोभालालजी और धन- 
संग्रह सरदारसिहजी करेंगे, लिखा सो जानकर खुशी हुई। श्री धर्मंनारायणजी 
द्वारा मेरे पत्र का अभी तक कोई उत्तर नहीं मिला है। इसलिए में उनको 

साथ का पत्र, अब आपकी ओर भेज रहा हूं । 
श्री शोभालालजी आदि मित्रों से सलाह करके इस पत्र-व्यवहार का 
जंसा उचित समझें, उपयोग कर सकते हे । आपने तारीख २५ को जो पत्र 


महकमा खास को भेजा वह देखा, ठीक हैं । 
जमनालाल बजाज के वंदेमातरम्‌ 


: १०१ : 

कु अजमेर, ८-१०-३८ 

श्री सेठ साहब, 
सादर वंदे । यह तो आपको पत्रों द्वारा मालम हुआ ही होगा कि 
मेवाड़-प्रजा-मण्डल पर से प्रतिबंध हटा लेने के लिए मेवाड़-सरकार से खूब 
आरजू व कोशिश की गई, पर राज्य पर कुछ असर नहीं हुआ। भेवाड़ी लोगों 
के डेप्युटेशन तक से मिलने की इजाजत नहीं दी गई । और एक आडेर जारी 
किया गया, जिसके अनुसार न केवल सभा, संस्था, जुलसों पर ही बल्कि 
धामिक समाजों-मौल्‌द पढ़ने तक पर प्रतिबंध लगा दिया गया । खहरधारी 
मात्र कड़ी निगाह से देखे जाते हैँ और निर्दोष व्यक्ति बाहर निकाले जा रहे 
हैं। श्री प्यारचंदजी अपनी बहन की सगाई के संबंध में गांव गये थे। उन्हें 
अपने गांव में से निकाल दिया गया । प्रो. प्रेमनारायण माथुर अपनी 
माताजी की बीमारी के कारण कुरावड़ जा रहे थे कि उदयपुर स्टेशन पर 

गिरफ्तार करके मेवाड़ से निर्वासित कर दिये गये। श्री रमेशचंदजी व्यास, 
जो शांति से कार्य कर रहे थे, उन्हें भी गिरफ्तार करके अंग्रेजी इलाके में छोड़ 
दिया गया। बनारस के एक व्यापारी की तलाशी ली गई। एक आयें- 
समाजी को राज्य से निकाल दिया गया । इनसब छेड़खानियों के बावजूद 
हमारी ओर से बराबर संघषं टालने के प्रयत्न जारी रहे; पर राज्य प्रजा- 
मण्डल पर से प्रतिबंध हटाने को तैयार नहीं हुआ । तब हमें अपनी नीति 
बदलनी पड़ी । इसके परिणामस्वरूप ३० सितंबर, १९३८ को भूरेलालजी 
बया, उपाध्यक्ष प्रजा-मण्डल गिरफ्तार हो गये हैं, और कल तारीख ४ अक्तूबर 
से सत्याग्रह शुरू कर दिया गया हैँ । रमेशचंद व्यास सत्याग्रही बनकर 
गिरफ्तार हो गये हैं । ता: ५ को श्री अंबालाल जोशी उदयपुर में गिरफ्तार 
हुए । उन्होने नोटिस बांटे थे। कल मेवाड़-प्रजा-मण्डल का आफिस खोला 
जायगा । लोगों ने सभाबंदी का कानून तोड़ दिया और डेढ़-दो हजार के 
करीब सभा-स्थलू पर आ गये । वहीं पर जोशीजी का भाषण हुआ कि 
गिरफ्तार कर लिये गये। भीड़ पुलिस कोतवाली तक पहुंच गई थी 
ओर “महात्मा गांधी की जय.” “वंदेमातरम” आदि के नारे लगा रही 
थी। शाम को श्री दयाशंकरजी प्रजामण्डल के काम में मदद करते हुए पकड़े 
गये । श्री परशरामजी गोयल, फोटो लेते हुए गिरफ्तार हुए। दो 
निर्दोष व्यक्ति भी पकड़े गये, जिनको बाद में छोड़ दिया गया। रमेशजी, 
परशरामजी, जोशीजी को एक-एक साल तथा दयाशंकरजी को छः: माह की 
सजा दी गई है, ऐसा सुना है। श्री बयाजी सराड़ा के पहाड़ी किले में नजर- 
बंद हें । इस प्रकार सत्याग्रह के संबंध में तारीख ५ तक ३ मेवाड़ से 
निर्वासित तथा ६ गिरफ्तार किये गये हें । आपका, 


मसाणिकलाल वर्मा 


पुनरच : 
बयाजी को बाद में रखने की स्कीम थी, मगर वह परसों पकड़े गये, 
इसलिए मेरा बाहर रहना ठहरा है । 

* ३१०२ : 
अजमेर, १६-१०-३ 
आदरणीय सेठ साहब, 
सादर वंदे । अबतक कुल ३९ गिरफ्तारियां हुईं। १४ रिहा किये गय। 
इनमें १२ विद्यार्थी थे, जिन्हें पीटकर छोड़ दिया गया । दो व्यक्ति फिर से 
गिरफ्तारी की तेयारी कर रहे हें। जो निर्वासित किये गये हैं, उनमें से तीन 
व्यक्ति दुबारा गिरफ्तार हुए हें। १ नजरबंद हे । १७ जेल में हें, जिनमें तीन 
व्यक्तियों को सहायता की जरूरत नहीं है, १४ की चाहिए । एक सौ रुपया 
मासिक में ५० रुपये तो बराबर आ रहे हें। २५ रुपया बंबईवालों ने कह तो 
दिया पर कई बार लिखने पर आज तक भी न भेजा । दस रुपयेवालों ने पांच 
मास में दो मास का दिया है। 
श्री बयाजी को भेज दिया था। में उन दिनों बीमार था, इसलिए दिल्‍ली न 
आ सका । अब जरूरत हो तो पूरी परिस्थिति समझाने में या श्री शोभालालजी 
या प्रेमनारायणजी---तीनों में से एक आ जावें। आपकी सूचना का 
इंतजार हैं। गिरफ्तारियां आशा से अधिक हुईं और फिर होने की उम्मीद 
हैं। रियासत पर कुछ भी असर नहीं पड़ रहा है । कल शाम को श्री हरिभाऊजी' 
से सलाह की थी कि आप कहें तो किसी एक कोने में चिनगारी लगा दूं | 
उनकी सलाह हैं कि 'ऐसी स्थिति में फिर जनता की मांगें बंट जायंगी । 
अभी तो केवल प्रजा-मण्डल कायम करने की ही मांग हैं । और फिर अगर 
तुम मेवाड़ में होते तो में सलाह दे सकता था। बिना जिम्मेदारी के जनता 
को उभाड़ना गलत रास्ते पर जाना है, इसलिए चुप हूं । 
आपका, 
माणिकलाल वर्मा 
: १०३ : 
वर्धा, २५-१०-३८ 
प्रिय माणिकलालजी, 
आपका तारीख १५-१० का पत्र मिला। आपके बुलेटिन मिलते रहते हैं। 

थ्री प्रेमनारायण का भी पत्र मिला है। मेंने उनको जवाब दिया है। 

मेरे आने की खास जरूरत प्रतीत नहीं होती | वे चाहें तो मुझे मिछ जा 
बकते हैं । 

आपने लिखा है कि रियासत में कोई असर नहीं पड़ा । आप लड़वंये होते 
हुए भी इतनी जल्दी असर पड़े, ऐसा कंसे सोचते हैं ? अगर इतनी जल्दी 
सफलता मिलती तो सत्याग्रह करने में किसीको खौफ नहीं लगता । मेरी 
समझ में आपको शांति से काम लेना होगा, ताकि प्रजा-मण्डल के सिद्धांतों 
को किसी प्रकार की बाधा न आवे। 

मेरी तो साफ राय हैं कि प्रजा-मण्डल को कायम करने के सिवा इस 
समय और काम आगे बढ़ना ठीक नहीं होगा। श्री प्रेमनारायणजी के पत्र का 
जवाब उन्हें अलग से दिया हूँ । सत्याग्रहियों को जेल में सुविधाएं देना 
मंजर किया गया, सो उन्हें सुविधाएं दे दी गई होंगी । 

जमनालाल बजाज के वंदेमातरम 


१०४ : 

बंबई, ८--२-४० 

आदरणीय सेठसाहब, 
हिंदुस्तान की परिस्थिति महात्माजी और वाइसराय की मुलाकात 
के बाद ही बदल गई है। दूसरी बार मिलने पर कोई रास्ता निकले तो अलूग 
बात है; मगर अभी तो ऐसा ही मालम होता है कि ब्रिटेन उसी वर्षो पुरानी 
हेकड़ी पर तुला हुआ है । ऐसी स्थिति में देशी राज्यों के सत्ताधारियों के 
दिमाग तो वातावरण शांत बनाने में लग ही नहीं सकेंगे । आज ही सर 
सी. पी. रामस्वामी अय्यर का वक्‍तव्य मेरी इस धारणा का समर्थन करता 
हैँं। जयपुर के ज्ञाननाथ जब साधारण से समझौते को भंग करने पर तुले हुए हैं 
वो मेवाड़ का सीधा होना असंभव-सा प्रतीत होता है। उधर दुष्काल ने 
लोगों का ध्यान अपनी तरफ खींच लिया हैं । उदयपुर के मित्र पूछ रहे हें कि 
प्रजा-मण्डल के संबंध में बातचीत करने के लिए एक डेप्यूटेशन सर टी. 

विजयराघवाचायें के पास जाय क्या ? और बाद में सेठसाहब आयेंगे क्या ? 
में चाहता हूं कि उदयपुर के मित्रों को आपका उत्तर आने के बाद हीं 
उत्तर दूं ? यदि आप उचित समझें तो राजाजी को एक पत्र फिर दे दें, क्योंकि 
जो पत्र आपने दिया वह बहुत दिनों का हो गया । राजाजी का उत्तर आपको 
अभी नहीं मिला हे । फिर भी अगर आपको ऐसा लगे कि मोजूदा परिस्थिति 
में लिखना ठीक नहीं, तो मुझे सम्मति दें कि उनको डेप्यूटेशन के लिए क्या 
लिखूं ? दृष्काल-पीड़ितों की सेवा में उन्हें लगना चाहिए, या जयपुर का 
सत्याग्रह शुरू होते ही हमें भी जितनी भी हमारे पास शक्ति हो उसको लेकर 
उदयपुर में सत्याग्रह शुरू कर देना चाहिए । 
आपका, 
माणिकलाल वर्मा 
१०५ : 
उदयपुर, २२-२-४ १ 
आदरणीय सेठसाहब, 
सादर वंदे । कल तारीख २२-२-४१ को श्रीमान महाराणासाहब के 
जन्मोत्सव पर मेवाड-प्रजा-मण्डल पर से पाबंदी उठा दी गई है। साथ ही 
यह भी घोषणा की गई है कि बहुसंख्यक निर्वाचित असेंबली स्थापित कौ 
जायगी । 
यह सब आपके आशीर्वाद और सहयोग का सुपरिणाम हैं । उम्मीद है 
कि खुले रूप में आये हुए मेवाड़-प्रजा-मण्डल को आपकी ओर से संदेश 
मिलेगा । 
बिजौलिया की जमीन के लिए अभी कोई निर्णय नहीं हुआ है । 
आपका, 
माणिकलाल वर्मा 
: १०६ : 
उदयपुर, ५-६-४१ 
आदरणीय सेठसाहब, क्‍ 
यहां का काम सुचारु रूप से चल रहा है। प्रजा-मण्डल ने देहाती जनता 

में प्रवेश किया है । राज्य की ओर से कोई बाधा अबतक नहीं डाली गई है। 
दोनों तरफ सहयोग की भावना से काम हो रहा हूँ । प्रजा-मण्डल पर से 
पाबंदी उठ गई हैँ। सभा-बंदी कानून भी अभी तक हूँ। जिसके लिए प्राइम- 
मिनिस्टर साहब उठाने के प्रयत्न में हें। अलबत्ता बिजोलिया के किसानों 
की जमीन अभी तक नहीं मिली हैँ। परसों फिर मिलकर बातचीत का 
परिणाम भेजूंगा । आपकी बातचीत में यह बात बाकी रह गई है । आशा हैं 
आप भी जल्दी लिखेंगे। वर्षा का समय नजदीक आ रहा है । 
आपका, 
माणिकलाल वर्मा 


उदयपुर, ६-७-३८ 

श्रीमान श्रद्धेय एवं पूज्य सेठसाहब, 

आपकी प्रशंसा में कुछ लिखना सूर्य को दीपक दिखाना हैँ । फिर भी 
आधुनिक वातावरण को महेनजर रखकर आपके कदमों में कुछ लिखना भी' 
मेरे खयाल से सम्यता व संस्कृति से संबंध रखता है । 

आपके वर्धा-आश्रम की व साथ में आपके अनुपम त्याग और परिश्रम 
की अतुलनीय प्रशंसा सुनकर हृदय चाहता है कि अपने-आपको धर्म-पत्नी- 
सहित आपके चरणों में अपंण कर संसार में कुछ उन्नत बनकर इस मानव- 
जीवन को सफल बनाने की कोशिश कहूँ । 

में एक अबोध, मूर्ख मेवाड़-निवासी हुं। मेंने आधुनिक शिक्षा के 
हिसाब से राजपूताना मेट्रिक की परीक्षा सन्‌ ३७ में पास की हूँ। बाद में 
करोब एक साल से बिड़ला शक्कर मिल, सिहौरा, यू. पी. में काम कर रहा हूं, 
पर उसमें मुझको आत्मोन्नति का कोई पथ नजर नहीं आता हैं। उसके साथ 
ही में अब आपको मेरी धमंपत्नी के बारे में भी लिख देना चाहता हूं । इसका 
नाम कृष्णा है । इसने अहमदाबाद शारदा-मंदिर में करीब तीन साल रहकर 
शिक्षा ग्रहण की है। बाद में वहां से आने के बाद यहां कुछ अभ्यास क रके अंग्रेजी 

की सातवीं कक्षा तक पढ़ाई की योग्यता प्राप्त की । एक बच्चा करीब सवा 
या डेढ़ साल का है । 
ऐसी हालत व विचारणीय परिस्थिति को आपके सामने रखकर अंत 
में यह इच्छा प्रगट करता हूं कि मुझको इस वक्‍त किसी भी बात की कोई 
खास इच्छा नहीं है, सिवाय इसके कि आपके आश्रम में रहकर उन्नत बनूं । 
इससे आप मुझको इस विषय में कहांतक सहायता दे सकते हें, सो कृपया 
लिखने का कष्ट करें। 
आपका कृपाभिलाषी, 
हरिदचंद्र शर्मा 
: १०८ : 
उदयपुर, २०-५-३८ 
श्रद्धेय सेठजी साहब, 
वंदेमातरम । आपकी सेवा में भाई माणिकलालजी वर्मा और बयाजी' 
के दो पत्र यहां की स्थिति के विषय में भेजे गये थे । मिले होंगे ? 
पुलिस द्वारा प्रजा-मण्डल का बोर्ड उतारने तक के समाचार तो आपकी 
सेवा में भेज ही दिये गये हैं । बाद में उसी दिन राजेश्री महकमा खास में भाई 
माणिकलालजी, रमेशचंदजी और मंडल के प्रधान मास्टर बलवंतसिहजी 
मेहता से दीवानसाहब ने २-२॥ घंटे तक इसी विषय की चर्चा की और 
अंत में यही तजबीज जबानी सुनाई कि यहां प्रजा-मण्डल की आवश्यकता 
नहीं है, अत: मण्डल का कार्य बंद कर दीजिये । 
बाद में यह निश्चय किया कि स्थानीय नागरिकों की ओर से महाराणा- 
साहब को यह प्रार्थनापत्र भेजा जाय कि हमें प्रजामण्डल की आवश्यकता है 
ओर उससे पूरी सहानुभूति भी है, अतः संस्था पर लगाई गई पाबंदी हटा 
दी जाय । इस प्रार्थनापत्र पर आज से भाई माणिकलालजी और बयाजी ने 
हस्ताक्षर कराने आरंभ कर दिये हैँ। मेवाड़ के मुख्य-मुख्य नगरों से भी 
इसी प्रकार से प्रार्थनापत्र वहां के स्थानीय व्यक्तियों के हस्ताक्षरों से भिजवाने 
की कोशिश हो रही है। 

कृपया आप कमलाजी के पते पर ही पत्र लिखा करें ताकि सुरक्षित पहुंच 
जाय॑। आपके पत्र की प्रतीक्षा में-- 


सेवक, 
दयाद्ंकर श्रोत्रीय 
तर : १०९ : 
बम मई, १९३८ 
प्रिय दयाशंकरजी, 


तारीख २०-५-३८ का पत्र मिला। श्री माणिकलालजी के पत्र मझे मिले 
हैं ओर उनका उत्तर भी मेंने दे दिया हे । वहां की परिस्थिति पूरी जाने वमेर 
कुछ कहना अशक्य है । परंतु लोगों के दस्तखत लेकर दरबार के पास 
मेमोरेंडम भेजने का विचार अच्छा है। हजारों की तादाद में दस्तखत प्राप्त 
करने चाहिए। सब तरह के वेध और शांतिमय उपायों द्वारा आंदोलन करने 
से जनता की ताकत बढेगी और अधिकारियों पर असर भी अच्छा होगा । 
मेंने श्री माणिकलालजी को लिखा हे कि वह इस मामले में श्री हरिभाऊजी 
उपाध्याय व ही रालालजी शास्त्री की सलाह लेते रहें । 
जमनालाल बजाज का वंदेमातरभ्‌ 
: ११० : 
उदयपुर, २३-५-रे ८ 
श्रद्धय वजाजजी साहब, 
सादर वंदेमातरम । सेवा में तीन पत्र लिखे गये, वे समय पर मिले 
होंगे । उसके बाद की स्थिति आज सेवा में लिख भेज रहा हूं। भाई माणिक- 
लालजी वर्मा को उदयपुर छोड़ने का नोटिस देकर मेवाड़-बाहर कर दिया हैं 
ओर रमेशचंद्रजी व्यास को भी निकाल दिया हैं) बयाजी आपकी सेवा में 
उपस्थित होनेवाले ही हैं, अतः सारी परिस्थिति से आपका परिचय 
करावेंगे। 
में विद्या-भव्न में काम करता था, सो मुझे भी वहां से त्यागपत्र देने को 
बाध्य किया और मंडल के प्रधान मास्टर बलवंतसिहजी मेहता एक जैन स्कूल 
म हेडमास्टर थे, अतः उन्हें भी संस्थावालों ने त्यागपत्र देने को बाध्य किया । 

अतः उन्होंने भी त्यागपत्र लिख दिया हैं । खास बात तो यह है कि यहां की 
जितनी भी सार्वजनिक संस्थाएं हें उनमें सब राज्य कमंचारी भरे पड़े हैं । अतः 
यहां का सार्वजनिक जीवन पनप नहीं पाता हैं । 
अब में मेवाड़ के मुख्य-मुख्य नगरों में होता हुआ उन निर्वासित भाइयों 
से मिलंगा । बयाजी भी निश्चित समय पर अजमेर में मिलेंगे। मेवाड़-प्रजा- 
मंडल को मृत देखना हम नहीं चाहते हें । अत: यह निश्चय किया है कि दूसरा 
दफ्तर अजमेर में ही रखा जाय और मेवाड़ में फिरकर और पत्रों में लोकमत 
जागृत करने का साहित्य प्रकाशित करके अवसर आते ही फिर उदयपुर में 
जम जावेंगे। 
आप कृपया अपनी मूल्यवान सलाह समय पर देते रहें और यहां की 
स्थिति में दिलचस्पी रखकर समय पड़ने पर सहयोग देवें, ऐसी मेरी नम्र 
प्रार्थना हैं । | 
कमलाजी वंदे अर्ज लिखवा रही हैं । 
सेवक, 
दयाशंकर भ्रोत्रीय 
: १११: 
उदयपुर, १४-५-३८ 
पूज्य काकाजी, 
चरणों में सादर प्रणाम । में व जीजी यहांपर अच्छी तरह से पहुंच 
ग़ई हैं । आप चिता न करें। 
यहांपर प्रजा-मण्डल कायम हो गया है, इस बात की सूचना तो आपको 
मिल ही गई होगी । स्टेट की प्रजा-मण्डल पर बड़ी कड़ी निगाह हैं। स्टेट 
ने प्रजा-मण्डल का बोर्ड हटाने की सूचना दी है तथा स्टेट के कार्यकर्ताओं 
को प्रजा-मण्डल के मेंबर बनने से मना किया है। माणिकलालजी तो 
डटे हुए से दिखाई देते हें । 
श्री जनादेन रायजी नागर का परिचय तो शायद में आपसे पहले" 
ही करा चुकी हूं । इनको मेने पहले कहा था कि आप अभी स्टेट में नौकरी 

कर लीजिये, बाद में देखिये कि स्टेट आपके साथ कैसा बर्ताव करती है । 
उनके राष्ट्रीय विचार होने से डाइरेक्टर ऑफ एजुकेशन तो उनसे सख्त 
नाराज हे और अभी उनको यह भी सूचना मिली है कि आप यदि किसी 
प्रकार से प्रजा-मंडल में भाग लेंगे तो आपको नौकरी से हटा दिया जायगा। 
आप ही बताइये ऐसी स्थिति में क्या किया जाय ? में तो इस समय अपनी 
राय यह कभी भी नहीं दे सकती हूं कि सरकार के डर से प्रजा-मंडल में भाग 
नलें। 
काकाजी, यह लड़का होनहार हैं । यदि आप मिलेंगे तो बात करके 
आपको भी आनंद होगा। इनके पिताजी तो स्टेट सर्वेट हैं, इसलिए इनसे 
पटती नहीं । इस क्षेत्र में आने के लिए एक बार उनसे नाता तोड़ना होगा । 
लेकिन पिता से नाता तोड़ने से पहले में आपसे जान लेना चाहती हूं कि 
आपकी क्या राय है, क्‍योंकि में बिना आपकी इजाजत के कुछ नहीं कर 
सकती हूं । इसलिए आपकी आज्ञा पर सारी बात निर्भर हैं । 
में आपसे एक बात का आग्रह तो अवश्य करूंगी कि यदि आप किसी 
कारण से प्रजा-मण्डल में काम करने की अनुमति न दें तो उन्हें किसी भी 
तरह आपके पास बुलाकर रखना होगा । 
विशेष सब कुशल हैं । यदि हो सका तो मेरा इन दो महीनों में स्त्री 
मेंबर बनाने का प्रयत्न करने का विचार हैं। 
जीजी अच्छी हें । 
सज्जन 
: ९१२: 
वर्षा ३०-५-२३८ 
चि. सज्जन, 
तुम्हारा पत्र यथा समय मिल गया था । प्रजा-मण्डल के विषय में जय- 
पुर-दरबार काफी सख्त कदम उठा रहा हैं, ऐसा सुना है । श्री जनादेन राय 
नागर के बारे में तुमने लिखा | अभी-अभी प्रजा-मण्डल की हालत जो वहां 
है, उसको देखते हुए श्री जनार्दनजी की क्‍या तैयारी है, लिखना । प्रजा- 

घंडल के कार्यकर्ता उदयपुर से बाहर रहकर प्रजा-मण्डल का काम करना 
चाहते हैं, यह रीति सदोष हैं । उदयपुर में ही रहकर काम करना उचित है, 
तथापि इस बारे में निश्चित राय तो वहां की परिस्थिति देखकर ही वहां कार्य 
करनेवाले ठहरा सकते हैं। श्री मोहनबाई कलतक यहां आनेवाली हैं । 
जमनालाल बजाज 
: ११३ : 
बिजौलिया, ९-१ १-३३ 
धभान्यवर महोदय ! 

. आज कई महीनों के पश्चात्‌ हमने किसान पंचायत की बैठक बीच में 
ही करके यह निर्णय किया गया है कि श्रीमान सेठसाहब के पास दो प्रतिनिधि 
भेजे जावें और जैसी यहां कि हालत हैं उसका वहां जाकर ठीक-ठीक प्रदर्शन 
करें जिससे उनको मालम हो जावे; क्‍योंकि हमने श्रीमान्‌ की सेवा में पहले 
भी २-३ पत्र दिये थे, कितु कोई उत्तर न मिलने से पशोपेश में थे, अब ये 
प्रतिनिधि यहां की ठीक परिस्थिति बात देंगे, और आप जो राय देंगे उसको 
भी ये लोग यहांपर कह देंगे। फिर भी हम यहांपर कुछ खास-खास बातें 
बता देना ठीक समझते हैं । 

(१) यहां का संघटन बिल्कुल बिगड़ा हुआ है, लोगों में इतना असंतोष 
फुल गया है कि एक बार आपके यहां पधारे बग्गैर सुधरना मुश्किल 
है। हां इतना अवद्य है कि जिस समय आप यहां पधारकर लोगों को 
सांत्वना देंगे, तो अवश्य सुधरने में देर न लगेगी । 

(२) यहां का सर साहब तथा आपके बीच में जो फैसला हुआ, वह 
अबतक हम नहीं जानते और न हमारी कामयाबी हुई । इसका क्या कारण 
है? 

(३) जो मवेशी नीलाम हो गये थे, उनको वापस दिलाने का हुक्म 
हो चुका था, वे भी न मिलीं, इसका क्या कारण हैं ? इसके लिए सर साहब 
के पास आप लिखें कि जिस चीज को दिलाने का हुक्म हो चुका था वह 
भी अबतक न सौंपी गई । 

(४) खैर जमीन न आई कितु ये नीलामशुदा मवेशी ही आ जाते 
तो हममें कभी असंतोष पैदा न होता । 

(५) आपका पत्र भी बराबर किसान-पंचायत को मिलता रहे तो 
ठीक रहे । 

(६) जहांतक हो सके आप शीघ्र पधारकर हमको दर्शन दें, तो बड़ी 
खुशी होगी । आपके पधारे बगैर काम न चल सकेगा। 

(७) माणिकलालजी की बीमारी का हाल सुना है । उनकी भी जल्दी- 
से-जल्दी रिहाई के लिए हमने भी दरख्वास्त दी है । 

(८) हम किसानों की हालत तो आप जानते ही हैं। वैसी ही हमारी 
पंचायत हैं। हमारे ऊपर बिजौलिया किसानों का एक ही स्कूल हैं। उसका 
कोई प्रबंध नहीं हैं। वह मास्टर हमारा सहयोगी हैँ । जबतक माणिकलालजी 
न आ जाय॑ं तबतक उनको जरूरी समझते हैँ । पंचायत के पास एक पैसा 
नहीं जिससे हम मास्टर की सहायता कर सकें । इसलिए आपसे प्रार्थना हैं 
कि उसका भी जल्दी प्रबंध करें। 

(९) हमें अगर कभी ऐसा मौका मिले कि कुछ पैसे खर्च होने पर हमारी 
जमीन आ सके ऐसा भरोसा हमको हो जाय, तब श्रीमान के पास से कुछ 
रुपये मदद लेना पड़े, सो उसके लिए भी आप इनको वह देवें। हमारी जमीन 
वापस आने पर ब्याजसमेत वापस दे सकते हैं। बातचीत चल रही हैं, यह्‌ 
आपसे निवेदन कर सकेंगे। यह बात हार से न लिख रहे हैं, कितु हमारा 
सिद्धांत हैं कि धन जाय पर इज्जत रहे । 

(१०) यह हमारी सब लोगों की विनय हैं कि हमारी ऐसी नाजुक 


स्थिति में हम गरीब लोगों को संभालते रहें । आपका, 
ह दः जमना 
सरपंच-किसान पंचायत, बिजोलिया 
; शृश्ढ :; 


वर्धा, १४-१ १-३३ 
प्रिय महोदय, 
श्री नौदरामजी और श्री खेमराजजी पंचायत की तरफ से आपकी 

तथा अन्य पंचों की सही का ता. ९-११-३३ का पत्र लेकर मिले। पत्र पढ़ा 
ओर उनसे बात की | पंचायत की कोई भी चिट्ठी, इस चिट्ठी के अलावा, 
अभी तक मुझे नहीं मिली । अगर चिट्ठी मिली होती तो मैं जवाब जरूर 
देता । आप लोगों के समाचार श्री हरिभाऊजी, श्रीरामनारायणजी और 
श्री शोभालालजी द्वारा समय-समय पर मिलते रहे हैं । श्री माणिकलालजी 
का पत्र भी कभी-कभी आता हैं । में उनको उत्तर बराबर देता ही रहता हूं । 
आपकी भी चिट॒ठी आती तो में उत्तर जरूर देता । आप लोगों का मेरे ऊपर 
जो प्रेम है, उसके लिए में आपका आभारी हूं । आप लोगों में मुझे उदयपुर 
या बिजोलिया बुलाने की जो इच्छा है उसके बारे में मुझ्ले आपसे एक बात 
कहनी हूँ । मुझे वहां आने में कोई आपत्ति नहीं हैं। अगर मेरे वहां आने से 
आपका फायदा होता दिखाई दे तो में जरूर आऊं। लेकिन बात ऐसी हैं 
कि आज की परिस्थिति में मेरे वहां आने से आपका नुकसान होने की संभावना 
हैँ । आजकल हम लोगों से और अंग्रेज-सरकार से युद्ध छिड़ा हुआ है । मेरे 
आने से उदयपुर-सरकार अगर आप लोगों को कुछ फायदा करने की इच्छा 
करती भी होगी तो नहीं करेगी । उसको अंग्रेजी सरकार का डर रहेगा कि 
कहीं उससे जवाब तलब न किया जाय । आज की परिस्थिति में मेरे कहने का 
असर भी नहीं पड़ेगा । बजाय उदयपुर आने के कहीं दूसरी जगह जैसे बंबई 
आबू इ. पर मेरी इच्छा सर सुखदेवप्रसादजी से मिलने की है। मैंने पहले 
भी उनसे मिलने की कोशिश की थी, लेकिन मिलना नहीं हो सका। अब भी 
जबतक में जेल के बाहर हूं, यदि तबतक सरसाहब का आना इधर 
हुआ तो में उनसे मिलने की कोशिश करूंगा । आपका मामला शुरू से ही 
दूसरों ने बिगाड़ दिया हँ। उसमें अड़चनें काफी हैं, फिर भी मुझसे जो हो 
सकेगा करूंगा । 

(१) आप लोगों को में भूला नहीं हूं। आपका ख्याल तो मुझे रहता 
ही हैं । आप लोगों ने काफी कष्ट सहा हैं। 

(२) रुपया देकर जमीन लेने की दिक्‍कतें जो हैं वह बात इन भाइयों 
को समझा दी हूँ । वे आपसे सब हाल कहेंगे । 


१२४ पत्र-व्यवहार 


(३) जो दिक्‍कतें जमीन मिलने के बारे में हैं वे ही मवेशी के बारे 
में भी हैं। आप लोगों के जो मवेशी वापस नहीं मिले हैं, उनकी एक 
फेहरिस्त आज मेरे पास भेज दीजियेगा । और ज्यादा सलाह मैं इस बारे 
में बगेर माणिलकलालजी से मिले और पूरी परिस्थिति समझे कुछ नहीं 
दे सकता । 

(४) शिक्षक की मदद के बारे में में श्री हरिभाऊजी को पहले ही 
लिख चुका हूं । आशा है, उसका प्रबंध हो गया होगा । फिर भी मैं उनको 
लिख दूंगा । 

(५) मुझसे और सर सुखदेवप्रसाद से जो फंसला हुआ था वह श्री 
माणिकलालजी को मालम था। और आप लोगों को बता भी दिया होगा । 
लेकिन उस फैसले को पूरा कराना आजकल इस युद्ध के कारण हमारे लिए 
मुश्किल है । 

(६) माणिकलालजी के लिए एक तार दिया था । फिर भी मौका 
छगने से कोशिश करूंगा । 

(७) इन भाइयों को ३२) रुपया लौटने का किराया देकर विदा 
करता हूं । आज में तो अनायास इन्हें मिल गया । अगर पूज्य महात्माजी के 
साथ चला गया होता तो १५-२० दिन तक भी मिलना न होना संभव था । 
ऐसी हालत में इन्हें बहुत अड़चन होती । इसलिए भविष्य में अगर किसीको 
भेजने की जरूरत पड़े तो मेरी चिट्ठी मंगाकर ही भेजना, जिससे आनेवार्लों 


को मुफ्त में कष्ट न हो । जमनालाल बजाज का वंदेमातरम 


( जयपुर ) 
: ११५: 
जयपुर सिटी, २४-५-३८ 
प्रिय भाई जमनालालजी साहब 
सप्रेम वंदे। माफी चाहता हूं कि यह पत्र बहुत देरी से लिख रहा 
हूं। मेरी लड़की जो मण्डल के अधिवेशन के वक्‍त बहुत बीमार थी, आखिर- 


कार १७-५-३८ को चल बसी । में उसकी देखभाल भी न कर सका । 

भाईजी, आपका थोड़े अर्से के लिए ही जयपुर रहने का इत्तफाक 
हुआ; लेकिन आप लोगों ने जादू की तरह मुझको बांध लिया हे । आप बड़े 
अमीर, प्रभावशाली और देशभक्‍त हें। में एक छोटा-सा गरीब, 
मजदूर और साधारण मनुष्य का लड़का । इतना भेद होते हुए, मालूम 
नहीं आपका साथ कंसे निर्भंगा ? लेकिन इस वक्‍त तो आपके हृदय की पवि- 
श्रता, आपकी बुद्धि की सरलता और आपके प्रेम ने मेरे मन को मोह लिया 
है। माताजी का भी प्रेम खूब ही था। में कुछ परेशान-सा था, इसलिए आप 
लोगों की सेवा न कर सका । मेरी पत्नी भी आप लोगों के दर्शन नहीं कर 
सकी । उनको बीमार बच्ची के पास ही रहना पड़ा । आप हम लोगों के इस 
अविनय के लिए माफी बरूशेंगे । 

आप अब कांग्रेस की कार्यसमिति से फुर्सत पा चुके होंगे । प्रजा-मण्डल का 
कायंभार आपको ही उठाना हैं । इसके बारे में एक छोटी-सी अर्ज करनी 
है कि कृपा करके आप मुझको कार्य-समिति से माफी दे दें। में यह चाहता 
हूं कि नगर-कमेटी के काम को में देखता रहूं । शास्त्रीजी व दूसरे मित्र 
जयपुर राज प्रजा-मण्डल का कार्य करते रहेंगे । नगर में काम का खर्चा हम 
नगर से निकाल लेंगे । और यह भी मालम हो सकेगा कि कहां कंसा काम 
हुआ । यह हम लोगों में बीमारी हे कि एक आदमी हर जगह हो जाता हैं 
ओर काम कहीं नहीं करता । बात करने और डींगें मारने के लिए हरदम 
हम तेयार रहते हें । नगर में कार्य करने के लिए कुछ बहनों ने भी मुझे वचन 
दिया हैं । 

कार्य के विभाजन करने की जरूरत हूँ और जो शख्स कि जयपुर राज्य 
प्रजा-मण्डल की कार्यकारिणी में हो उसको नगर-कमेटी के काम में हाथ 
नहीं डालना चाहिए और जो नगर में हों वे मंडल की कार्यकारिणी से 
अलग रहें । आप भी इसको मंजूर करेंगे। मेरे बजाय किसी दीगर सज्जन 
को कार्यकारिणी में रख लें। वसे मैं हमेशा हाजिर ही रहूंगा । 

माताजी, बहनजी को नमस्ते । आपका, 

चिरंजीलाछ अग्रवाल 

2११६६ 
वर्धा २९-५०२३८ 
प्रिय भाई चिरंजीलालजी, 
आपका बिना तारीख व मिती का पत्र कल मुझे यहां मिला । आपको 
लड़की इतना इलाज, व्यवस्था आदि करने के बाद भी आखिर बच नहीं 
सकी, यह जानकर दुःख हुआ । जो उचित प्रयत्न करना था वह तो आपने 
किया ही था । बच्ची की माता से हम दोनों की संवेदना प्रगट करें व उन्हें 
हिम्मत से व विचार से इस दुख को सहन करने को कहें । 
आपने मेरे व जानकीदेवी के प्रति जो प्रेम दिखाया उस बारे में में 
कया लिखूं ? यह बात सत्य हैँ कि हम लोग थोड़े परिचय-से भी निकट आ 
सके और मुझे तो विश्वास होता हैँ कि अधिक साथ रहने से व परिचय 
बढ़ने से विशेष नजदीक आ सकेंगे । 
प्रजा-मण्डल के बारे में मन में कई विचार व योजनाएं आती रहती 
हैं। श्री शास्त्रीजी के पत्रों से मालम होता हे कि वह भी चितित-से हैं। बहुत 
सी बातों का खुलासा तो मिलने पर ही हो सकता हैँ, तथापि शास्‍स्त्रीजी' 
से मिलने पर उनके विचार अधिक स्पष्ट जान लेने पर मुझे विचार करने 
में सहायता मिलेगी । आप चिता न करें। हमें प्रजा-म"्डल को तो हर 
हालत में सफल बनाना ही है । 
जमनालाल बजाज का वंदेमातरम्‌ 
: ११७ : 


जह्‌, ८-२-२३९ 
प्रिय श्री चिरंजीलालजी, 


आपका पत्र श्री राय के हाथ मिल गया था। खेद हैं कि इस अवसर पर 
आपका आना न हो सका । आप आते तो पूज्य बापूजी और सरदार पटेल से 
जो कुछ सलाह-मशविरा यहां हुआ उसकी विगत से वाकिफ हो जाते । खेर 
यहां सबकी सलाह से जो पत्र मेरी तरफ से प्रेसिडेंट जयपुर कौंसिल 
को गया है उसकी एक प्रति श्री राय को मेंने दी है, जिसे आपने देख ही लिया 

होगा । मुझे आशा है, उससे आपको संतोप हुआ होगा। खासकर इस बात 
से कि उसमें राजनीतिक मांगों को ही लड़ाई का आधार बनाया गया हैं, 
जैसाकि आप भी चाहते थे। मेरा तो पहले से ही यह मत रहा हे कि हमें 
किसानों के तत्कालिक प्रशन को राजनीतिक मांगों क॑ साथ नहीं मिलाना 
चाहिए। श्री हीरालालजी के साथ के आपक स्वभाव-भेद तथा किसानों में 
किये गये प्रचार के संबंध में आपकी शिकायत भी जानी । मेरा खयाल है कि 
जब्रकि लड़ाई हमारे सिर पर आ रही है हम सबके लिए यही मुनासिब है कि 
हम सब संयत रहकर और भदों से ऊपर उठकर अपने एक ध्येय की सफलता में 
ही सारी शक्ति लगा दें । इधर लड़ाई की संभावना को देखकर अब प्रजामंडल 
के सारे सूत्र मेरे हाथों में आ गये हे । और किसानों क॑ तथा राजनीतिक मांगों 
के बारे में मेरी सूचनाओं क॑ मुताबिक ही सभी काम होगा । इसलिए आपको 
किसानों की मांगों के या उनमें होनेव।ले प्रचार आदि के बारे में अब निर्शिचत 
हो जाना चाहिए । आपका पत्र यद्यपि आ गया था, फिर भी शास्त्रीजी-संबंधी 
शिकायतों क॑ महत्व को ध्यान में रखकर मुझ उन्हें वह बता देना ही आवश्यक 
प्रतीत हुआ; क्योंकि आपस में अपने मतभेदों या शिकायतों क॑ संबंध में 
बातचीत करके उनकी सफाई कर लेना अच्छी नीति हैं और हम लोग कांग्रेस- 
कार्य-समिति में इसका अवलंबन करते हैं, जिससे हमारे आपस में सदभावना 
ओर काय॑ में बल तथा उत्साह रहता है । 
फरवरी के पहले आपसे भेंट होने का मौका आया तो विशेष बातचीत 
करेंगे। नहीं तो में यह आशा तो अवश्य रखता हूं कि इस लड़ाई में आप 
अपना पूरा-पूरा हिस्सा देंगे । 
जमनालाल बजाज का वंदेमातरम 


है 2 2८5 ६ 
जयपुर, ९-२-४ ७ 
पृज्य श्री भाई सेठ जमनालालजी' बजाज, 
सादर बंदे। आपका ३-२-४० का कृपापत्र मिला । अभी तक बीमारी 


जारी रहने का समाचार पाकर बड़ा दुःख हुआ । मेरे खयाल से तो आपको 

पूरा इलाज कराना चाहिए। जबतक कि डाक्टर इजाजत न दे कोई परेशानी 
नहीं लेनी चाहिए। गये-साल आपने हम जयपुरियों के लिए कितना कष्ट 
उठाया था, वह जयपुर-निवासियों के दिल में हमेशा याद रहेगा । 

जयपुर में दमन-नीति जारी है, उसके लिए तो हम भारतवासी ही दोषी" 
हैं । हमने हिंदुस्तानी प्रधानमंत्री की मांग की । हम कामयाब हुए । किंग 
लाग के बजाय किग क्रम हमको मिल गया। लेकिन थोड़े दिनों में बात जरूर 
बदल जायगी । वकीलों के बारे में जो आपने लिखा सो ठीक है । एक प्रस्ताव 
बार एसोसियेशन से पास किया गया है। उसकी नकल आपकी सेवा में भेजता 
हूं ।॥ तमाम वकीलों की एक मीटिंग और बुलाई गई है । उसमें भी कुछ पास 
किया ही जायगा । | 

मेरे विचार से आपको सत्याग्रह शुरू करने की जरूरत तो नहीं आवेगी । 
राजा ज्ञाननाथ से में मिला था । यह आदमी प्रतिक्रियावादी हो सकता हैं 
क्योंकि वह पोलीटिकल डिपार्टमेंट का खास आदमी हैँ; लेकिन इसकी होशि- 
यारी में कोई शुबहा नहीं है । आदमी मेहनती भी है और रियासत का रुपया 
बेजा खर्च भी करना नहीं चाहता । अगर यह शख्स अपने खिलाफ हुआ 
तो बड़ें-से-बड़ा जुल्म ढाने पर उतारू हो जायगा और खूब दमन करेगा। 
अगर यह अपने मुआफिक हो गया तो यह बहुत भलाई भी कर सकता है। सर 
सी. पी. रामस्वामी ऐय्यर के टाइप का आदमी हैं। यह मेंने आपकी जानकारी 
के लिए लिखा है । सबसे खराब तो यहां की सारी मिनिस्ट्री है। मेरे खयाल 
से तो हमें स्पष्ट चर्चा करके मिनिस्ट्री को एक दूसरे की स्थिति साफ बतला 
देनी चाहिए । हम क्या चाहते हें और राज्य क्या चाहता हैं। इस समय 
भाप बीमार हैं, यह हमारी बदकिस्मती हूँ । आप यहां होते तो ठीक होता । 

एक बात अभी तक मेरी समझ में नहीं आई । हम लोग कबतक आपको 
बुला-बुलाकर तकलीफ दिया करेंगे। इसका उपाय वहीं आपको सोचना होगा। 

प्रजामण्डल का प्रोग्राम तो आपको व उसकी कार्य-समिति को तय करना 
ही है । में इस संबंध में आपसे कुछ अर्ज करना चाहता हूं । हालांकि मुझकों 
इस बारे में दखल देने का कोई अधिकार नहीं है । 

१. कार्य-समिति का कोई सदस्य प्रधानमंत्री को या किसी दूसरे 
मिनिस्टर को पब्लिक स्पीच में गाली-गलौज न दे । ऐसा करना न सत्य है, 
न अहिसा । 

२. किसानों के बारे में पूरी जानकारी हासिल करके आर्थिक कायेक्रम 
तैयार किया जाय । उसके मुताबिक काम हो । बगैर हालात जाने किसानों के 
आंदोलन को प्रजामण्डल से अलग रखा जाय । जो आशथिक प्रोग्राम ठीक हो 
उसको फैलाना चाहिए। उसके लिए प्रचार जरूर करना चाहिए। यह हमारी 
मांग होनी चाहिए । 

३. क्लास-स्ट्रगल (वर्गं-युद्ध) को आप पसंद करते हें या नहीं ? अगर 
पसंद करें तो वेसी पालिसी चलावें। वरना दूसरी तरह की आलोचना उसूल 
की बिना पर होनी चाहिए। किसी शख्स के ऊपर इस वक्‍त तक हम इस 
उसूल को बरत नहीं रहे है । कुछ जिम्मेदारी भी महसूस करनी चाहिए। 

ये मेरे विचार हैं, आप इनको सोचें | क्योंकि एक तरफ में फारवर्ड ब्लाक 
का प्रेसिडेंट हूं, दूसरी तरफ सरकार द्वारा खरीद लिया गया हूं, इसलिए 
मुझे डर हैँ कि शायद मेरे विचार फारवर्ड ब्लाक या सरकार की सफाई 
में नहो ? 

आपका, 
चिरंजीलाल अग्रवाल 
११९ : 
पुना, १५-२-४० 
प्रिय श्री चिरंजीलालजी, 

आपका ९-२-४० का पत्र यथासमय मिला । बार-एसोसियेशन का 
प्रस्ताव देखा । प्रस्ताव अच्छा हे । आशा है, तमाम वकीलों की सभा ने भी इसी 
तरह का रुख अख्तियार किया होगा । अगर वकील लोग इसी तरह मजबूत 
रहेंगे तो उनकी भी प्रतिष्ठा बढ़ेगी और प्रजापक्ष की ताकत भी । 

राजा ज्ञाननाथ के विषय में आपने अपने विचार लिखे सो ठीक किया । 
में मार्च के पहले सप्ताह में वहां आ रहा हूं । आपकी अन्य सूचनाओं के बारे में 

आपके विचार उस समय रूबरू में विस्तार से जान सकूंगा । 
मुझे जयपुर बार-बार न आना पड़े व जयपुर के मित्र मुझे जयपुर की 
चिता से मुक्त कर दें तो मुझे भी खुशी होंगी और कांग्रेस के अन्य सार्वदेशिक 
प्रश्नों की ओर में अपना समय और शक्ति अधिक लगा सकृंगा । आज मुझे 
जयपुर के मित्र लोग बार-बार बुलात है। यह मेरे प्रति प्रेम और विश्वास का 
हीं कारण है । यह मं जानता हूं कि आखिर आज नहीं तो कल सारी जिम्मेवारी 
उन्हें ही उठानी पड़ेगी । यह सब बातें मेने पहले ही जयपुर के मित्रों को साफ 
तौर से कह दी हैं । आपकी भी मदद रहेगी तो मुझे जल्दी मुक्ति मिलने में 
सुगमता रहेगी । आशा है, घर में सब अच्छ होंगे । 
जमनालाल बजाज का बंदेमातरम्‌ 


* १२० : 
जयपुर, ६-८-४१ 
प्रिय भाईजी श्री सेठ जमनालालजी साहब, 
सादर वंदे । यह समाचार जानकर कि आपके शिमला पधारने से 
आपकी तंदुरुस्‍्ती पहले से अच्छी हूँ, बड़ी खुशी हुई। बहुत जल्द शायद दर्शन 
हो सकेंगे । 
मेरा व मेरे मित्रों का जयपुर-प्रजा-मण्डल की कार्यकारिणी-कमेटी से 
विचारों में विरोध रहा है । यह आपको मालम हैँ । विचारों में समानता न 
होने की वजह से में कार्यकारिणी-कमेटी से अलग हुआ था । अब यह महसूस 
करके कि मौजूदा कार्यकारिणी के पास कोई ऐसा कार्यक्रम नहीं हैं कि जिससे 
मौजूदा सूरत में राजनेतिक मामलों में कामयाबी हासिल हो सके, मेरे 
कुछ मित्रों ने प्रजा मण्डल 'प्रोग्रेसिव-पार्टी' कायम की हूँ । हो सकवा है कि 
हम भी नाकामयाब रहें--हो सकता हूँ कि कुछ कर सकें, वह तो भविष्य 
में छिपा हैं । लेकिन मे अपनी विचारधारा के मुताबिक कार्य कर सकूंगा । 
यह पार्टी प्रजा-मंडल का एक अंग रहेगी और जो प्रजा-मंडल का मेंबर 
होगा वही इसका मेंबर हो सकेगा । आगामी वर्ष में यह सिफ तीन बातों 

पर जोर देना चाहती है (१) म्युनिसिपल सुधार (२) जकात का सवाल 
(३) किसानों का बंदोबस्त। मेरा ऐसा विचार हैं कि इस मामले में पूरी 
जानकारी न होने की वजह से कार्यकारिणी-कमेटी इसमें सफलता प्राप्त न 
कर सकी। जो आंदोलन राजा ज्ञाननाथ के खिलाफ किया गया है, हम 
लोग शुरू से इसके विरोवी थे, यह भी आपको मालम है । 

इस पार्टी का पहला आम अधिवेशन १४-१५ सितबर, १९४१ को 
जयपुर-नगर में श्री नौशेर अली की अध्यक्षता में होगा । श्री अमृतलालजी 
कांफेंस का उद्घाटन करेंगे । आपका मेरे साथ बड़ा स्नेह हमेशा से रहा हैं 
और में उम्मीद करता हूं कि आपका आशीर्वाद इस पार्टी पर रहेगा। में 
यह भी प्रार्थना करूंगा कि आप १४-१५ सितंबर, १९४१ को इस कांफ्रेंस 
में जरूर पधारें। इधर आपकी तंदुरुस्‍्ती भी सुधर जावेगी और हम सब 
लोग आपके दर्शन भी कर लेंगे । हम लोगों के कार्यों का ढंग भी आपको 
मालम हो सकेगा । 

शायद आपको माल्म होगा, मेरे बारे में बहत-से समाचार आपको 
वक्‍तन फवक्तन दिये गये थे, कहांतक सत्य हे, वह आप खुद जानते हैँ । मेरे 
अलग काम करते से अब आयंदा इस तरह गरूतफहमी नहीं हो सकेगी ॥ 
हरएक आदमी यह जान सकेगा कि मेरा क्या विचार हैं और किस-किस 
आधार पर हे--न मुझको फिजूल सफाई देनी पड़ेगी और न कोई किसी 
तरह का प्रचार मेरे या मेरे मित्रों के खिलाफ हो सकेगा । हम लोग प्रजा- 
मण्डल में कोई ओहदा नहीं चाहते । हम अपने विचार से कार्य करेंगे। 

मुझे तो पक्‍की उम्मीद है कि अगर आप हम लोगों के हृदय चीरकर 
देखने व हमारी प्रणाली जानने की कृपा करें तो आपको खुद यह मालम हो 
जायगा कि अभी तक हम छोगों के बारे में आपको भुलावा था। हम बेवकूफ 
सही नादान व नातजुबंकार सही, लेकिन जिन बड़ी-बड़ी बातों में मेरा 
मतभेद कार्यकारिणी से रहा, वहां कार्यकारिणी की गलती बाद में सबित हुई | 

(१) शंखावटी में किसानों में जो श्री शास्त्रीजी ने पहले दौरा किया 
और सरकार की रिपोर्ट के मुताबिक उन्होंने लगान न देने का प्रचार किया, 

भें उसका विरोधी था। आपको पत्र डाला था, उसकी वजह से क्या-क्या 
हुआ आपको मालूम हैं । 
(२) राजा ज्ञाननाथ के मुताल्लिक जो प्रस्ताव पास किया उसका 
मेने कितना विरोध किया, उसका फल आज हम लोग सब देख रहे हें । 
ये दोनों बातें तो आपको भी मालम हें। छोटी-छोटी बहुत-सी बातें हें, 
लेकिन मेरी हरएक बात पर यह कहा जाता था कि चूंकि में कार्यकारिणी 
का विरोधी हूं, इसलिए दूसरी राय रखता हूं। 
में तो यह चाहता हूं कि म्थुनिसिपल-सुधार, जकात और जमीन के 
बंदोबस्त के बारे में हमारी योजना को दूसरे मित्र देखें । हमको कार्य करने 
का मौका दें, या तो हमारी मदद करें या इन बातों को बिल्कुल न छूुवें । 
गाली-गलौज का काम बंद कर दें तो कामयाबी निश्चय होगी-बस, आपका 
बाशीर्वाद होता चाहिए। आप एक मतंबा पधारें तो सही । 
मेने अपने मित्रों को उम्मीद दिलाई है कि अगर आपकी तंदुरुस्‍्ती 
झीक रही और साथ में अवकाश भी रहा तो आप जरूर-जरूर पधारेंगे। 
छूपया जरूर-जरूर पधारें। तार द्वारा फौरन पहुंचने को सूचना दे दें। 
माताजी को सादर प्रणाम । 
आपका, 
चिरंजीलाल अग्रवाल 
: १२१: 
जयपुर ९-९-४१ 
मान्यवर. 
आपकी रिहाई के समय आपके स्वास्थ्य के बारे में चिताजनक 
समाचार थे। उस समय हमको यह उचित नहीं मालम हुआ कि हम स्थानीय 
मामले आपके सामने पेश करके आपकी नाजुक तबीयत पर जोर डालें। कुछ 
सप्ताह पहले आपके स्वास्थ्य लाभ को बात जानकर बहुत प्रसन्नता हुई। 
अगर आवश्यक न होता तो जयपुर की हम लोगों की आपस की बातों 
में इस समय आपका ध्यान बंटाने की हमारो इच्छा नहीं थी | प्रजा-मंडल 
में हम लोगों की जो सुविधाजनक स्थिति थी, आपके जाने के साथ असाध्य 

ही होती गई । आपकी सरपरस्ती में जो सौजन्य का वातावरण रहता था, 
बार-बार उसकी याद आती है । मंडल की कार्यकारिणी से, हमारी दृष्टि 
के अनुसार, कार्यक्रम का आग्रह रखते हुए भी हमने सदा ही 
आत्म-समर्पंण किया है। कार्यकर्ता के लिए यह कहना कि उसने क्‍या किया हैं, 
कोई शोभा की बात नहीं हैं। हम तो नम्नतापुवंक यही पूछ सकते हें कि 
हम और क्या कर सकते थे ? प्रजा-मंडल को अपने खून से सींचने का दावा कोई 
भी कर सकता है; पर क्या यह क्षोभजनक नहीं होगा, यदि यह कहा जाय 
कि प्रजा-मंडल का हित हमारे लिए सर्वोपरि नहीं है, क्योंकि प्रजा-मंडल 
कुछ विशिष्ट व्यक्तियों के संरक्षण की चीज हो गया, तो क्या जयपुर के 
उद्धार की जिम्मेदारी, ज॑सा कुछ मित्र कहते हैँ, भगवान ने उनपर डाली 
होगी ? पर क्या भगवान ने उनपर यह भी जिम्मेदारी डाली हूँ कि वे ऐसे 
लोगों को जो उनसे नीति और कायंत्रम के संबंध में मतभेद रखते हैं, काम न 
करने दें । जिनके लिए राजनीति सहूलियत से करने का काम हूँ उनको भले 
ही आलोचनात्मक दृष्टि से सोचने की जरूरत न पड़े; पर जिनके लिए 
राजनीति जिंदगी हैं उन्हें अपना विश्वास, अपनी श्रद्धा, अपना मार्ग निश्चित 
ओर व्यक्त करना होता हैं । जयपुर की परिस्थितियों में मौलिक मतमभंदों की 
गुंजाइश नहीं है । समाज के पुनरनिर्माण, नई आर्थिक व्यवस्था अथवा जीवन- 
दर्शन की नई कारिका जैसी मूलभूत बातों पर यहां के काम का कोई 
असर भी नहीं पडने वाला है । अत: हम यह आशा लगाये थे कि तफसील 
की बातों के बारे में, उत्तरदायित्वपूर्ण शासन के लक्ष्य की ओर मंडल की 
प्रगति के प्रयत्न में, कार्यकर्त्ताओं के मतभेद वांछनीय सीमा में रहते हुए, 
पारस्परिक सदभावना और सहयोग के साथ काम करना संभव हो जायगा। 
हमने यह नहीं समझा था कि वह सहयोग एक ओर के लोगों की कृपा पर 
दूसरों के आश्रित रहने के आधार पर ही कायम रहेगा। अपनी सार्वजनिक 
प्रवृत्ति दूसरों के रहम पर छोड़ देने की शर्ते पर ही हमें काम करने का अवसर 
दिया जायगा। पर अगर वर्षो तक हमने इसी स्थिति को बर्दाबत किया तो 
उसके लिए हमें कोई खेद नहीं है, साथियों का---बड़ी उम्र के साथियों का 

एहसान उठाते जाना भी फछर्य की बात है । जीवन में अदब की बहुत बड़ी 
कीमत हैं, और इन सबके अतिरिक्त आपका आग्रह, बहुत-कुछ देकर, बहुत 
कुछ छोड़कर भी,मान्य रखने में हमन गौरव अनुभव किया है । हमें निस्संकोच 
यहांपर कहना चाहिए कि यह आग्रह कार्यकारिणी की मर्जी रखने का था-- 
यह एक वास्तविकता हैँ कि कोई भी नेता इसके अलावा कोई दूसरा स्टेंड 
नहीं ले सकता । नेता का प्रयत्न सारी शक्तियों का प्रे-से-पुरा उपयोग 
करने का ही हो सकता हैं, पर अगर वह संभव नहीं होता है तो फिर अधिक 
सामथ्यंवान दल को स्वायत्त दे देने में भी औचित्य है। हमें इस संबंध में 
जरा भी आपत्ति नहीं है । 

आपके यहां से जाने के बाद व्यक्तियों के मतभेद जिस सीमा तक 
पहुंच गये, अग्रवालजी के विरुद्ध कार्यकारिणी को कार्यवाही उसमें एक 
दुःखांत घटना हैं। आप अग्रवालजी को किसीसे कम नहीं जानते । हमारा 
संपर्क भी उनसे बहुत रहा है । उन्हें उस कार्यवाही से बहुत बड़ी ठंस पहुंची' 
है । हमारा यह विश्वास है कि अगर आप यहां होते तो ऐसी कार्यवाही 
हगिज नहीं हो सकती थी। संभव हैँ, यह मामला आपके सामने असलियत 
से भिन्न रूप में गया हो । हम आपको यकीन दिला सकते हे कि कोई ऐसी 
गलती अग्रवालजी से नहीं हुई कि उन्हें इतना कठोर दण्ड दिया जा 
सके । 

पर इस घटना से, हमने जो प्रजा-मंडल प्रोग्रेसिक पार्टी, मंडल के 
अंतर्गत बनाई है, उसका इतना ही संबंध हें कि वकिंग कमेटी के कुछ 
सदस्यों द्वारा अग्रवालजी में दोप ढूंढ़ते रहने पर भी उनके साथ सहयोग 
करने और उनकी योग्यता का फायदा जनता के हित में उठाने में पार्टी को 
सझिझक नहीं है, क्योंकि हम जानते हें कि प्रजा-मंडल के ध्येय के प्रति, सिद्धांत 
के प्रति वह उतने ही सच्चे हें जितना कोई दूसरा सदस्य हो सकता है । वह 
उस हद तक जोखिम भी उठा सकते हे, जितना प्रजा-मंडल के हिस्से में आये। 
हम तीन आदमियों को तो आप निकट से जानते हैँ । आपका स्नेह हमें भी 
मिला हूं । 

अकमंण्यता, विवशता, नेराश्य की स्थिति सहन करते-करते उकता- 
कर हमने अपनी निश्चित सेवाएं प्रजा-मंडल को देने के लिए यह रास्ता 
निकाला हैं। हमारी हरेक प्रवृत्ति प्रजा-मंडल को आगे बढ़ाने के लिए ही 
होगी । हम बार-बार इस बात को दोहराते हें और यह हमारा आत्म-विश्वास 
है कि आपको इसका सबूत हमारे कामों से मिलता रहेगा। प्रजा-मंडल का 
संदेश यदि प्रोग्रेसिव पार्टी के द्वारा लोगों तक पहुंचेगा तो किस प्रकार 
इससे कोई अहित हो जायगा अथवा विचार-भेद पंदा होगा, यह हमारी समझ 
से बाहर हैं । हमारी कठिनाई को आप समझते हं। आपके हृदय की उदारता 
का हमें अनुभव हूँ । कोई पार्टी, चाहे उसका कुछ भी नाम हो, यदि प्रजा- 
मंडल की भक्ति की शपथ लेकर राजनीतिक कार्य करना चाहती है तो उससे 
किसीको भी खुशी ही होनी चाहिए । हमारी अगर कोई महत्वाकांक्षा हैँ 
तो जयपुर को प्रगतिशील देखने की हे । हमारे नेता हमारी महत्वाकांक्षा को 
धृष्टता न समझें तो हमारी बहुत बड़ी सहायता करेंगे। राज्य के साथ प्रजा- 
मंडल का जो संबंध होगा, पार्टी कभी उससे भिन्न सोचेगी, यह संदेह करना 
हमारे साथ ज्यादती होगी । 

अगर एक बार आप जयपुर पधार सकते तो जयपुर के वातावरण में 
कटुता आदि की संभावना ही जाती रहती । 

पार्टी की कांफ्रेंस १४ व १५ सितंबर को हाँ रही है। आपके स्वास्थ्य 
की दृष्टि से यह वाजिब नहीं होगा कि हम आपके पधारने का आग्रह करें। 
आप पूर्ण स्वास्थ्य-छाभ करके लौटेंगे, तव अवसर मिलेगा--इसी' आशा में 
इस समय आशीर्वाद से संतोष कर लेंगे। आशीर्वाद और पथ-प्रदर्शन के दो 
दब्द तार द्वारा प्रदान करें। आपके स्वास्थ्य-छाभ का समाचार जयपुर के 
लोगों को कांफ्रेंस में सुनकर बहुत ख॒शी होगी । 


आपके स्नेह-भाजन 
दुर्गालाल, राधावललभ 
(प्रजा-कांग्रेस प्रोग्रेसिव पार्टो ) 

: १२२ : 
गोविदगढ़, मलिकपुर, ३-३-४० 
श्रीमान्‌ सेठ जमनालालजी साहब, 
सादर वंदे । श्री ही रालालजी के साथ मेरा जो पत्र-व्यवहार हुआ है 
उसकी नकल आपके अवलोकनार्थ भेजी है । जयपुर की बिगड़ी हुई १रिस्थिति 
को सुधारने का बोझ आपने प्रजा-मंडल के एकमात्र सर्वाधिकारी बनकर 
अपने सिर पर लिया हैँ । इसको सुधारने में आपको बहुत मेहनत करनी 
पड़ेगी । बहुत-से कड़ वे घूंट पीने होंगे । इसमें हम आपके कंसे सहायक बन 
सकेंगे ? इस व्यथा से दिल भर आता हैं। आपकी विजय के लिए हम भगवान 
से प्रार्थना करें, इसके सिवाय हमारे पास क्‍या है ? वही सबका रक्षक है । 
आपकी भी रक्षा करेगा । जयपुर की जनता आपकी तरफ आंखें लगाये हुए 
बैठी है । आपको जयपुर में देखकर उसे आश्वासन मिलेगा | शुभम्‌भूयात । 


आपका, 
व. सा. देशपांडे 

१२३ : 
दिल्ली, १-१०-२८ 


प्रिय कपूरचंदजी, 
मेरा कल का पत्र मिला होगा श्री घनश्यामदासजी ने आज भी यंग 
के साथ फोन पर बात की थी । सीकर के आम माफी के प्रश्न पर वे यथाशक्‍्य 
शीघ्र हल होने की आशा रखते हें । म्युनिसिपल चुनाव के बारे में आपने 
लिखा कि आगे आवश्यकता पड़ने पर सदस्य लोग एकदम त्यागपत्र दे 
सकते हें, में अभी तक आपकी कल्पना ठीक तरह नहीं समझ सका । कुछ भी 
हो; परंतु अभी हमें जनता या मेंबरों से इस बात का जिक्र नहीं करना 
चाहिए, ऐसी मेरी राय हूं। वहां के सब हाल से मुझे व श्री घनश्यामदासजी 
को वाकिफ रखना आवश्यक हूँ। परंतु मुझे अनुभव हो रहा है कि अपने 
कार्यालय से यह काम जितनी खूबी के साथ किया जाना चाहिए, नहीं हो 


पत्र-व्यवहार १४७ 


रहा है। आप कार्यालय में ऐसा प्रबंध करवा दीजिये कि आप या ही रालालजी 
वहां हों या न हों, कार्यालय हम दोनों को वहां के समाचारों से बराबर वाकिफ 
रखता रहे । 
हेदराबाद के बारे में 'ए पीप इन हेदराबाद” नाम की एक किताब छपी 
हैं, जिसकी एक नकल बुक-पोस्ट से दामोदर आपको भेज रहा है। उस प्रकार 
अपनी ओर से जयपुर के बारे में भी एक पुस्तिका शीषघ्र-से-शी प्र छपना 
आवश्यक है, जिससे जयपुर स्टेट की पूरी जानकारी बाहर के लोगों को हो 
सके । मि. यंग की बातों पर पूरा विश्वास अगर न भी किया जाय तो भी 
अपनी ओर से ता० १५ तक कोई भी बात सीकर-एमनेस्टी (रिहाई) के 
मामले में एसी न होनी चाहिए जिससे उन्हें कोई बहाना करने का मोका 
मिले। 
जमनालाल बजाज का वंदेमातरम 
£ ४४-४६ 
जयपुर, ५-१२-३८, (रात को १०॥ बजे ) 
मान्यवर सेठसाहब, 
सादर प्रणाम । मि. यंग से फोन पर आज शाम को पं. चिरंजीलालजी 
मिश्र की बातचीत हुई थी । मिश्रजी को अपने परिवार के लोगों के लिए 
जापान जाने के लिए पासपोर्ट की आवश्यकता थी । मिश्रजी बातचीत खत्म 
कर फोन रखनेवाले ही थे कि मि. यंग ने उनसे पूछा कि आप लोगों की तरफ 
की और क्‍या नई खबरें हें ? इसपर मिश्रजी के और उनके बीच जो 
बातचीत हुई, सो सार रूप से ज्यों-की-त्यों आपको नीचे लिखी जाती हैं--- 
मिश्नजी-- वैसे तो कोई खास खबर नहीं है; पर सुना जाता है कि 
स्टेट प्रजा-मंडल को दबाने का विचार कर रही है और इसका जवाब देने 
के लिए हम लोगों ने भी आवश्यक तैयारी कर ली हे और लड़ाई शुरू होने 
का इंतजार कर रहे हैं ।” 
यंग-- यह खबर तो बिल्कुल निराधार हे कि स्टेट प्रजा-मंडल को 

दबाना या इससे लड़ाई करना चाहती हूँ । इतनी गलत तो दूसरी कोई खबर 
दायद ही हो । अभी तक तो स्टेट का इस किस्म का कोई इरादा नहीं 
हं।. 

मिश्रजी-- सुना हैँ कि स्टेटवालों का ऐसा खयाल है कि प्रजा-मंडल 
वाले देहात में लगानबंदी का प्रचार कर रहे हें; पर उनका यह खयाल 
बिल्कुल गलत है । प्रजा-मंडल की तरफ से ऐसा कोई प्रचार नहीं हैं और अधि- 
कारियों को जो इस प्रकार की खबरें मिलती हैं वे गलत हैं। हमने तो अपनी 
स्थिति साफ रखने के लिए यहांतक सोचा था कि एक पर्चा प्रजा-मंडल की 
त्तरफ से निकाल दिया जाय कि प्रजा-मंडल के बारे में कुछ लोगों में यह गलत- 
फहमी हैं कि प्रजा-मंडलव।ले काश्तकारों से लगान-बंदी की बातें करते हैं; 
पर यह बात गलत हूँ। प्रजा-मंडलवाले इस किस्म की कोई बात नहीं चाहते । 
हां, यह अवश्य चाहते हें कि जहांपर पैदावार नहीं हुई हो अथवा कम हुई 
हो वहां के लोगों से पंदावार के हिसाब से ही टेक्स लिये जावें और गरीब 
लोगों को खामखा तंग न किया जाय । अफसोस तो यह हूं कि शास्त्रीजी 
त्तक के लिए यह समझ लिया गया कि वह लगान-बंदी का प्रचार करते हैं 
और शहर में तो यहांतक अफवाह हैँ कि उनके लिए वारंट तक निकाल दिया 
गया है ।* 

यंग--- शास्त्रीजी के संबंध में ऐसा कोई खयाल नहीं बनाया गया 
हैँ । खबरें कई तरह की आती हैं; पर मेने तो शास्त्रीजी से पहले ही कह 
दिया था और अब आपको भी कहता हूं कि में उनकी सत्यता के बारे में 
उनसे खुद से अथवा आप लोगों से जांच किये बिना कभी कोई कदम नहीं 
उठाऊंगा। शास्त्रीजी को गिरफ्तार करने के इरादे की बात भी बिल्कुल गलत 
हैँ । आपने जो पर्चा निकालने की बात कही वह बहुत ठीक और दुरुस्त है । 
उसे जरूर निकाल दीजिये । इससे स्थिति बहुत साफ हो जायगी । यह 
जरूर कर दीजिये ।” 

मिश्रजी--- 'हम लोगों का कई दिन से ऐसा इरादा था कि हम यहां के 
केबीनेट के मिनिस्टरों से बातचीत कर उन्हें प्रजा-मंडल की स्थिति साफ- 

साफ बतला दें और हमारा दृष्टिकोण समझा दें। पाटनी ने कहा कि इस बारे 
में आपसे भी बातचीत करना ठीक होगा। इसपर हमने कहा कि ठीक हें । 
आपसे भी मिल लेंगे, सो शायद पाटनी ने आपको लिखा होगा या अब 
लिखेंगे । अब यदि आप मुनासिब समझेंगे तो उस समय राजनीतिक स्थिति 
पर बातचीत करेंगे । 
यंग--- हां, जरूर कर छेंगे। पाटनीजी का पत्र आने पर समय 
निश्चय कर छेंगे। 
इस सब बातचीत पर से यही मालम होता हैँ कि अभी इन छोगों का 
प्रजा-मंडल से लड़ाई मोल लेने का इरादा नहीं हैँ । में इस बातचीत में 
कोई खास चालबाजी या झूठ तो नहीं समझता । अब में कल यंग को पत्र 
लिखूंगा और मिलने का टाइम आने पर मिश्रजी और मे दोनों उससे मिलेंगे । 
और जो कुछ बातचीत होगी वह आपको लिख भेजेंगे । हमारा इरादा सब 
मंत्रियों से और रेजीडेंट से भी सब बातें साफ-साफ करने का और अपनी 
कम-से-कम मांगें बता देने का हैं। अपनेको किसी प्रकार बंधन में न डालते 
हुए सब बातें दृढ़तापूवंक और जोरदार शब्दों में रख देंगे। देखेंगे वे लोग क्या 
कहते हूँ । व्यर्थ ही लड़ाई चाल कर देने का तो हम लोगों का भी इरादा नहीं 
हे। 
विनीत, 
कप्रचंद पाटणो 
१२५ : 
जयपुर, ८-१-४० 
पूज्य सेठसाहब, 
सादर वंदे । आपका तारीख ५ का पत्र मिला । 
आज पंडित हरिश्चंद्रजी से मिलने गये थे। हरिश्चंद्रजी ने उनसे आपके, 
महाराजसाहब के तथा प्रधान मंत्री के पत्र-व्यव॒हार की चर्चा की थी और 
पूछा था कि आपकी महाराजासाहब से मिल सकने की संभावना है या नहीं ? 
इसपर जवाब मिला कि यह निश्चित नहीं है। उनका कहना था कि महाराजा 

की पोजीशन भी बड़ी खराब हो रही है । और यद्यपि वे संकट को टालना 
चाहते हें; पर उनकी पोजीशन ऐसी नहीं हे कि अपनी बात पर जोर दे 
सके | इस समय प्राइम मिनिस्टर और होम मिनिस्टर दोनों इस दमन के 
चार्ज में हें और वाजपेयीजी उनके सलाहकार हें । दूसरे मिनिस्टर भी उनको 
मदद करते हैं । दरबार को भी काफी बदनाम कर दिया गया है और वे ऐसी 
परिस्थिति में नहीं हे कि इन लोगों का जोर के साथ विरोध कर सकें। आप 
लोगों ने कड़ वी स्पीचें देकर मामले को बिगाड़ डाला । आपको मदद करने- 
बालों की पोजीशन खराब हो गई ओर उन्हें अब दमन-तीतिवालों की हां- 
में-हां मिलानी पड़ती हैं । सेठसाहब को प्रधान मंत्री से और दरबार से 
मिलने की कोशिश करना चाहिए | इससे मामला सुलझ जाना संभव हूं । 
यह पूछे जाने पर कि क्‍या दमन-नीति शीघ्र ही अमल में आनेवाली है, 
उन्होंने कहा कि यह लोग अभी अपने विचार तय नहीं कर पाये हें और 
दुविधा में ही हैं; हालांकि दमन के पक्ष में जरूर हें । 
अजमेराजी परसों राजा ज्ञाननाथ से मिले थे । उन्होंने उनसे भड़की- 
भड़की-सी ही बातें की और धमकाकर पूछा कि आपने वह पर्चा छाप ही कंसे 
दिया । उन्होंने कहा कि मेने उसमें कोई बात आपत्तिजनक नहीं समझी 
ओर इसलिए “जाब वर्क के तौर पर छापा हैं। इसपर ज्ञाननाथ ने उनको 
बहुत धमकाया और चेतावनी दी हँ । बाकी सब कुशल हे । 
विनीत, 
कपूरचंद पाठणी 
: १२६ : 
जयपुर, ४-८-४० 
पृज्य सेठसाहब, 
सादर प्रणाम । मेरा पिछला पत्र तो आपको मिल ही गया होगा। 
शास्त्रीजी के नामवाले पत्र से यह जानकर जरा चिता हुई कि कई 
कारणों से आपको मानसिक अशांति चल रही हैं । मुझे भय हैं कि शायद 
जयपुर में भी आपको कुछ अशांति ही रहने के कारण उपस्थित हों। आज 

प्रजा-मंडल की फाइनेंस कमेटी की मीटिंग थी। उसमें हुई चर्चाओं से शास्त्री- 
जी को कुछ चोट लगी और वर्तमान परिस्थिति में प्रजा-मंडल के प्रधान 
मंत्रित्व का काम छोड़ देने की लहर उनके दिमाग में फिर से उठने लगी हैं । 
खास-खास काम करनेवालों में विभिन्नता काफी अधिक मालम होती हैं । 
वनस्थली की जमीन का पवके मकानों के माफिक नजराना वसूल करने का 
जयपुर-सरकार ने निश्चय कर लिया हैँ । इसकी वजह से काफी बखेंड़ा 
उठने की आशंका हूँ । यह प्रश्न भी शास्त्रीजी के दिमाग में गंभीरता से 
घमता दीखता है । बाकी सब कुशल हूँ । 
विनीत, 
कप्रचंद पाठटणी 


१२७ : 
जयपुर, २०-८-४० 
पूज्य सेठसाहब, 


सादर प्रणाम । आपका तारीख १४ का पत्र यथासमय मिल गया 
था । में रामदयालजी मिस्त्री से मिल लिया हूं । उन्होंने कोई एक मशीन 
कुएं में से पानी निकालने तथा आटा पीसने की बनाई है, जिसमें हाथ की 
अपेक्षा अच्छा काम निकलता बताया और उस बारे में अब वे आपसे कुछ 
सहायता चाहते हूँ । वह मशीन मुझे दिखाने में उन्हें काफी हिंचकिचाहट 
नजर आई और उन्होंने कहा कि सेठसाहब के आने पर उन्हें ही में अपनी 
मशीन. दिखाऊंगा । 

यहांपर स्टेट का अजब रवैया चल रहा है। प्रजा-मंडल की पिछली 
एक मीटिंग में जाने की रिपोर्ट पर स्टेट के कुछ अहलकारों को बलाकर 
उनके डिपार्टमेंटों के अफसरों ने थोड़ी पूछताछ और डाट-डपट की । लड़ाई 
के लिए चंदे के लिए, सुना हैँ कि, शिक्षा और रेवेन्यू मिनिस्टर की 
पत्नियां जागीरदारों और बड़े-बड़े आफिसरों के घरों पर जा-जाकर 
स्त्रियों से जेबर वगरह मांग-मांग कर लाती हें। सुना है कि चंदे के लिए 

नोट लेना तो डिस्करेज कर रहे हैं और चांदी-सोना लेने की कोशिश 
रहती है । 
नेशनल प्लैनिंग कमेटी को किसी तरह के आंकड़े देना अहितकर 
हो सकता है । अतः प्रांतीय सरकारों को यह हिदायत कर दी गई हैं कि 
वे प्लेनिग कमेटी कौ जानकारी न दें । इस आशय का रेजीडेंट का गुप्त पत्र 
स्टेट में आया है और उसमें लिखा है कि सूचना तथा जरूरी कारंवाई के लिए 
यह बात स्टेट को लिखी है । इस पत्र के हवाले से स्टेट अधिकारियों ने सब 
प्रधान-प्रधान महकमों को गुप्त सकुंछर भेजा है । आज मालम हुआ है कि 
स्टेटवाले आपके यहां पधारने के पहले-पहले शेखावटी के कस्टम के सवाल 
के बारे में कुछ-न-कुछ कर डालना चाहते हें, और इस बारे में खूब जल्दी की 
जा रही हैं । शायद इसी सिलसिले में कर्नल अमरसिंहजी कल झुंझूनू जा रहे 
हैं ॥ अगर कुछ ठीक-ठाक कर दें तो अच्छा ही है । 
विनीत, 
हे कपुरचंद पाटणी 


श्र हिडौन, २४-४-४० 

परम श्रद्धेय सेठजी, 
सादर वंदे । मुझे खेद है कि पत्नी की अस्वस्थता के कारण और कुछ 
अन्य कारणों से इच्छा रखते हुए भी, कार्यकारिणी की मीटिंग में उप- 
स्थित नहीं हो सका। आशा हे,आप अवश्य क्षमा करेंगे। यदि में आ भी सकता 
तब भी शायद आपके कहे प्रश्न का अभी कोई निश्चित उत्तर न दे सकता । 
कृत्तव्य के आवाहन और निजी परिस्थितियों के विचारों ने मुझे अभी 
दुविधा में डाला हुआ है । जब कतंव्य अनिवायं रूप से सामने आ खड़ा होता 
है तो मनुष्य को परिस्थितियों का विचार करने का अवसर ही नहीं मिलता 
ओर वह एकदम कूद पड़ता हँ। परंतु जब सोच-विचार का अवसर मिलता 
है तो कई कठिनाइयां सामने आ खड़ी होती हैं । जो हो, में समझता हूं मंडल 

के सालाना जलसे में अब अधिक विलंब न होगा । अत: उसी समय तक 
इस प्रश्न का कुछ निश्चय हो सकेगा । 

आपका विनीत, 

टीकारास पालीवाल 


जयपुर, ४-८-४० 
परम श्रद्धंय सेठजी, 
सादर वंदे । आपके आदेशानुसार कल यहां आने पर जयपुर शहर 
कमेटी की चुनाव-संबंधी शिकायत के सब कागजात प्रधान कार्यालय से मुझे 
दे दिये गये थे। मेने उन्हें खूब ध्यान से देखा हैं। जेसाकि जांच-कमेटी ने भी 
स्वीकार किया है, प्रचार अधिक होता तो अच्छा होता । में भी अनुभव करता 
हूं कि चुनाव में यह एक टेक्निकल नुक्स तो रहा ही है; परंतु सब चीजों को 
ध्यान में रखते हुए में यह अनुभव नहीं करता कि इस टेक्निकल नुक्स का 
चुनाव की वास्तविकता पर कोई असर नहीं हुआ है, अतः मेरी राय में 
मामला फिर से उठाने लायक तो नहीं है । 
अब आपके यहां दर्शन कबतक होंगे ? मेने अपनी दो साल की 
प्रेक्टिस की अवधि समाप्त होने पर अब समस्त जयपुर राज्य में प्रेक्टिस कर 
सकने के लिए इजाजत की दरख्वास्त दी हैं । कितु अधिकारियों के रवैये 
से कुछ ऐसी शंका होती हूँ कि जेल का समय वे इन दो वर्षो में शायद न मानें । 
जैसा होगा देखा जायगा । 
आपका विनम्र, 
टीकाराम पालोबाल 
१३० :; 
चिड़ावा २८-१२-४० 
श्रद्धेय, 
आज मेरा मन प्रसन्न हें। कल मुझे एक मृतक के पानीबाड़े में जाना 
पड़ा । वहां मेंने कई आदमियों के नहाने के लिए कुएं से पानी खींचा और जंसे 

पानी निकालने की शर्म भाग गई। परसों दो बालकों की नाममात्र की-सी 
परिचर्या की और औपधि का प्रबंध किया, यह भी मन को अच्छा लगा। 
अब में किसी तरह भी गरीब बीमारों के लिए और शिशुओं के लिए सांस्कृ- 
तिक शिक्षा-विषयक एक संस्था की आयोजना करना चाहता हुं । शिशु- 
शिक्षा का प्रबंध तो स्नेह, धर्म और मानव-संस्क्ृति के वातावरण में करूंगा 
और दवा का इंतजाम सिर्फ गरीबों के लिए, यह ध्यान रखंगा। 

कभी तो सोचता हूं कि सब कुछ छोड़-छाड़कर सपत्नीक संस्था में बैठ 
जाऊं। पर एक तो अभी सुख से ममत्व बना हुआ हैं, बालकों का कुछ खयाल 
हैँ और कर्जा भी तो चुकाना हैं। घर में श्रम करने की प्रवृत्ति बढ़ रही है । 
आदमी मृत्यु से जूझने योग्य जल्दी हो भी सकता है, पर जीवन के दैनिक रस 
से अति मुक्त होना सचमुच कठिन है । 

कस्बे के लोगों को एक-दो बार अदालतबाजी से रोक लेने में प्रभु द्वारा 
सफल कर दिये जाने पर आसपास के परिचितों पर कुछ और भी अच्छा असर 
पड़ा है । आपका स्नेह और आशीर्वाद यथेष्ठ मिलता रह सकना मेरे लिए 
प्रभु-कृपा का इंगित हे । 


विनीत, 
मातादीन भगेरिया 


: १३१: 

बंबई ११-१०-३८ 

प्रिय रायजी, १ 
२९-९-३८ का पत्र मिला । तुम्हारे जयपुर के काम के बारे में मेंने भी 
काफी विचार किया । श्री घनश्यामदासजी से भी बात की | उनकी समझ 
में भी कुछ नहीं आ सका कि वे जयपुर में तुम्हारे लिए कौन-सा काम ढूंढ़ 
सकते हे । हिंदुस्तान टाइम्स' में जयपुर के बारे में तुम जो कुछ लिखकर 
भेजना चाहो भेज सकते हो । तुम्हारे लेख बिल्कुल वेसे ही छपेंगे या नहीं, 
इसके बारे में निश्चित नहीं कहा जा सकता, क्योंकि स्वयं श्री घनश्यामदासजी 

१. हंस० डी० राय 

भी जयपुर के काम में दिलचस्पी ले रहे हें तथा कोशिश कर रहे हैं । यंग से भी 
उनकी काफी बातें हुई हैं । यद्यपि सीकर का मामला रावराजा के माफी 
मांगने की वजह से तय-सा हुआ है फिर भी जयपुर-प्रजा-मंडल के बारे में 
तो वे अपनी यंग के साथ की बातचीत का खयाल रखकर ही लिखेंगे | तुम 
लेख अपने नाम से भेज सकते हो। म्युनिसिपल चुनाव का काम टीक चल रहा 
होगा । में आज वर्धा जा रहा हूं । आगे फिलहाल तो जयपुर आने व सीकर 
के मसले को लेकर जेल जाने की बात मुलतवी हो गई है । तुम्हारी याद 
बराबर आती है। 

जमनालाल बजाज के वंदेमातरम 


: १३२ 
दिल्‍ली, २-१-४२ 
पृज्य काकाजी, 
सादर वंदे । आपका क्ृपापन्न मुझे जयपुर में मिल गया था। 
हम दोनों ने वर्धा आना इसी पम्रम में स्थगित कर दिया था कि शायद 
आप भी बारडोली वकिग कमेटी के लिए चले जावेंगे। हमें बाद में बहुत 
अफसोस हुआ कि हम दोनों इतनी तेयारी और इरादों के बाद भी वर्धा 
आने से रह गये। वर्धा आने की तो बराबर लगी हुई है और में तो कुछ अपने 
१ बारे में आपके सामने खास प्रदन रखना चाहता हूं, जिसके बारे में मेने अपने 
पिछले एकाध पत्र में उल्लेख भी किया था । शायद फरवरी मास में हम 
दोनों आपके पास पहुंच सकें । 
इस वर्ष जगह-जगह राजनीतिक-सम्मेलन होने से प्रजा-मंडल के काम 
को काफी लाभ पहुंचा हैं । जन-जागृति के लिए यह अच्छा साधन साबित 
हुआ है । इस वर्ष जयपुर के काम में मित्रों का सहयोग काफी मिला नहीं 
था, जिसका कारण उदासीनता के अलावा कुछ नहीं दीखता । हमारे बड़े 
कहलानेवाले कार्यकर्ता इस विषय में ज्यादा जिम्मेवार ठहराये जा सकते 
हैं। फिर भी में अपनी शक्ति से जितना कुछ कर सका, करता रहा। क्‍या ही 

अच्छा होता जो सभी यथाशक्ति हाथ बंटाते । भाई श्री शास्त्रीजी को इस 
वर्ष खूब ही काम करना पड़ा है। काम में श्री लादूरामजी ने भी कमी नहीं 
रखी । प्रजा-मंडल को ऐसे ही काम करनेवालों की जरूरत हें । 
मुझे आशा हैं, आपक। स्वास्थ्य बिल्कुल ठीक होगा। हम दोनों और 
बच्ची मजे में है । आपकी सेवा में प्रणाम ! 
आपका, 
हंस डी. राय 
१३३ : 
'हिण्डोन, १६-११-३९ 
मान्यवर, 
श्री टीकारामजी का पत्र मिला होगा। सम्मेलन की तेयारियां संलग्नता- 
पूर्वक जारी हैँं। सब कार्य टीक-ठीक हो रहे हें। सिर्फ मेरा ही काम संदिग्धा- 
वस्था में है । काम भी बड़ी जिम्मेदारी का है । यह सबकुछ होते हुए भी 
मुझे एक बात कहनी पड़ेगी---और वह हँ-- सम्मेलन में आपकी उपस्थिति'। 
में अच्छी तरह जानता हूं कि आप अस्वस्थ हैं । आपके लिए एक 
स्थान पर रहना जरूरी हे। परंतु यह सम्मेलन, जिसकी तरफ हजारों नर- 
नारियों की आंखें लगी हुई हें और जिनके अंतःस्थल में तथा जबान-जबान 
पर 'सेठजी आवेंगे” हो रहा है। कहते-कहते भी कि उनका आना संभव 
नहीं दिखाई देता, चारों ओर यही चर्चा है । इस अवसर पर आपका पधारना 
कितना जरूरी है यह तो आप यहां आकर ही अनुभव कर सकते हैं । 
जब लोगों को में यह कहता हूं कि वे अस्वस्थ हें और उनका आना 
शायद ही हो सके तो वे यह कहते हे---पांव के गोड़े पेट की ओर ही नमते 
हैं । बीमारी की हलात में सीकर, शेखावटी जाना संभव हो सकता हें तो 
क्या हमारे इतने अनुरोध पर भी सिफ दो दिन के लिए ऐसे सुअवसर पर, 
जिसके निमित्त वे ही हैं, सम्मेलन में उनका न आना हमारे साथ अन्याय 
नहीं होगा क्‍या ? मेरे पास इन प्रश्नों का कोई उत्तर नहीं है । इसलिए सीधे 
आपके पास पहुंचा देता हूं । 

सम्मेलन के सभापतित्व के लिए श्री मिश्रजी को काफी कहा, परंतु 
उन्होंने इन्कार ही कर दिया। अतः: श्री शास्त्रीजी ने सभापतित्व ग्रहण करना 
स्वीकार कर लिया है । खादी-प्रदशिनी और कवि-सम्मेलन आदि अन्य बातें 
भी होंगी। जनता में काफी उत्साह है । 
इसके अलावा एक बड़ा जिम्मेदारी का दूसरा काम है, संदेशों का--साथ 
में नेताओं की लिस्ट भेज रहा हूं। उनके संदेश हमें मिल जावें, ऐसी व्यवस्था 
कर दें। 
आशा है, आपके स्वास्थ्य में सुधार हो रहा होगा । 
विनीत बालक, 
चंद्रशेखर शर्मा 


हिण्डोन, १-४-४० 
मान्यवर, 
बहुत दिनों से दिल में हैँ कि हम लोगों (कार्यकर्त्ताओं ) को आपसे 
बातचीत करनी चाहिए। एक-दो अवसर तलाश करने का प्रयत्न भी किया; 
परंतु सफलता न मिल पाई । अबकी बार तो यही उचित समझा 
सीधा आपके पास ही क्‍यों न पत्र रूप में पहुंचकर प्रार्थना की जाय । अतः 
आपके एक-दो मिनट ले ही रहा हूं । 
आपे जब- कभी जयपुर में आते हैं तो उन्हीं लोगों से मिलते हे, जो या तो 
वकिग कमेटी के मेंबर हें या मंडल के खास-खास व्यक्ति हें । इनके अलावा 
कभी भी ऐसा अवसर नहीं आया कि थोड़ा-बहुत समय उन लोगों को 
भी देकर उनका मार्ग-प्रदर्शन करें, जोकि वास्तव में मोचों पर हैं; जिन्हें 
रात-दिन जनता से मुठभेड़ लेनी पड़ती है । संभव है, इनसे बातचीत करने पर 
आपको कुछ ठोस चीज मिले, उन्हें आपसे उत्साह और शक्ति मिले, और 
सीधा संपर्क भी कायम हो सके । यदि कोई यह कहे कि आपके पास समय की 
कोताही है और उस कीमती समय में से इन कामों के लिए समय दे सकना 
कठिन है, तो में नम्रतापूर्वक यह कहने का साहस करूंगा कि जयपुर में आने 


॥ै 

के बाद श्रधानता जयपुरीय समस्याओं को मिलनी चाहिए | मुझे भय हैँ कि 
आप हम लोगों में से बहुतों को शायद नाम या शक्ल से पहचानते भी न होंगे। 
जयपुर में आपका रहना हो और फिर भी हम लोगों को आप पहचानें भी नहीं, 
यह स्थिति मुझको अखरती है, और अधिकारपूर्वक तो नहीं, पर अनुमान है 
कि मेरे अन्य साथी भी भीतर-ही-भीतर अवश्य ऐसा महसूस करते हे । 
संभव हैँ, अबकी बार आपको कुछ अधिक समय ठहरना पड़े, अतः 
इस असे में सब॒ साथियों का आपसे मिलना हो सके तो बड़ा लाभदायक 
हो और जबकि राजनीतिक स्थिति विषम हे तो आवश्यक भी हो जाता 
हें। 
आशा हैँ कि इस प्रश्न पर आप सहानुभूति से विचार करेंगे। 
विनीत, 
चंद्रशेखर शर्मा 
१३२५ : 
जयपुर, ११-९-४० 
श्रीमान माननीय महोदय, 
सादर वंदे । आज बहुत समय पश्चात आपको पत्र लिख रहा हूं । 
प्रजा-मण्डल के सत्याग्रह के बाद से ही चर्खा-संघ में काम करने के संबंध 
में मेरी स्थिति डांवांडोल हो रही है । प्रजा-मण्डल के बाद मेँ संघ में कार्य 
क्रने की इच्छा न रखता हुआ भी श्री देशपांडेजी के आग्रह से काम करने 
में प्रवृत हुआ था, परंतु कुछ दिन बाद ही मुझे छट्टी लेने के लिए विवश होना 
पड़ा । अबकी बार लगभग ऐसा ही हुआ । 
यद्यपि इस प्रकार आना-जाना मुझ ठीक नहीं लगा ; परंतु इच्छा न 
रहते हुए भी इस प्रकार कुछ बन ही गया। अस्तु जो-कुछ हुआ वह तो हो गया 
अब तो चरखा-संघ में काम करना निश्चित ही है । 
मेंने अपना त्याग-पत्र भेज दिया है । अब इच्छा तो यही हूँ कि जयपुर 
में ही काम करूं, परंतु सबकुछ भाग्याधीन हूँ । 
आपका, 
ओमदत्त शास्त्री 

: ३६: 

वबनस्थली, २३-३-३८ 

मान्यवर, 
में वर्धा से कलकत्ता गई थी। वहां भागीरथजी और सीतारामजी 
से जयपुर की राजनीति और विद्यालय के बारे में सब बातचीत हुई । सब 
बातचीत हो चुकने के बाद भी करीब पांच हजार की जिम्मेवारी मेरे खुद 
के ऊपर ही रही है । जयपुर में शांति रही तो १०००-१५०० रु० तो में 
जयपुर में कर सकती हूं। सवाल केवल इतना ही हैँ कि विशेष ट|इम लगाना 
पड़े तो अभी छात्रावास से बहुत समय अलग रहना असंभव मालम 
होता है। बाकी रुपये कलकत्ता में तो करने का सवाल नहीं और कहीं 
मेरी ज्यादा जान-पहचान नहीं हैं। कुछ बंबई और कुछ और जगह भी मेरी 
नई जान-पहचान हो तब काम चले। विद्यालय का काम खूब अच्छी 
तरह से चल रहा है । यहां छट्टियां १ मई के करीब होंगी । जयपुर के कोई 
खास समाचार मालम नहीं । यह सब हाल आपकी जानकारी के लिए लिखा 

गया है । 

विनीत, 
रतन (शास्त्री) 

कलकत्ता, १२-७-२८ 
मान्यवर भाईजी, 
इन दिनों बारडोली का अपूर्व रंग जम रहा हूँ और में जानता हुं कि 
आप अवश्य उस संबंध में व्यस्त होंगे । ऐसे समय में में आपको अपनी 
व्यक्तिगत बात लिखकर आपका ध्यान बटाऊं, यह सबकुछ अनुचित मालम 
पड़ता है। फिर भी आवश्यक जानकर लिख रहा हुूं। फुर्सत से उत्तर भिजवा 
दीजियेगा ॥ 
कलकत्ते में कुटुंब-सहित एक महीने से अधिक रह चुका, तब मैंने 

यहां के खर्च के हिसाब को ध्यानपूर्वंक देखा । देखने से मालम हुआ कि जो 
अनुमान पहले किया था, उससे कहीं अधिक खच् यहांपर हो रहा है 
और भविष्य में भी प्रायः उतना ही होता रहेगा | इस विषय में मेने सब आव- 
इयक बातें श्री बिड़लाजी को कह दीं। उन्होंने यह कहा था कि जरा और 
देख करके और दूसरे कम आमदनीवालों के खर्चे को देख करके अपना 
बजट बना लो । बजट जमनालालजी और हरिभाऊजी के पास भी भेज 
देना । इसके अनुसार पूछताछ करके मेने अपना बजट बनाया और उसे 
श्री बिड़लाजी को दिखाया । उन्होंने कहा कि सार्वजनिक कार्यकर्ता की 
हँसियत से तुमको चंदा नहीं देना चाहिए और समाचार-पत्र कोई 
पुस्तकालयवाला तुम्हें दे सकता हेँ। पुस्तकों का उपयोग भी किसी 
पुस्तकालय से सहज हो सकता है अर्थात्‌ इस प्रकार २५ रुपये मासिक की 
कमी श्री बिड़लाजी की सम्मति से की जा सकती है । उनका यह भी खयाल 
हैं, जैसाकि मेरा खुद का भी हैं, कि शायद ३००) रुपये वाषिक कपड़ों 
के लिए खर्च नहीं होंगे । 

बजट की एक नकल आपके पास भेजी जाती है । उसको आप ध्यान- 
पूर्वक देखिये और मुझे बतलाइए कि किस मद का खर्चा अभी कम कर देना 
चाहिए और किस मद का खर्चा अभी कम नहीं हो सकने की हालत में आ- 
इंदा कम कर देने को ध्यान में रखना चाहिए। रुपयों के आगे जो टिप्पणियां 
लिखी हुई हैं उनसे सब बात स्पष्ट हो जायगी। चंदे में में ५) रुपये तो अपने 
स्वर्गीय पिताजी की स्मृति में देता हूं और २) अपनी स्वर्गीय धर्मपत्मी 
की स्मृति में। ५) पारीक-पाठशाला में देता हूं। और ३) रुपये मेंने 
और रख लिये हैं । में समझता हूं, पिछले ८ रुपये की कमी तो हो सकती 
है, बाकी ७ रुपये तो बंद करने लायक नहीं मालम होते । रही समाचार- 
पत्र और पुस्तकों की बात सो कमी होना संभव नहीं जान पड़ता । केवल 
२-३ रुपये महीने की बचत के लिए समाचार-पत्र पढ़ना दूसरों के भरोसे 
रखना कुछ जंचता नहीं । में अपने लिए पुस्तकें नहीं भी खरीदंगा तो भी 
स्‍त्री के लिए तो अवश्य खरीदनी पड़ेगी, क्योंकि एक तो उसे कुछ परीक्षाएं 

दिलवानी हे, दूसरे उसकी योग्यता बढ़ाने के लिए खास तरह की पुस्तकें 
सतरीदी जायंगी, तब ठीक रहेगा । 
अपने लिए में दो कमरे आवश्यक समझता हूं । वे यदि किसी अच्छे 
मुहल्ले में लिये जायंगे तो आजकल के २६) रुपये के बजाय शायद 
७०) लगें। इसके अलावा एक बात यह हू कि स्त्री को विशेष रूप से शिक्षा 
देना तथा सार्वजनिक कार्यों में प्रबृत करना अव्वल तो वंसे ही कठिन है 
और फिर यदि उस अकेली पर बच्चों को दिनभर रखने का, भोजन बनाने 
का तथा और गृहस्थी का भार रहे तो परिणाम यह होगा कि या तो दोनों 
काम बिगड़ेंगे या एक हो जायगा, दूसरा रह जायगा । इसलिए अबतक के 
अनुभव से ऐसा जान पड़ रहा हूँ कि एक छोटा-मोटा सहायक लड़का घर 
में रखना पड़ेगा, जो बालक को रख ले और घर के काम में थोड़ी-बहुत सहा- 
यता दें दे । उसको रखने में भी १० ) रुपये मासिक कम-से-कम लगेंगे । इस 
तरह से २२३ रुपये +२४ रुपये +१० रुपये याने २६७ पर जोड़ पहुंचता. 
हैं। अभी इसमें कुछ रुपयों के अनुमान करने में गलती भी हो गई हो तो 
भी २५० रुपये मासिक तो यहां रहने मात्र के लिए चाहिए। 
में इस बात को खूब जानता हूं कि सावंजनिक कार्यकर्ता को अपने 
व्यक्तिगत काम में कम-से-कम रुपया लगाना चाहिए | और विशेष करके 
संयम के साथ रहना होगा तो कुछ खर्च खाने-पीने का वैसे भी कम हो 
सकता हूँ । परंतु में यह भी सोचता हूं कि दिन-रात परिश्रम करनेवाले 
आदमी को घी, दूध, फलादि नहीं मिले तो उसके काम करने की शक्ति पर 
भी बुरा प्रभाव पड़ेगा । जो काम जयपुर, अजमेर में १०० रुपये मासिक 
अथवा अधिक-से-अधिक १२५ रुपये में हो.जाय, उसके लिए यहांपर २५०- 
२७५ रुपये मासिक खर्चे करना पड़ेगा, ऐसा स्पष्टतया मालम हो रहा है। 
आप कोई भी मार्ग कमी करने का बता सकेंगे तो मेरी अंतरात्मा को बड़ा 
संतोष रहेगा और कोई अत्यंत विशेष कारण न हुआ तो मैं आपकी बात 
संकेतमात्र के होने से मान लंगा। 
आपका कृपाभाजन 
हीरालाल (शास्त्री ) 

१३८ : 
वनस्थली १७-५-३६ 

माननीय श्री भाईजी, 

आपका १०-५-३६ का पत्र मिल गया था। श्री हरिभाऊजी, श्री 
रामनारायणजी और मेने मिलकर बातचीत कर ली हैँ । दो-तीन दिन के 
गहरे विचार-विनिमय के बाद हम तीनों ने जो कुछ तेयार किया हैँ उसकी 
एक नकल आपकी जानकारी के लिए आपके पास भेजने का भार मुझको 
सौंपा गया हूँ । आपका ध्यान तुरंत चला जायगा कि यह सारे राजस्थान 
को संगठित करने का प्रश्न नहीं हे, बल्कि उन लोगों की ओर से मिलकर 
काम करने का प्रयत्न हैं, जिनको मिलकर काम करने की आवश्यकता का 
अनुभव हो रहा है, और जो विश्वास के आधार पर मिलने को तेयार 
है । पहले-पहल मिलनेवाले हम तीनों, दूसरे नंबर मिलनेवाले हमारे अब 
तक के साथी, तीसरे नंबर मिलनेवाले थोड़-से वे निकटवर्ती लोग जिनको 
मिलने के लिए कहना टीक होगा । जितने लोग मिल जावेंगे वे अपने सामथ्य॑ 
के अनुसार काम करेंगे प्रांतमर के सब लोगों को मिलाना या सारे प्रांत 
के काम के भार को उठाने की हमारी ताकत अभी नहीं है । अलबत्ता अच्छी 
शुरुआत हो जावे तो क्रमशः बहुत अच्छा परिणाम भी निकल ही सकता 
हे । 

आशा हूँ, इस रूप में यह चीज आपको भी पसंद आयेगी । हम तीनों 
चाहते हैँ कि आप इस संबंध में हमारे मार्ग -दर्शन के लिए रचनात्मक 
सूचनाएं देने की कृपा करे । 

राजस्थान-संघ की स्थापना के परिणामस्वरूप कुछ परिवतेन आव- 
दयक होंगे---प्रया मेरा अधिकतर हटुंडी में रहना, एक साप्ताहिक पत्र का 
निकालना, बालकों व युवकों की शिक्षा व ट्रेनिंग का प्रबंध हटुंडी में करना 
इत्यादि | हटंडी-आश्रम का उपयोग किया जा सकेगा, ऐसा हमने मान लिया 
हैं । सोचा तो हमने यह भी हूँ कि श्री काशीनाथजी त्रिवेदी का उपयोग 

हधर होनेवाले शिक्षण-कार्यं में हो सके । आपकी अनुमति हो तो इन दोनों 
मामलों में लिखा-पढ़ी की जाय । 
विनीत, 
होरालाल 
: १३९ : 
जयपुर, २१-२-३८ 
माननीय श्री भाईजी, 
आपके तार के उत्तर में मेरा तार मिला ही होगा । यहां की स्थिति 
अभी तक साफ नहीं हुई है । एकदम साफ तो होनेवाली भी नहीं मालूम 
पड़ती हैँ | मि. यंग तो छेड़छाड़ न करने के पक्ष में ही ह । परंतु सर बीचम 
आदि की मनोदशा अभी तक वंसी ही जान पड़ रही हैँ । मेरे लिए भीतर 
के उफान को रोकना मुश्किल होता जा रहा है । फिर भी उतावलापन 
नहीं करना हैँ। राजवाले सहयोग चाहे न करें, परंतु उन्हें सीधी रुकावट 
भी तो नहीं करनी चाहिए । सामने वाधषिक अधिवेशन का सवाल हूं, उसमें 
ही अडंगा खड़ा कर सकते हैं। तो फिर क्या अधिवेशन किया ही न जाय ? 
मेरा शुकाव तो यही होता हैँ कि अधिवेशन हर सूरत में करना चाहिए । 
राजवाले गोलमाल करने लगे तो फिर इसी सवाल पर सही । आपकी क्या 
राय है ? आप सभापति बनने को राजी हे, यह बड़ी खुशी की बात है । हम 
लोग भी आपको बनाना ही ज्यादा-से-ज्यादा पसंद करेंगे। परंतु इसी बात 
पर राजवालों की ओर से आपत्ति की जाय तो ? में तो ऐसी आपत्ति का 
मुकाबला करने के पक्ष में हूं । 
राजवाले सहयोग करें तबतक एक शांतिमय कार्यक्रम चल सकता 
है । वे किसी काम की सुनवाई न करें, उस हालत में उनको कहांतक कहां 
जायगा ? राजवालों से जनता की जरूरतों के बारे में न कहा जायगा तो 
फिर प्रकाशन की नीति का अवलंबन करना होगा । अथवा और कोन-सी 
नीति होगी ? 
अधिवेशन अप्रैल के प्रथम सप्ताह में हो सकता हू । समय बहुत कम 

हैं। आपसे सलाह करने के लिए मिलना जरूरी है। यह पत्र मिलते ही लिखिए 
कि जल्दी-से-जल्दी आपसे कहांपर मिला जावे ? 
विनौठ, 
हीरालाल 
* शत 
वर्धा, २९-५-३८ 
प्रिय ही रालालजी, 
आपका २४-५-३८ का पत्र कल शाम को मिला | 
में बंबई ता. १ को पहुंच जाऊंगा । आपको निरुत्साह होने का कोई 
कारण नहीं होना चाहिए । परंतु साथ ही जवाबदारी का साफ तौर से 
बंटवारा मित्रों के बीच हो जाना जरूरी है । मुझे तो आशा है, अगर हंग 
सातों मिल सकेंगे तो जरूर ठीक तौर से मार्ग निकल सकेगा । 
सीकर के स्टेटमेंट के बारे में भाई कप्रचंदजी की राय से अगर अरिसा- 
मय आंदोलन में हमारा विश्वास हो तो हमारे पास इसके सिवाय कोई दूसरा! 
साधन नहीं रह जाता । जबतक हममें सच्चाई से व दिमाग से साफ बातें 
करने की ताकत नहीं आयेगी, तबतक हम जनता की भली प्रकार सेवा 
नहीं कर सकगे । मेरा तो दिन-ब-दिन अधिक विश्वास होता जा रहा हैं कि 
वतंमान मामले में सीकर की जनता गलत रास्ते पर है । जयपुर की चाहे 
जो कमजोरी हो परंतु हमें तो जो मागं उचित मालम हो उसीफे मताबिक 
प्रयत्न करना चाहिए । श्री लादूरामजी के पत्र से तो चिंता बढ़ती है! 
मेरा उधर जुलाई के आखिर में जाना हो सकेगा । | 
श्री रतनजी को वंदे कहना । 
जमनालाल बजाज का वंदेमातरम 
: १४१ : 
वर्षा, ३०-८-३८ 
प्रिय हीरालालजी, 
आपके दिये दो तार और एक पत्र मिल गये। आपके पत्र से मि. यंग 

की बातचीत ओर वकिग कमेटी की कार्यवाही के बाबत सब हाल मालम 
हुए, । 

मेरे खयाल से स्टेटमेंट देना जरूरी हैं । वह एक महीने तक रोका नहीं 
जाना चाहिए। आपसे यहां सलाह करने के बाद जल्द ही निकालना चाहूंगा । 
मि. यंग को पत्र लिखकर देने की कोई आवश्यकता नजर नहीं आती । आपसे 
सब बातें खुले तौर से हो ही चुकी है । धागेसिह, लोनसिह से जो कुछ भी यंग 
ने कहा उससे मि. यंग के असली विचारों का पता चलता हूँ। पर इन बातों 
के होते हुए भी अगर पत्र देने की जरूरत होगी तो आप से यहां सलाह करके 
ही फैसला करना पड़ेंगा। 

माफी का वादा १५ दिनों में करने का किया था, पर उस बात में राज 
ने अभी तक कुछ नहीं किया । उस बात को देखते हुए राज-अधिकारियों 
की बातों का विश्वास नहीं किया जा सकता । हमको यह बात ध्यान में रख- 
कर ही चलना चाहिए । 

राज से अगर झगड़ा करने की नौबत आती दिखाई देगी, तो उससे 
पहले हम लोगों को अपने हाथ मजबूत कर लेने होंगे और फिर प्रजा-मंडल 
की वकिंग कमेटी की सलाह और राय से ही कुछ करना होगा | 

हमको अपनी तरफ से झगड़ा नहीं करना है, पर अगर राज हमारे 
लिए कोई रास्ता न छोड़कर झगड़ा करना चाहेगा तो हमें पूरी तयारी 
करके उसका सामना करना ही होगा। 

बाकी बात आपसे यहां होगी । आपके तार के अनुसार पूरे छः हजार 
रुपये भेजने के लिए बंबई लिख दिया हैं । 

जमनालाल बजाज के वंदेमातरम 


बंबई, १०-१०-३८ 
श्रिय हीरालालजी, क्‍ 
आखिर आपका पत्र कूल मिला। सीकर के बारे में अखबारों में खबर 

आई हूं कि रावराजा ने जयपुर दरबार से माफी मांग ली है। जयपुर कार्यालय 
या सीकर से मेरे पास तो अभी तक कोई अधिकृत खबर नहीं आई है । 
यदि अखबारों की खबर पर भरोसा किया जावे तो सीकर का मामला तो 
फिलहाल तय हुआ-सा माल्म होता है, जिससे मेरे तुरंत जयपुर आने 
व जेल जाने की बात नहीं रहती है । अभी तक तो सारा प्रोग्राम इसी दृष्टि 
से तय किया जा रहा था कि शायद जेल जाना पड़े । अब तो आपने भी लिख 
दिया हैँ कि जयपुर के काम की चिता न करो, तब तो अपनेको वहां की 
चिंता से बरी समझता हूं । 

जमनालाल बजाज का वंदेमातरम 


: २४३: 

जयपुर, १६-१०-३८ 

माननीय श्री भाईजी, 
आज जाकर आपको पत्र लिखने का मौका मिला हैं । आपके एक-दो 
पत्र मिले थे। मेने कल एक तार आपको तथा घनश्यामदासजी को भेजा था। 
सीकर का हाल श्री चुडगरजी से माल्म हुआ। रावराजाजी ने 
माफी का जो पत्र लिखा, उसकी नकल भेज रहा हूं । रावराजाजी माफ 
कर दिये गये हें और गिलन-कमीशन का काम खत्म के बराबर समझा जा 
सकता है । कसर इतनी-सी है कि इसमें भारत-सरकार की अनुमति प्राप्त 
कर लेने की जरूरत है । तभी रावराजाजी को सीकर जाने की छट्टी मिल 
सकेगी । जो लोग अभी जेल में हैं, उनके (लादूरामजी सहित ) छूट जाने की 
पूरी संभावना है । श्री चुडगरजी ने इसके लिए बड़ा प्रयत्न किया । उधर 
मि. यंग ने भी बहुत जोर लगाया । जिन दस आदमियों से लिखाया गया 
था वे भी बरी हो ही जायंगे । परंतु जो लोग नौकरी से अलग हो गये उनका 
सवाल टेढ़ा हूँ । खासकर उनका,जो पुलिस में थे । नौकरी के बारे में तो अलग- 
अलग फंसले दिये गये है, उनका एक कागज इस पत्र के साथ हैं। मि. 
बापना तो जयपुर आ ही गये। कंप्टेन वेब को अभी तक सीकर से वेतन मिल 

रहा है, परंतु वे भी अलग हो जायंगे, यह निश्चित हैं। मि. किचलजी की श्री 
चुडगरजी तारीफ कर रहे थे। संभव हैँ, फिलहाल वे ही यहांपर जमा दिये 
जावें। श्री चुडगरजी का कहना हैँ कि गिलन-कमीशन का फंसला रावराजा- 
जी के बहुत खिलाफ जाता, क्योंकि बगावत कराने का जुमं साबित हो जाता, 
सो रावराजाजो को गद्दी से उतारा जा सकता था। उन्हें जेल भी हो सकती 
थी। इसी कारण से माफी मांगने में सार समझा गया | जामनगर के महाराज 
अपने तौर पर जयपुर आये थे । उनकी बहन ध्ांगध्या ब्याही है । उस बहन 
की लड़की से सीकर के राजकुमार की सगाई हुई हैं । जामनगर के महाराज 
ने भी इस काम में सहायता पहुंचाई। गिलन-कमीशन का काम अभी एक 
महीने के लिए स्थगित हुआ हैँ । भारत-सरकार की स्वीकृति आने के बाद 
बह खतम किया जायगा । रावराजाजी का विश्वास किसीको नहीं हूं । 
जहांतक में खयाल करता हूं, सीकर के लोग इस फंसले से नाखुश ही हुए 
होंगे। परंतु इसमें कोई शक नहीं कि इस मामले में और कुछ होनेवाला भी 
नहीं था। 

म्युनिसिपल चुनाव की बड़ी धूम रही । प्रजा-मण्डल की ओर से प्रति- 
दिन सभाएं होती रहीं, जिनमें १०००-२०००-३००० और बाद में तो 
१०,००० तक लोग शामिल हुए। शहर के कोने-कोने में और आदमी- 
आदमी की जबान पर प्रजा-मण्डल हो गया । चारों ओर प्रजा-मण्डल की 
जय के नारे सुनाई देते लगे । मण्डल के उम्मीदवारों के जीतने की पूरी 
आशा हो गई। इस मामले में राज की ओर से जो कुछ हुआ वह अत्यंत 
निदनीय था । मुसलमानों को खड़ा किया गया । एक नागरिक संघ खड़ा 
किया गया । उसकी ओर से उम्मीदवार खड़े किये गये । प्रजा-मण्डल के 
उम्मीदवारों पर बैठ जाने के लिए या स्वतंत्र हो जाने के लिए बेजा दबाव 
डाला गया। सीक्रेट सविस में से १२ हजार रुपये की मंजूरी हुई और न 
जाने किस-किस प्रकार से यह रुपया प्रजा-मण्डल के विरोधियों में बांटा 
गया । 

इनसब बातों को हमने सहन किया । आखिर राज की ओर से एक 

शुप्त सकुंडर निकला, जिसकी एक नकल इस पत्र के साथ है ।* सकुंलर के 
शब्दों पर भले ही बहुत बड़ी आपत्ति शायद न उठाई जा सके, लेकिन 
उसका सीधा लक्ष्य प्रजा-मण्डल पर था, इसमें रत्तीभर संदेह नहीं हो 
सकता। सकुंलर का प्रभाव भी पडा । ३०-४० फी सदी वोटर राज के नौकर 
हैं । उनमें से अधिकांश का झुकाव मण्डल की ओर था। परंतु सकुंलर के 
बाद उन्होंने समझ लिया कि मण्डल के उम्मीदवारों को वोट देना उनके हक में 
ठीक नहीं रहेगा और दूसरों को वे वोट देना नहीं चाह सकते थे । नियमानुसार 
गुप्त मतदान होना चाहिए था, परंतु जो बेलट पेपर छपे थे उनपर से यह पता 
लग सकता था कि किसने किसको वोट दिया । इसलिए राज के नौकरों 
की मुश्किल और भी बढ़ गई | राज के इशारे पर यह प्रचार बेहद कराया 
गया कि जो प्रजा-मण्डल को वोट देंगे उनकी जायदाद जब्त हो जायगी और 
न जाने उनपर किन-किन मुसीबतों के पहाड़ टूट पड़ेंगे। इतना सबकुछ 
हीने पर भी जीत प्रजा-मण्डल की ही होती, लेकिन सवाल तो सिद्धांत का 


* गोपनीय ओर आवश्यक जयपुर, ९-१०-२८ 
सभी मिनिस्टरों को सेवा में-- 

मझें सुचना मिली हूँ कि राज्य के कुछ कर्मचारी राजनीतिक मामलों 
में क्रियात्मक दिलचस्पी ले रहे हें ओर वे एक उम्मोदवार का, जो जयपुर 
स्युनिसिपल चुनाव के लिए ऐसी संस्था द्वारा खड़ा किया गया हे, जो दरबार 
द्वारा सान्‍्य नहीं, समर्थन कर रहे हें । 

में कृतज्ञ होऊंगा अगर सभी मिनिस्टर अपने सभी विभागों के अधि- 
कारियों को गुप्त आदेश भेज देंगे कि राज्य-कर्मचारियों के व्यवहार- 
संबंधो व्यवस्था का पालन पूर्णत: होना बहुत आवश्यक हं--खासकर 
भागामी म्यूनिसिपल चुनाव में । 


प्राइम मिनिस्टर, 
जयपुर राज्य 

था। खूब सोच-विचार के बाद हमने यह निश्चय किया कि मण्डल के उम्मी- 
दवारों को चुनाव से हटा लेना चाहिए। सभी उम्मीदवार हटने को राजी 
हो गये ओर उन्होंने सुपर्वाईजिग आफिसर के पास लिखकर भेज दिया। 
मंडल के इस निश्चय से शहर में सनसनी फैल गई और लोगों का वोट देने 
में रस नहीं रह गया । कल चार वार्डों में वोटिंग हुआ। कहीं भी एक 
चौथाई से ज्यादा वोटर नहीं गये । एक जगह ७५० में से ७५ गये । ऐसा ही 
हाल बाकी के वार्डों में होनेवाला है । वोटिग-स्टेशनों पर प्रजा-मण्डल की 
जय बुलती रहती हैँ और जो स्वतंत्र उम्मीदवार खडे हैँ, उनको बहुत 
नीचा देखना पड़ रहा हैं। सकुछटर और सित्रेट वोटिंग के मामले में 
राज्याधिकारियों से मिलकर और उन्हें लिखकर पूरी कोशिश की गई, 
लेकिन समाधानकारक उत्तर नहीं मिला । 

इस संबंध में मि. यंग से जो मेरा पत्र-व्यवहार हुआ है, उसकी नकझलें 
आपके पास भेज रहा हूं । चुनाव-आंदोलन में एक लाभ यह हुआ कि बहुत 
से मुसलमान प्रजा-मण्डल के हिमायती हो गये । 

अकाल-पीड़ितों की सहायता का काम शुरू कर रहे हैं । चोर का 
पता लगाया जा रहा है । मारवाड़ी रिलीफ सोसायटी का सहयोग भी मिल 
जायगा । उधर शेखावटी में वातावरण काफी तना हुआ हे । श्री हरलाल- 
सिहजी आदि को छोड़ दिया गया । उनको मि. यंग ने बुलाया भी था । टेढ़ी- 
टेढ़ी बातें ही कीं । लेकिन शेखावटी में अब बातों से काम नहीं चलनेवाला 
हु। वहांपर बंदोबस्त होने की बात है । उसमें किसानों की इच्छा के अनु- 
सार कुछ न हुआ तो बड़ा आंदोलन छिड़ जाने की संभावना हैं । 

आपको पिछला पत्र लिखा। उसके बाद यहांपर हम लोग यही सोचने 
लगे थे कि राज समझौते के लिए तैयार नहीं होगा । दमन की संभावना 
ज्यादा मालम हो रही थी । म्युनिसिपल चुनाव के सिलसिले में राज को 
प्रजा-मण्डल के प्रभाव का अंदाजा हुआ दीखता है । अब वे फिर नरम मालम 
पड़ रहे हें । अभी तक कुछ कहा नहीं जा सकता कि क्‍या होगा । मि. यंग ने 
जो यह कहा है कि उन्हें प्रजा-मण्डल के मामलों में काफी सफलता मिली हैं, 

उसका अर्थ तो में कुछ समझा नहीं । जिस कान्फेंस की बात, थी वह होगी 
क्या ? सर बीचम दस-एक दिन बाद आवेंगे। क्‍या उसके बाद मि. यंग 
श्री घनर्यामदासजी को निश्चित उत्तर देंगे ? 
संघर्ष टलता रहे, तबतक तो आपके इधर आने की खास जरूरत नहीं 
है । हम लोग सबकुछ संभालते रहेंगे । संघं साफ दिखाई देने पर आपकी 
जरूरत पड़ेगी। वकिग कमेटी में मेंबरों का अच्छा हाल हैँ । मिश्रजी जैसों 
को तो बड़ा जोश आ रहा है । परंतु अपनी ओर से गड़बड कुछ नहीं होगी । 
सारे जोश को काबू में रखा जा रहा है । फिर भी अपनी ओर से तेयारी का 
ऐलान किया हुआ है । और कोई खास बात तो ध्यान में नहीं आ रही हैं । 
विनीत, 
होरालाल 
पुन३च : 

१. श्रीच्‌ डगरजी की निश्चित राय है कि आप अब सीकर के बारे में चुप 
रहें । मेरी राय में भी हम सीकर के मामले को न बढ़ावें तो ही ठीक 
हैँ । बर्खास्त किये हुए लोगों का सवाल रहेगा; लेकिन इस बारे में मत- 
भेद की बहुत गुंजाइश हें--शायद धीरे-धीरे श्री किचल बहुत-कुछ 
तो ठीक कर दें। 

२. जयपुर में लेजिस्लेटिव असेंबली की चर्चा भी सुनाई दे रही हैं । 
वाजपेयीजी ने कहा हैँ कि आप लोगों को १०-५ दिन में ही कुछ और 
भी मिलनेवाला है, इतनी जल्दी क्‍यों करते हो ? 

३. हम लोगों का अनुचित 'दाब-दहशत' में आ जाने का विचार तो है 
नहीं, बाकी अपनी ओर से ऊटपटांग काम न हुआ हूँ और न होगा। 


राजवाले चाहे कितनी भी चालबाजी करें। 
हीरालाल 
* शह४ड : 
जयपुर, २०-१०-२३८ 
माननीय श्री भाईजी, 


कल वकिंग कमेटी की बैठक गंभीर वातावरण में हुई। लोग अपनी 

जिम्मेवारी खूब महसूस करने लगे हें, ऐसा मुझको मालम होता है । स्वयं- 
सेवकों के संगठन को मजबूत करना, जयपुर-शहर में मण्डल के संगठन को 
व्यापक बनाना, प्रकाशन-विभाग का काम अच्छी तरह चलाना, इन बातों 
के अलावा एक खास निश्चय एक विशेष कमेटी बनाने का हुआ, जो मौजूदा 
स्थिति पर विचार करे और आपसे परामर्श करके मण्डल की ओर से एक 
न्यूनतम मांग तैयार करे । फिर उस मांग को मिनिस्टर्स और महाराज के 
पास रूबरू मिलकर पेश किया जाय । उसे समाचार-पत्रों में भी प्रकाशित 
किया जावे । 
न्यूनतम मांग का स्वरूप मेरी राय में यह है --- 
१. किसी-न-किसी प्रकार की व्यवस्थापिका सभा कायम की जावे । 
२. बिना इजाजत लिये सभा करने की और प्रेसों को बिना इजाजत 
लिये छापने की आजादी हो । 
. जयपुरियों के रोजगार के लिए एक कमीशन हो । 
४. लाग-बाग ओर कवड़ी-चुंगी नाजायज करार दे दी जाय । 
५, अकाल के क्षेत्रों में लगान माफ किया जावे । 


पक 


विनीत, 
हीरालाल 
: १८५ : 

जयपुर, १९-१२-३८ 

माननीय श्री भाईजी, 
आपका १४-१२ का पत्र मिला। यहांपर अधिकारियों का जो रवेया 
है, उसको देखते हुए मुझको कुछ भी आशा नहीं हैँ । वे हर तरफ से प्रजा- 
मण्डल को कुचल देना चाहते है, इसमें रत्तीभर भी शक नहीं है । वे आगे 
बढ़कर जाहिरा तौर पर कुछ नहीं कर रहे हैँ । इसका कारण सिर्फ इतना 
ही हैं कि उनको मामला बढ़ जाने का बहुत डर हूँ । पुलिस की तरफ से कई 
प्रकार की अड़ंगेबाजियां हो रही हूँ । प्रजा-मण्डल के मामूली परचे बांदना 
भी मुदिकल हो गया है | जगह-जगह नई तरह के मायावेशधारियों' को 

भ्रण्डल के खिलाफ प्रचार करने के लिए छोड़ा हुआ हैं। हम लोग सबकुछ 
बर्दाइत कर रहे हैं; लेकिन कबतक करते रहें। मेरा तो अब धीरज टूटा 
जा रहा है । आप इसकी बात कर रहे हैं, लेकिन म॑ तो यह महसूस करता 
हूं कि हम लोग घाटे में डाले जा रहे हैं। आप दूर बैठे यह सोचा करते हे 
कि इनसे हमारा क्या बिगड़ जायगा ; लेकिन मेरी राय से तो हमारा बहुत- 
कुछ बिगड़ता हैं। जब राजवाले हमारा सब तरह से विरोध करते हैं और 
हम उसके बारे में कुछ भी हाथ-पर न हिलावें ? फिर भी मंने बेहद संयम 
में काम लिया है । 

मि. यंग को यह शिकायत हो गई कि मेने किसानों को छगान न देने 
के लिए भड़काया है । अगर मेने ऐसा किया हैं तो मि. यंग को चाहिए कि 
वे तुरंत कानूनी कारंवाई करें। आप भी उन्हें लिख दीजिये । 

अगर राजवाले अपना रवेया नहीं बदलेंगे तो हमारे लिए कुछ 
महीने तो अलग, कुछ हफ्ते ठहरना मुश्किल होगा । आप कुछ भी समझें, 
में तो इन लोगों की बदमाशियों से तंग आ गया हुं । मेने इनके साथ इतनी 
सच्चाई का व्यवहार किया है और इतना धीरज रखा हैं कि शायद ही 
दूसरा आदमी इतना कर सकता था । मि. यंग का विश्वास भी मेने खूब 
किया; परंतु अब में उनका विश्वास नहीं कर सकता । मुझको पुख्ता-से- 
पुख्ता खबरें हें कि वे भीतर से हमारे खिलाफ क्या-क्या कर रहे हें । 

में यह बतलाना चाहता हुं कि एक हाथ से ताली नहीं बज सकती । 
मि. यंग आपको यह कहते रहें कि सबकुछ ठीक हो रहा हैं और यहांपर 
हमारे लिए खडड खोदते रहें, यह कबतक चल सकता हैँ । हमारा तो दर्म 
निकला जा रहा है । हम आगे होकर लड़ाई नहीं छेड़ना चाहते; परंलु 
कं कीजिये कि लगान के बारे में ही किसानों पर अत्याचार होंगे तो क्या 
हम बंठे-बंठ देखते ही रहेंगे। उनसे कहेंगे कि नहीं ऐसा अन्याय तो मत करो । 
में तो बराबर यह चाहता रहा हूं कि इस कानून के भीतर तो काम कर 
धर्के । हमारा दम तो न घुटे, चारों तरफ से हमारी चाल तो बंद न हो । 
लेकिन यह सबकुछ हुआ जा रहा है और हम असमर्थ की भांति देख रहे हैं 

आप हमारे यहां की मीटिंग के पहले अपनी राय लिख भेजेंगे तो ठीक 
रहेगा, ताकि उस राय पर भी विचार किया जा सके। मेने ऊपर जो कुछ 
लिखा है, उसके होते हुए भी आप यह तो निश्चित जानें कि अपने यहां 
जल्दी-बाजी में अटपटांग निश्चय कुछ भी नहीं होगा । बात इतनी ही है कि 
जबतक राजवाले अपना रवंया नहीं बदलेंगे तबतक उनका विद्वास करना 


मुश्किल हूँ । 
आपके उत्तर के इंतजार में--- 
विनीत, 
हीरालाल 
: १४६ : 
बारडोली, १४-१-३९ 
प्रिय हीरालालजी, 


आपका तथा श्री कपूरचंदजी का पत्र मिल गया था। आपका तांई 
भी प्रजा-मण्डल के गर-कानूनी घोषित किये जाने के संबंध में मिल गया 
था, जिसके जवाब में यहां से नीचे लिखा तार पाटनीजी को गया हूँ -- 

“आपके और शास्त्रीजी के पत्र और तार मिले। खुशी से हाजिई 
होऊंगा। आज रात फोन करें।” 

आपके पत्रों में पूछे गये प्रश्नों का जवाब इस प्रकार है -- 

१. बेरिस्टर चुडगर कल यहां बंबई से आ रहे हें। कल उनसे फोन 
पर बातचीत की थी। आने पर उनसे सर बीचम से हुई । बातचीत के सावें- 
जनिक उपयोग के बारे में निश्चय कर लिया जायगा । 

२. पुलिस की तरफ से जो कुछ भी धांधली या गृण्डाशाही हो उसके 
लिए हमें हर वक्‍त तंयार रहना हैँ । लेकिन हमारी तरफ से कोई बात ऐसी 
नहीं होनी चाहिए, जो हलकी और हिसात्मक हो । जहांकहीं हमें ऐसे 
कार्य होने की शंका हो भी, वहां हमें शांति और अनुशासन का प्रचार करना 
चाहिए। 

३. अंदरूनी कमी की पूरति तो आप लोग तेजी से कर ही रहे हें । 
इसके बारे में तो आप ही ज्यादा काम कर सकते हैं । 

४. बंबई में जयपुर-निवासियों के डेप्युटेशन की व्यवस्था हो रही 
हैँ, लेकिन अब प्रजा-मण्डल को गर-कानूनी करार देने के बाद विशेष उपयोग 
होता नहीं दिखता । 

५. चत्रवर्ती के बारे में खयाल रखा जायगा । 

६. साइन बोर्ड उतारने के मामले में पुलिस जो भी करे उसमें बाधा 
नहीं डालनी चाहिए | जब हम यह तय कर लेंगे कि इसको लड़ाई का मामला 
बना लेना हैँ तब जैसा मुनासिब समझा जायगा उसकी सूचना कर दी 
जायगी । 

७. गिरफ्तारी के केंद्र झुझनूं, सीकर आदि बनाये जाय॑ तो कोई 
हर्ज नहीं है । जहां-जहां हमारे कार्यकर्ता और उनका प्रभाव अधिक हो वहां- 
यहां हमारे केंद्र बना देना ठीक होगा। अभी १ फरवरी तक तो हमें आप होकर 
गिरफ्तार होने की नीति नहीं रखनी है । इसलिए सभा और जुलस का कायें- 
क्रम पहली तारीख के बाद ही ठीक होगा । उसके पहले हम लोग कहीं-न- 
कहीं मिल ही लेंगे और कोर्ट के पिकेटिंग आदि के बारे में विचार कर ही 
लेंगे। हम लोग कहां और कब मिलें इसकी सूचना बाद में भेज दी जायगी। 

८. आवेदन-पत्र पर हस्ताक्षर कराना तो अब निरथंक हूँ । 

९, रुपये का इंतजाम करना ही हैँं। मेरे यहां से बंबई जाते ही 
शरुआत कर देंगे। मोटर की आवश्यकता तो में भी महसूस कर रहा 
हूं । आप लोग कोई सेकेंडहेंड मोटर तलाश कर लें। 

१०. आज स्टेट कौंसिल को भेजा मेरा पत्र मेरे वक्‍तव्यसहित प्रका- 
शित करने को अखबारों को भेजा जा रहा है। मेरे पत्र की कापी तो आपके 
पास हूं ही, वक्तव्य की कापी इस पत्र के साथ भेज रहा हूं। यहां कार्य-समिति 
ने भी रोक की निंदा में एक प्रस्ताव पास किया है, जिसकी नकल भी साथ 
हे । 

११. श्री पृर्णबंदजी को कुछ सामग्री भिजवाने को तार कराये हैं, 
बह तुरंत भिजवा दें । 

१२. आपके यहां से विधान को स्थगित करने की जो घोषणा निकली 

वह मुझे कम जंची है। महत्वपूर्ण घोषणा करने से पहले यहां की सलाह ले 
लेना ठीक मालम होता हे; नहीं तो परस्पर-विरोधी घोषणा के निकल 
जाने का डर हैं । 

१३. जल्दी ही पब्लिक के नाम एक जनरल अपील निकालना हूँ । 
आप दिल्‍ली से उसकी प्रतियां मंगाकर बांटने का प्रबंध कर लें। 

१४. मेरा इरादा कल शाम को यहां से बंबई जाने का ह। 

१५. शंकरलालजी को यहां से सूचित किया है कि दिल्ली आफिस 
में तार का पता रजिस्टर करा लें । 'जयप्रज्ञा' पता यहां से सूचित किया 
गया है । 

१६. इसी 'हरिजन' में पूज्य बापूजी ने जमनालालजी पर निषधाज्ञा 
नामक लेख छपाया है । उसकी प्रतियां उर्दू और हिंदी में छपाकर आपके 
पास भेजने के लिए यहां से तार दिया गया हूँ । आप भी वहां से मंगाकर 
बंटवाने का ध्यान रखें। वह लेख मेरी गेर-हाजिरी में लिखा गया भौर 
छापने के लिए भेजा गया है । उसमें एक-दो जगहें भूलें रह गई हें। 

एक जगह यह कहा गया हूँ कि जयपुर के तमाम मंत्री बाहरी हूँ । पूज्य 
बापू की मनशा प्राय: सब लिखने का था, शायद छपने म प्राय: शब्द छुट 
गया है। 

इसी पैरे में आगे पिछले छ: साल से जमनालालजी की प्रेरणा से 
प्रजा-मण्डल काम कर रहा है ऐसा छपा है । इसमें पिछले छ: साल' सुधा- 
रने-योग्य है। पूज्य बापूजी की निगाह में ये भूलें लादी गई हैं। 

१७. प्रजा-मण्डल पर प्रतिबंध लगाने के बाद तो मेरी इच्छा मुझ- 
पर लगाये गये प्रतिबंध को तोड़ने की थी, लेकिन ऐसा करने से बाहर के 
संगठन ओर प्रचारादि का काम अधूरा रह जाता । इसलिए में फिर पहली 
तारीख तक रुक गया हूं । पहली को मुझे प्रतिबंध अवश्य तोड़ना हैँ । इस- 
लिए में ३० या ३१ को देहली जरूर पहुंचना चाहता हूं। आप लोग भी अगर 
गिरफ्तार न हुए तो वहां आने का कायंक्रम रखें जिससे आगे का कायंक्रम 
निश्चित किया जा सके । 

१८. प्रजा-मण्डलछ से संबंध रखनेवाला कोई भी व्यक्ति यदि विज्ञप्ति 
निकाले तो उसे मण्डल की नीति और स्टेट कौंसिल को लिखे मेरे पत्र की 
भाबना के समर्थन का ध्यान रखना चाहिए, उसके विरुद्ध तो कतई न हो । 


लमनालाल बजाज का वंदेमांतरम्‌ 


१४७ : 
पूना, ३-१ १-२९ 

प्रिय श्री शास्त्रीजी, 

आपके दो पत्र मिले। में आज सुबह ही बंबई से यहां आया । जयपुर 
महाराज की तबियत अब ठीक है। उन्हें गवनंमेंट हाउस ले जाया गया है । 
उनकी हालत अब खतरे से बाहर हैं । 

में बंबई में करीब ४-५ रोज रहा । मालम पड़ा कि राजा ज्ञाननाथ- 
श्री भी यहां आ रहे हे । मेने विचार किया कि उनसे परिचय तो कर लिया 
जाय । अतः मेंने उन्हें कोटा तार दिया। उसमें महाराजासाहब की तबियत 
का हाल देते हुए उनसे मिलने की इच्छा प्रकट की थी। उनका जवाब 
आया कि वे भी मिलकर खुश होंगे, परंतु बंबई आने पर समय व जगह 
तय कर सर्केंगे। ता. २ को महाराजासाहब की ओर गवनंमेंट हाउस में 
गया । वहां राजा ज्ञाननाथ से साधारण परिचय जबरदस्ती कर लिया गया । 
ताजमहल होटल में दोपहर को २॥॥। बजे मिलने का तय हुआ । 

वे चाहते थे कि उनकी मुलाकात का जिक्र अखबारों में न आवे । काफी 
समय तक उनसे बातें हुई व बीच-बीच में मुझे एकाध बात साफ-साफ कहनी 
पड़ी । प्रजा-मण्डल के बारे में बातें हुईं । इस बातचीत पर से यह मालूम 
पड़ता है कि यह चाहते हे कि ऐसा थोड़ा-सा कुछ काम करना चाहिए कि 
जिससे लोगों को कुछ संतोत हो; परंतु इस काम में यह कुछ मजबूती दिखा 
सकेंगे, इसमें संदेह हैं । जबतक प्रजा-मण्डल के बारे में पूरा फैसला न हो, 
तबतक सभा इत्यादि नहीं करनी चाहिए, ऐसी इनकी राय है । मैंने साफ 
कहा कि हमारे लिए तो फंसला हो गया हैँ और अब सभा इत्यादि कराने में 

कुछ हरकत नहीं है । इनकी बात से मालूम पड़ता हैँ कि यह पोलिटिकल 
डिपार्टमेंट का साथ देंगे। पहले मुझे संदेह ही था। सोसायटीज अमेंडमेंट 
एक्ट (प्रजा-मण्डल ) के मामले में पोलिटिकल डिपार्टमेंट का हाथ है या 
नहीं, परंतु अब तो विश्वास हो गया हूँ कि इसमें उनका तथा रेजिडेंट का 
पुरा हाथ है। इनकी तरफ से कुछ-न-कुछ गड़बड़ी हुई है, इसमें संदेह नहीं । 

हम लोगों को अपने ही पैरों पर मजबूत खड़ा रहना होगा। आनेवाली 
कोई भी कठिनाई आसानी से हल हो सकती है । हमें हमारा संगठन खूब 
मजबूत व उम्दा बनाना चाहिए। इतना मजबूत कि उन्हें हमसे मुलाकात 
करने की इच्छा महसूस हो । हमें अधिकारियों से मिलने-जुलने का खयाल 
आज की हालत में कम करके अपने संगठन को ठीक करने में सारी ताकत 
लगानी होगी । हमें अपनी ओर से कोई उम्र कारंवाई नहीं करनी हैँ, जिससे 
उन्हें कहने को कोई खास मौका मिले। भाषण वगरह में खूब संयम से काम 
लेना होगा । मुझे यहां कु. अमरसिहजी से भी एक रोज दो घंटे से ज्यादा 
बातें करने का व वहां की स्थिति समझने का मौका आया हूँ । रेजिडेण्ट व 
पोलिटिकल डिपार्टमेंट का असर कम करने में पूरी ताकत व बुद्धि का उपयोग 
करना होगा । वर्तमान हालत में तथा अन्य कारणों से महाराज से जो आशा 
की गई थी उस भरोसे रहने से कोई विशेष परिणाम तुरत आता नहीं 
दीखता । भविष्य में शायद उनका फायदा मिले । 


जमनारूाल बजाज का वंदेमातरम्‌ 


: १४८ : 
कप हटुंडी ९-१-४० 

माननीय श्री भाईजी, 
रुपये के इंतजाम की सख्त जरूरत है। विद्यालय में बेहद मुश्किल हो 
रही है । प्रजा-मण्डल में भी रुपया बिल्कुल नहीं हैं । श्री जुगलकिशो रजी- 
वाला रुपया आ जाय तो सब तरह से ठीक हो जाय । मुमकिन है, में दो-तीन 
दिन में आपके पास पहुंच जाऊं। ऐसा हुआ तो मिलने पर बातचीत हो ही 


"है३८ वत्र-ब्यबहार 


जायगी । मेरी आपके पास इस समय आने की बात न रही तो फिर या तो 
आप श्री जुगलकिशो रजी को तार दें कि वे दस हजार रुपया मेरे पास मेरे 
- ऋह्े अनुसार भिजवाने के लिए भागीरथजी को कह दें। यह इसलिए कि 
आजकल जयपुर में सीधा रुपया मंगाना ठीक नहीं होगा। आप श्री जुगल- 
: किशो रजी को तार देना ठीक न समझें तो कम-से-कम' पांच हजार रुपया 
“और कहीं से तुरंत दिलवाने की व्यवस्था करें। जब श्री जुगलकिशोरजी 
कग रुपया आ जायगा तो उसमें से यह रुपया परथारा ही लौटा दिया जायगा । 
भें आपको इतनी ताकीद नहीं करता और न दिक्कत में डालता, लेकिन में 
यहां हटंडी में बेठा हुआ रुपये का इंतजाम तुरंत नहीं कर सकता। में 
“धहुंचंगा तब तो रुपये की कुछ दूसरी व्यवस्था भी वहां से कर लूंगा । 
अपने विद्यालय की स्वीकृति तीन शर्तों के साथ हुई थी। वे शर्तें पाठय- 
' कम, परीक्षाओं और स्टाफ के बारे में थीं। मि. ओवंस ने एक पत्र लिखकर 
शतनजी से पूछा हे कि उन शर्तों का पालन हुआ हूँ या नहीं । रतनजी मि. 
“आओवंस से मिल लेंगी और उनसे बात करने के बाद उनके पत्र का उत्तर 
लिख देंगी कि “सब शर्तो का पालन हो रहा हैँ! खामखाह छेड़ने की खातिर 
टेकनिकल गड़बड़ निकालने की बात तो दूसरी हे, बाकी असल में शिक्षा- 
विभाग अपने विद्यालय के बारे में कोई नुकक्‍्स नहीं निकाल' सकता । 
राज की मौजूदा नीति का एक परिणाम यह भी हुआ है । मेरा विश्वास 
है कि राज से संघर्ष नहीं होगा; क्योंकि राज का संघर्ष करने का निरचय 
नहीं मालम होता | लेकिन अगर राज प्रजा-मण्डल से, विद्यालय से या अपनी 
ओर किसी संस्था से छेड़खानी करके संघर्ष करना ही चाहेगा तो वह बड़ी 
“खुशी के साथ संघ करेगा। में खुद शांति के पक्ष में हूं । प्राइम मिनिस्टर 
की ओछी और फालतू बातों को मजबूती के साथ मेंने जरूर जवाब दिया 
हू, लेकिन थोथी लड़ाई के पक्ष में न मैं था, और न हूं । बाकी मेरा यह संकल्प 
“हैँ कि में प्रजा-मण्डल और विद्यालय को लेकर जयपुर राज्य की सीमा के 
भीतर अडिग रूप से अडंगा और दुनिया की कोई रावणी शक्ति नहीं हो 
सकती जो इस पग-रोपण को हटा सके। राज्य के भीतर संस्थाएं कायम करने 

से में आज तक नहीं डरा बल्कि में तो उदाहरण पेश करना चाहता हूं कि 
हम चाहें तो रियासतों के भीतर संस्थाएं क/यम कर सकते हैं और सफ- 
लतापूर्वक चला सकते हें । वाजिब बात को मानने के लिए वनस्थली तैयार 
है, परंतु जो वनस्थली में बसते हैं वे अपने-आपको गिराकर वहां की कच्ची 
इंटों को गिरने देंगे। आप वनस्थली के बारे में खास चिंता न करें और चिता 
करनी हो तो रुपये की करें और सब बातों को मेरी सलाह से और बहुत 
करके मि. ओवंस की सहायता से रतनजी ठीक कर लेंगी । 
विनीत, 
हो रालाल शास्त्री 
: शैडरए९ : 
ट्रेन से, ६-२-४० 
माननीय श्री भाईजी, 
कल शाम को नई दिल्ली पहुंचा | हरिभाऊजी से समाचार मालम हो 
गये--यही कि पू. बापूजी सवेरे पंजाब मेल से वर्धा लोट रहे हें, क्योंकि 
शायसराय की बातचीत में ज्यादा सार नहीं है । फिर कभी बातचीत होने 
की संभावना मानी जा सकती है, परंतु उसकी शुरुआत वायसराय की' 
ओर से ही हो तब | असली बहस यह मालम होती है कि हिंदुस्तान के भाग्य 
का फंसला करे कौन---अंग्रेज करें और दया करके हिंदुस्तानियों की राय 
लेवें--अथवा हिंदुस्तानी खुद करें। ज्यादा डिटेल का पता रूगाने का समय 
ओर मौका मुझको नहीं मिला । पू. बापूजी ने एक इंटरव्यू दी हँ--बहुत 
करके उसकी स्थिति काफी साफ हो जायगी । 
पूृ० बापूजी से आज सुबह ७ बजे मिला। १५-२० मिनट तक बड़ी 
शांति के साथ बातचीत हुई | पू० बापूजी अच्छे मूड में थे । राजा ज्ञाननाथ 
के लिए आपने जो पत्र तैयार किया है, उसको उन्होंने पसंद कर लिया 
हैं । बोले, भेज दो । यह तो निर्दोष पत्र है ।” मेरी इंटरव्यू का करटिंग उनको 
दिखला दिया, उसे भी उन्होंने पसंद किया हूँ । फिर बोले, “मेने जयपुर की 
बात नहीं छेड़ी । ऐसी स्थिति में छेड़ता तो उसमें प्रतिष्ठा की हानि थी । तुम 

अपना काम शांति से करो--उनको चिढ़ाने की बात कोई न क्रो। वे चिढ़ावें 
तो भले चिढावें, पर तुम चिढ़ो मत । इसीमें तुम्हारी जीत है । काम करनेवाले 
आदमी खड़े करो । नामधारी आदमियों से क्‍या मतलब निकलनेवाला है। 
कुछ भी करो--खादी, अकाल-सेवा, साक्षरता-प्रचार, पर करो । मुझको 
छोग छोड़ दें या मेरा कहना मार्नें-तुम भी लोगों से कह दो कि हमारा साथ 
चाहते हो तो तुम्हें इतना करना ही पड़ेगा । शांति से काम करते-करते 
राजवाले किसीको पकड़ें तो पकड़ें । पृ० बापूजी ने जो कुछ कहा, उससे 
मुझको संतोष हो गया । 

बाद में घनह्यामदासजी से मेरी बात हुई। वे बोलै “राजा ज्ञाननाथ 
जयपुर में ठहर नहीं सकेंगे । जयपुर के अंग्रेज उनसे नाखुश हूँ । मेने भी 
सेन्सी को लिखा था, ग्लेन्सी ने उत्तर तो यही दिया कि ज्ञाननाथ अच्छे 
आदमी हें, पर मेरा खयाल हैं, ज्ञाननाथ ठहरेंगे नहीं। में खुद तो हिंदुस्तानी 
प्राइम मिनिस्टर के पक्ष में ज्यादा नहीं था, आखिर हुई यह गलती ही ।” 
रुपये-पैसे की बात उन्होंने अपने-आप ही छेड़ी । बोले कि जमनालालजी को 
जयपुर के काम को ज्यादा गंभीरता के साथ करना चाहिए । उनके लिए 
४०२५० हजार रुपया इकट्ठा कर लेना कोई बड़ी बात नहीं हैं । जयपुर 
के काम में वनस्थली भी शामिल है । वे कोई स्कीम बनावें, उसके अनुसार 
सबसे रुपया मांगें, खुद भी दें । मुझको भी कहें । तुमको तो रुपये से निर्श्चित 
होना चाहिए। यह न द्वो तो फिर तुम जो कुछ करो अपनी ताकत से 
करो । 

इन बातों से में यह समझा कि वे जयपुर के सब कामों में आपका प्रार॑- 
भीकरण चाहते हूँ । इस बारे में में तो आपको कुछ बतला नहीं सकता । 
में तो, आप लोग कहें, उसके अनुसार काम करने को तैयार हूं । प्रजा-मण्डल 
में रुपया चाहिएगा तो सही, पर में प्रजा-मण्डल को (बाहर के और ऊपर 
के ) रुपये के आधार पर नहीं चलाना चाहता । प्रजा-मण्डल का काम कम 
रुपये में ज्यादा अच्छा चल सकता है । परंतु वनस्थली की बात हैँ दूसरी। 
रुपये की तकलीफ वहां भी रहे तो चिंता नहीं, पर वहांपर तो मूल 

में ही घाटा है । वहां तो “पांच्यूं ही पराया छाड़ा म्रड घरसी ।” २ की 
व्यवस्था हो और ३ खर्च की तकलीफ रहे, तब तो मजा जआवे। 
में ऐसा महसूस करने लगा हूं कि वनस्थली के आथिक कष्ट को में ज्यादा 
समय तक नहीं झेल सकगा । जीवन-कुटीर के जमाने में में महा कठोर 
था । प्रजा-मण्डल के लिए भी में कठोर हूं और रह सकता हूं । पर वनस्थली 
का पौधा कठो रता बर्दाश्त नहीं कर सकता, यानी एक हृद से आगे | वनस्थली 
संस्था नहीं, वह मेरा घर हैँ, मेरे बाल-बच्चे” वहां पर हें । अपने परिवार 
के भोजन-वस्त्र की व्यवस्था किये बिना कोई भी कार्यकर्त्ता ठीक काम नहीं 
क्र सकता । रतनजी वनस्थली में शांताबाई की अमर आत्मा को पूजती 
हैँ । कहने या लिखने की बात नहीं है, परंतु वनस्थली के लिए रतनजी 
और में दोनों कई बार रोते हें। दिल भर रोते हैं !! हम दोनों अभिन्न 
प्राणियों के आंसू वनस्थली की नींव में हैँ । में मुसीबतों का सामना करने 
के लिए पैदा हुआ हूं । इस काम में रतनजी मेरी बहादुर साथिन हें। वनस्थली 
में और भी कई बहादुर लोग हैं ही । चलती हुई फ्रटियर मेल के साथ मेरा 
वेग बढ़ता जा रहा है । परंतु एक अंग्रेज मेरे पास बंठा हैँ में यहां से उठकर 
भी कहां जाऊं ? खेर में अपने खर्च के लिए २० ) रुपये लेता हूं। आज से में 
१५ ) रुपये लिया करूंगा। घी और दूध दोनों चीज नहीं खाऊंग।। अपने लिए 
कोई ऐसी चीज नहीं खरीदूंगा जो १५ रुपये पानेवाला गरीब आदमी नहीं 
खरीद सकता | कबतक ? जबतक मेरे परिवार के लिए, वनस्थली के लिए, 
मेरे समाधानकारक व्यवस्था जनवरी ४० से जून ४२ तक के लिए नहीं हो 
जायगी । दही या छाछ खा सक्‌गा--लंबे सफर में पूरी खाना पड़ेगी या 
किसीके यहां बिना घी का साग न मिल सके तो अपवाद कर लूंगा। वन- 
स्थली की जय हो । और अब विद्यालय वनस्थली से नहीं हटेगा। वहीं रहेगा, 
ओर रहेगा । 

मेरी तबियत हलकी हुई हैँ । आप कम से बहुत-कुछ ब्राह्मण होते हुए 
भी जन्म से तो महाजन हें । महाजन की दृष्टि से देखकर आप यह खयाल 
कर सकते हूँ कि यह ब्राह्मण का लड़का पागल हो गया क्‍या ? पर मेरे लिए 

पागल होने का सवाल नहीं है अथवा में कभी श्याना' (सयाना) था ही 
नहीं। में लहर से चलता हूं । आज मेरी अंतरात्मा ने इसी बात को स्वीकार 
किया हैँ । आगे उस शक्ति को मालम है, जिसने मुझको यह हुक्म दिया है । 
इस तरह के हुक्म के आगे में व्यावहारिक बुद्धि से क्या सोचूं ? मेरे भीतर 
से तो एक ही आवाज आ रही हँ--वनस्थली की' जय हो-आप भी यह 
भावना कीजिये वनस्थली की जय हो । अपने जीवन में मेरे लिए एक ही 
बाजी लगाना अभी बाकी है, पर वह बाजी में ठहरकर लगाऊंगा । 

घनश्यामदासजी ने यह भी कहा कि अब पिलानी में एक अच्छा-सा 
बोडिंग हाउस कायम करके लड़कियों का हाईस्कूल खोलने का विचार है । 
रामेश्वरदासजी और ब्रजमोहनजी दोनों की परिनियों का विशेष उत्साह 
इसमें हैं । मि० ओवेंस ने पांडेजी को कहा, “ऐसा करने से वनस्थली को 
धवका लगेगा ना ?” खंर, वनस्थली को धक्का लगे, ऐसी कल्पना के लिए 
फोई जगह नहीं है । 

रायजी से मेरा मिलना न हो सका । वे पू० बापूजी से मिल पाये या 
नहीं, यह भी नहीं मालम । कम-से-कम हरिभाऊजी के सामने तो नहीं मिले। 
कल बापूजी ने मौन भी ले लिया था । 

इस पत्र का उत्तर जयपुर के पते से भिजवा दें। पर देखना, कहीं 

नाराज मत हो जाना । में ऐसा कुछ न करता तो मेरा बोझ हलका नहीं 
होता और यह पत्र लिखने से पहले की सोची हुई बात नहीं है । राजा ज्ञान- 


नाथजी के पत्र को डाक में डाल रहा हूं । 
विनीत, 
हीरालाल शास्त्री 
: १५० : 
पूना, ९-२-४० 
प्रिय हीरालालजी, 


आपका ६-२ का तार व ४-२ का बंबई से लिखा हुआ व ६-२ का. 
ट्रेन से लिखा हुआ पत्र मिला । समाचार जाने । पूज्य बापू से मुलाकात हो 

गई, स्टेटमेंट व राजा ज्ञाननाथ के नाम का पत्र उन्होंने पसंद कर लिय॥ 
जानकर संतोष हुआ । 

वनस्थली की चिता व लगन आपको रहे यह तो स्वाभाविक हूँ । 
भाई घनश्यामदासजी ने मेरे बारे में जो कहा वह भी उनका मेरे प्रति प्रेम 
का ही कारण हैं । अगर मेरा स्वास्थ्य व मानसिक उत्साह जैसा चाहिए 
वैसा रहने लग जावेगा तो उनकी सूचना के बिना ही में जयपुर के मामलों में, 
खासकर प्रजा-मण्डल व वनस्थली के कामों में, अधिक उत्साह रखंगा ही ॥ 
अभी भी दोनों कामों का खयाल व चिता तो मेरे स्वभाव के माफिक थोड़ी+ 
बहुत रहती ही है । और बातें तो आप, में, रतनजी मिलकर ही करेंगे ॥ 
वेश्य-कुल में जन्म होने के कारण अथवा बचपन से काम करने का तरीका 
व शिक्षण अन्य प्रकार का मिलने के कारण हम लोगों की कार्य-पद्धति में: 
फर्क तो अवश्य हूँ । मेरे में अब ज्यादा फर्क होता दिखाई नहीं देता । अगर 
ठीक ढंग से फर्क हो सका तो में तो उसका स्वागत ही करूंगा । आपकी लहर 
व त्याग-वृत्ति की मेरे मन में पूर्ण इज्जत व कदर होते हुए भी में इस मार्ग: 
का अवलंबन नहीं कर सकता । खैर, परमात्मा आपंकी चिता जल्दी ही 
कम करे । अभी तो यहीं खतम करता हूं । 


जमनालाल बजाज का वंदेमातरम 


: १५१ : 
पूुना, १५-२-४० 
प्रिय हीरालालजी, 

१०-२ तथा १२-२ के पत्र मिले। श्री घनश्यामदासजी का जबाब भी' 
देखा । यदि वे वनस्थली का पूरा बोझ उठा लें तो अपने लोग---में, आप और 
अन्य मित्र मिलकर प्रजा-मण्डल का बोझ उठा सकेंगे । आप भाई घनश्याम- 
दासजी को यह बात सूचित कर सकते हू । ऐसी हालत में वनस्थली का: 
भार श्री रतनबहन पर अंदर की जिम्मेवारी का, श्री झालाजी वगरह 
पर दिक्षा का व भाई घनश्यामदासजी पर आर्थिक व्यवस्था का रहेगा । 

उसमें वह श्री भागीरथजी, सीतारामजी की मदद अवश्य ले सकेंगे । प्रजा- 
प्रण्डल की व्यवस्था हम लोग मिलजुलकर, जैसा हो सकेगा, करते रहेंगे । 
जमनालाल बजाज का वंदेमातरम्‌ 
: १५२ : 

बनस्थली, २४-३-४० 

माननीय श्री भाईजी, 
मेरे कल और परसों के पत्र मिलें होंगे । कल शाम को आपके २१-३ 
के तार की नकल और उसका जवाब आपके पास पहुंचा होगा। उसकी नकल 
मेरे पास जयपुर से पहुंची । मुझको बड़ा दुख है कि में अपने सिर के दर्दों 
की हालत की वजह से यहां फंसा हुआ हूं। और यह संभव नहीं हुआ कि 
आपके पास वर्धा से रवाना होने से पहले कुछ उपयोगी समाचार जयपुर 

से पहुंच जाते । 

वनस्थली में में जब ठहरा ही हुआ हुं तो यहां की ऐसी व्यवस्था करने 
की कोशिश कर रहा हूं कि मेरी कम-से-कम शक्ति यहां के काम में लगे । 
कठिनाइयां तो हैं, लेकिन आशा हूँ कि इस दिशा में मेरा प्रयत्न सफल हो 
जायगा । तब फिर में प्रजा-मण्डल के काम में ज्यादा समय लगा सकृंगा । 
फिर भी यह जरूरी होगा कि प्रजा-मण्डल के काम का किसी-न-किसी रूप 
में बंटंवारा हो। आज जो स्थिति हैँ वह मेरे लिए हर तरह से खराब हें । 
अगर शांति का वातावरण रहा तो आपके आने पर एक ऐसी योजना बना 
लेंगे जिससे आपको कम-से-कम कष्ट होकर आपसे अधिक-से-अधिक सहा- 
यता मिल सके । आज तो में दुख के साथ जानता हूं कि आपको आवश्यक 
और उचित से अधिक कष्ट होता रहता है और मेरी ओर से यह बात 
आपको कहने की नहीं हे कि मुझे भी कम तोहमत नहीं हो रही है । आपने 
बड़े प्रेम के साथ मुझको अपनी दो-तीन बातें बतलाई थीं । में उन बातों 
से लाभ उठाने की पूरी कोशिश करूंगा और आप यह विश्वास रख सकते 
हैं कि मेरे लिए आप जो कुछ भी ते कर देंगे उसीका पालन में श्रद्धा के 
साथ करता रहुंगा। लेकिन में यह महसूस करता हूं और मेने समय-समय पर 

आपसे कहा भी है कि अपने बढ़ते हुए काम की बढ़ती हुई जिम्मेदारियों को 
ठीक-ठीक निभाने के लिए जरूरी हैं कि हम एक व्यावहारिक योजना बना 
हें जिसके अनुसार काम चला करे। आज तो में अपनी बेबसी में, जैसा मुझे 
सूझता है और जितना मुझसे बनता हूँ वेसा और उतना ही, में करता हूं और 
खासकर इस कारण से भी सबकी निगाह में में कभी-कभी कसूरवार हो 
जाता हूं और कई बार दिखाई दे जाता हूं । आज में इन विचारों में छूगा 


हुआ था, इसलिए इतना-सा आपको भी मेंने लिख दिया हैं । 
विनीत, 


हीरालाल 
(५३: 
बंबई ६-६-४० 
प्रिय हीरालालजी, 

आपका २-६ का पत्र मिला । 

फाइनेंस कमेटी ने १५०० ) रुपये मासिक तक का तफसीलवार बजट 
बनाकर पेश करने को आपको कहा है, सो मालूम हुआ । आप जो बजट 
बनावें उसकी एक कापी मुझे भी भेज दें। 

एकाध मित्रों की हलचलों के बारे में भी श्री पाटनीजी शंकित हो रहे हें, 
लिखा सो माल्म हुआ । उचित समझें तो मुझे भी उस बारे में सूचित कर 
दें । 

“विरोध करनेवाले को मेरी ओर से विशेष धमकी नहीं मिलनी चाहिए”, 
आपने लिखा सो मालम हुआ । आपका यह लिखना ठीक हो सकता हैं । 
परंतु मेरे अपने कुछ विचार इस बारे में हें। अपना विरोध करनेवालों से 
हम दुश्मनी या वर भाव रखेंगे व उनका निरादर करते जावेंगे, तो उससे 
हमारा कार्य आगे बढ़ नहीं सकता । उससे हमारी प्रगति में क्षति होगी, 
व हम विरोधियों का मत-परिवतंन नहीं कर सकेंगे। मेरा मत-परिवतंन 
में बहुत विश्वास है। मैने जीवन में कई आदमियों को देखा है, जो पहले 
कांग्रेस व पृू० बापूजी का विरोध करते थे; परंतु बापजी की ओर से किये 
गये प्रेम के बर्ताव के कारण अंत में उनका मत-परिवर्तन हो गया । विरोव 

करनेवाले किस मतलब से विरोध करते हैं, यह भी हमको देखना चाहिए । 
हमें उनका कहना प्रेम व शांति से सुनना चाहिए और इस तरह दाने: शनेः 
हम उन्हें समझाकर उनका मत-परिवरतंन कर सकते हे । 

आपने लिखा कि अपना काम प्रारंभिक अवस्था में है, इसलिए एसी- 
बेसी कमी पर जरूरत से ज्यादा ध्यान देने से विशेष लाभ नहीं हो सकता । 
हमारा काम प्रारंभिक अवस्था में है, इसलिए हमें अपनी नींव भी आरंभ 
में ही मजबूत बनानी चाहिए। हमारी नींव अच्छी नहीं बनेगी तो आगे चल- 
कर इमारत को काफी नुकसान पहुंचने का डर रहता हूँ । इसीलिए हमारा 
व्यवहार सबसे सीधा व सच्चाई का होना चाहिए। यदि इस तरह का बर्ताव 
सरल व सच्चाईपूर्ण हो तो हमारी जड़ मजबूत हो सकेगी । यदि हम भी हमारे 
विरोधियों की तरह से चाल से काम लेने लगेंगे तो अंत में हमारी हार और. 
उनकी जीत होगी । शहर-कमेटी के चुनाव उससे अच्छे ढंग से हो सकता था । 
हमें लोगों की व्यावहारिक दृष्टि भी जागृत रखनी चाहिए । किसी बात 
के लिए किसी तटस्थ पार्टी को इंसाफ करने का मौका देने पर हमारे सर 
पर कोई इल्जाम या दोष आये, यह ठीक नहीं होगा । ऐसे समय हम।रे विरो- 
धियों का दोष दिखाई दिया तो उससे उनकी शक्ति कम होगी । हमारा 
प्रभाव बढ़ेगा । चुनाव आदि के मामलों में हमेशा मेरी यह नीति रही हे व 
रहेगी कि चुनाव के बारे में कुछ विरोध रहा तो उसका निर्णय किसी बाहरी' 
तटस्थ पार्टी द्वारा कराया जाय । इससे विरोधियों को जनता में यह म्रम 
फंलाने का मौका न मिले कि हमने ताकत हमारे हाथ में होने की वजह से 
उसका अनुचित लाभ उठाया । हम खुद तो अनुचित लाभ उठाना चाहते 
नहीं । साथ में यह भी चाहते हें कि आगे चलकर ताकत जिसके भी हाथ 
में आये वह अनुचित लाभ न उठा सके। मेरे ये विचार आप श्री पाटणीजी को 
व अन्य मित्रों को अवश्य बतावें व उन लोगों का इसपर कुछ कहना हो तो 
मझे लिखें। हमारी कमी पर हम ध्यान नहीं देंगे व यदि हमारे विरोधी 
हमारा खयाल उस तरफ दिलाते हैं तो भी ध्यान न दें, इससे तो हमारी 
स्लामियां और बढ़ेगी, और हमारी शक्ति कम होने की आशंका बनी रहेगी । 

हमें हमारी कमियां मालम पड़ने पर निकालने की भरसक कोशिश करनी 
चाहिए । इससे हमारी ताकत साफ व शुद्ध होगी । 

श्री रतनजी के बारे में आपने लिखा वह माल्म हुआ। चर्बी घटाने 
के लिए तो प्राकृतिक चिकित्सा बहुत अच्छी है। यह मेरा विश्वास हैं । 

में यहां ७-८ रोज और हूं । इसके बाद वर्धा जाऊंगा। शायद बीच म 
दो रोज के लिए पूना जाऊं । 

जमनालाल बजाज का वंदेमातरम 
. १७४ 


जयपुर, ३ २१०८-४० 
माननीय श्री भाईजी, 


पिछले महीनों से में अपने बारे में अत्यंत,गंभी रता के साथ सोच रहा 
हूं । में इस परिणाम पर पहुंच चुके हूं कि भले ही मुझको उतने स्पष्ट न दिखाई 
देते हों, तब भी मेरे में कुछ-न-कुछ ऐसे दोष अवश्य हें जिनका सुधार हुए 
बिना में राजनंतिक जीवन का अधिकारी नहीं हो सकता । इस वृत्ति से 
प्रेरित होकर मेने अपने-आपको पूरे तौर से आपके सुपुर्द करने के संबंध 
में कुछ समय पहले लिखा था। रात से में फिर विचार में पड़ा हुआ हुं और 
में यह सोच रहा हूं कि में सचमुच ही और पूर्ण तौर पर आपके सुपुर्द हो जाऊं 
और अपने व्यक्तित्व को भिन्न अस्तित्व मानना छोड़ ही दूं । में यह भी 
सोचता हूं कि में आपकी और दूसरे मित्रों की रजामंदी से राजनंतिक 
कार्य से एक बार हट जाऊं और में यह भी सोचता हूं कि में किसी साथी 
की बाकायदा मातहती में काम करने लग जाऊं । में महसूस करता हूं कि 
जिस हँसियत से में इन दिनों काम कर रहा हूं उसके लायक में नहीं हूं । 
सुपुर्द होता चाहनेवाले को अधिकार नहीं होना चाहिए कि वह खुद कोई 
प्रस्ताव कर सके । परंतु अपने-आपको सब तरह से आपके सुपुर्द करता 
हुआ म॑ अत्यंत नम्मरतापूर्वक निवेदन करता हूं कि या तो मुझे राजनंतिक 
कार्य से छटटी दिलवा दे--ऐसा होगा तो मुझको वास्तविक सुख 
और झ्ाांति मिलेगी। आप यह न करना चाहें तो मेरा काम किसी दूसरे 

भाई के सुपुर्द कर दें और मुझे उनका सहायक बना दें। यह भी न कर सकें 
तो दूसरे मित्रों के द्वारा और उनकी मर्जी के अनुसार सभी आवश्यक मामलों 
में निशिचित नियम बनवा दें जिनकी तामील में विनयपूर्वक करता रहूंगा । 
में यह मानता हूं कि मौजूदा स्थिति बहुत जल्दी-जल्दी असह्यता की ओर 
जा रही हँ और उसमें मेरा खुद का जिम्मा कम नहीं होना चाहिए, जबकि 
भेरे इतने साथी यह सोचते हे कि मेरे काम करने के तरीके ठीक नहीं हें । 
में अपनी प्रकृति के दोषों के अलावा कुछ सही-सही देख नहीं सक रहा हूं 
कि इस भारी गड़बड़ का मुझसे संबंध रखनेवाला कारण क्‍या है ? ऐसी 
हालत में अपने-आपको सरल और नम्रभाव से आपके सुपुर्द कर देने के 
सिवाय और कोई उपाय नहीं है, जिसे में काम में ला सक्‌। में इस घड़ी अपने- 
आपको सर्वथा शक्तिहीन अनुभूव करता हूं, पर मुझको आशा हैं कि आपकी 
ओर मित्रों की कृपा से मुझको काम-चलाऊँ शक्ति मिल जायगी। आप 
इस पत्र का ज॑सा चाहें उपयोग करें । 
विनीत, 
होरालाल शास्त्री 


: १५५ : 

हनुमानपुरा, ६-७-३७ 

श्रीमान्‌ सेठ जमनालालजी साहब, 
नमस्ते । सेवा में निवेदन है कि हमें कुछ सहायता की जरूरत है, इसलिए 
आपकी सेवा में पत्र दिया जाता हैँ । आपको जरा हमारी तरफ भी ध्यान 
देना चाहिए, क्योंकि हम लोग सार्वजनिक काम करने से ही फुर्सत नहीं पाते 
ओर परिवार का खर्चा भी हमारे जिम्मे हैँ। और खर्चा जसे-तेसे हम अपना 
चलाते हैं। हमारे खाने-पीने का खर्च कोई दे तो हम लेना भी नहीं चाहते 
क्योंकि हम सेवा कर रहे हैं; कोई प्रदर्शनी नहीं । अपने कत्तंब्य का पालन 
कर रहे हें । सिर्फ बच्चों की तालीम के लिए आप हमारी मदद करें। ६ 
छड़कियों को वनस्थली दाखिल करवा रखा हैँ । उसके लिए कम-से-कम २५ 

रुपयों की जरूरत है । आप मेहरबानी करके हमारे पत्र पर गौर करें तो अच्छा 
होगा। हम यही आशा रखते हें कि आप हमारी इच्छा पूरी करेंगे । 
आपका शुभचितक, 
हरलाल सिह 
: १५६ : 
जयपुर, १३-९-४० 
श्रद्धेव श्री सेठ साहब, 
सादर वंदे ! मेंने एक पत्र चि. रमेश व अन्य तीनों बालकों के बारे में 
सविस्तार समाचारों का २० जुलाई को आपके पास भेजा था, परंतु उसका 
उत्तर आजतक नहीं मिला । 
यहां का वातावरण जाहिरा तो सामान्य-सा है, परंतु अंदरखाने सफाई 
नहीं मालूम देती । सुना जाता हूँ कि अपने गत अधिवेशन में जिन कमंचारियों 
ने दर्शकरूप से भी भाग लिया था, उनसे विवरण पूछा जा रहा है और किसी- 
किसीको तो भारत-रक्षा आड्डिनेंस में चालान करने की ओर बरखास्तगी की 
धमकी दी जा रही है। समझ में नहीं आता कि ऐसा करने में क्या मसलहत है । 
श्री जानकीदेवीजी को व भाई कमलजी वगेरह को यथायोग्य कहें । 
कृपा बनी रहे | काम-धंधे में कोई विशेषता अभी तक नहीं है । परंतु यह सब 
परीक्षा का समय समझकर धक्कमपेली से समय निकाला जा रहा है। क्‍या 
अबकी बार तो उत्तर की प्रतीक्षा करूं ? हीरालालजी बजट के बारे में कुछ 
बिगड़े नजर आये । विशेष पधारने पर । 
शुभचितक, 
हरिश्यंद्र 
(जोधपुर) 
* १५७ : 
ब्यावर (अजमेर ), १२-३-३८ 
मान्यवर, 
इस पत्र के साथ में आपकी सेवा में एक सर्क्युलर भेज रहा हूं। रियासतों 

के संबंध में कांग्रेस की नीति क्या हो, इस विषय में चाहे आप हमारे विचारों 
से असहमत हों, पर कांग्रेस के हरिपुरा-अधिवेशन के प्रस्ताव के बाद सभी 
कांग्रेसवादियों के लिए अब एक ही रास्ता रह गया हैं। वह हैं कांग्रेस के नाम 
पर रियासतों से टक्कर न लेना ओर पालियामेंटरी चुनाव के झगड़ों में न 
उलझना । इसके माने ये हे कि हर जोखिम के काम दूसरी संस्थाओं के नाम 
से किये जायंगे। 
आप स्वयं 'रियासती प्रजा' हैं । अत: आपका ध्यान में खास तौर पर इस 
बात पर आकर्षित करना चाहता हूं कि रियासतों में काम करनेवालौ 
"संस्था एक ही रहनी चाहिए और वह रहनी चाहिए देशी' राज्य प्रजा-परि- 
षद्‌ । दूसरे प्रजा-मंडल या तो उसकी शाखाएं रहें या अन्य प्रकार से संबद्ध । 
स्वतंत्र संस्थाओं द्वारा काम होने से उन संस्थाओं पर कोई बंधन या दूसरों 
से संबंध न होने से उनके गुमराह होने की संभावना रहती है। उदाहरणतः 
बूंदी में एक प्रजामंडल कायम किया गया अथवा कराया गया। अंग्रेज दीवान 
' की मांग करके उसने खूब उछल-कद मचाई। अंग्रेज दीवान आने के बाद वह 
खत्म हो गया। झांसी में एक प्रजा-कमेटी है। वह राजाओं को गद्दी से हटाये 
जाने के विरुद्ध खास तौर पर आंदोलन करती है। चाहे स्वतंत्र प्रजा-मंडलों 
के उद्देश्य परिषद्‌ या कांग्रेस से मेल भी खाते हों, पर अखिल भारतीय संस्था 
'से संबंध न होने से कार्यकर्ताओं का राज्याधिकारियों द्वारा दिये जाने- 
वाले प्रलोभन में आ जाना संभव है और कई बार ऐसा हुआ हैं। अत: आपसे 
मेरा यह अनुरोध हूँ कि आप प्रजा-परिषद्‌ के सदस्य बनें और प्रजा-परि- 
धद' की शाखाएं खुलवाने में हमें सहयोग दें । 
आपको यदि आपत्ति हो सकती हूँ तो यही कि परिषद्‌ में बड़े व्यक्तित्व 
का सर्वथा नहीं तो बहुत-कुछ अभाव हूँ । आप आइये । औरों को लाइये । 
परिषद्‌ अच्छे-अच्छे व्यक्तियों से भर जायगी । 
मुझसे भी शायद आपको शिकायत हो सकती हैं । वह यह कि में 
कांग्रेस के चुनाव में श्री हरिभाऊजी के खिलाफ खड़ा हुआ था। इसके दो 
कारण थे | एक यह कि में इस बार रियासती प्रदनों को अपने ढंग पर प्रांत 

और अखिल भारत कांग्रेस कमेटी में रखवाने के पक्ष में था। दूसरा यह कि 
मुझसे इंदौर के कुछ मित्रों ने अनुरोध किया था। मेरे विरुद्ध इस प्रकार का 
प्रचार किया गया कि मुझे रामनारायणजी ने खड़ा किया हैँ । इस बारे में 
श्री हरिभाऊजी से भी गलती या गलतफहमी हुई। मेंने उनसे यह बात भी कह 
दी थी । अगले सप्ताह इस बारे में उनसे बातचीत करूंगा । फिर भी यदि 
ग्रह समझा जाय कि में अयोग्य हूं या मेरे-जंसे व्यक्तियों के रहते हुए आपका 
परिषद्‌ में प्रवेश करना असंभव हूँ तो में परिषद्‌ से अलग भी हो सकता हूं । 
आप मेहरबानी करके परिषद्‌ का फार्म भर दीजिये। राधाकृष्णजी, दामोदर- 
जी, कमलनयनजी ओर सभी आसपास के रियासती लोगों को आप मेंबर 
बनाइये । और वर्धा में, हो सके तो, रजवाड़ियों का एक संगठन खड़ा 
कीजिये। 

हां, एक और गलतफहमी हो सकती है। वह यह कि मेरा नाम बाबाजी 
द्वारा स्थापित उत्तर भारतीय प्रजा संघ के मंत्रियों में भी है और उसका 
उद्देश्य हैँ रिपब्लिक सरकार कायम करना । इस चुनाव का पता तो मुझे 
अखबारों और एक सकुंलर द्वारा चला। मेने उसी समय अपना नाम हटाने 
ओर इसकी घोषणा अखबारों में करने की बाबाजी से प्रार्थना कर दी। अभी 
खक उन्होंने ऐसा नहीं किया। वे मिलकर बात करना चाहते हें। अतः बात 
कऋरने की प्रतीक्षा न करके में स्वयं ही प्रेस-नोट भेज रहा हूं । स्वतंत्र संस्थाओं 
में रहना मेरे लिए संभव नहीं है । 

एक बात और। मेंने हिंदी शार्टहेंड का अम्यास करना आरंभ किया 
हैं । पूनमचंदजी की पद्धति मुझे पसंद आई हूँ | मुझे मालूम हुआ हैँ कि 
काकासाहब या श्रीमन्नारायणजी इस कमी को निकालने में प्रयत्नशील हें । 
जो भी महाशय इस काम के चार में हों में उनके संपर्क में रहना चाहता हूं। 


आप उनका नाम लिखने की कृपा करें। ४ 
श्री हरिभाऊजी पोहरी से शायद वर्धा जायंगे। आप उन्हें यह पत्र 
पढ़ा सकते हें । आपका, 


जयवबना राबण व्यास 

(धोलपुर ) 
४ १५८ :; 
आगरा, १७-९-३८ 
पूज्य सेठजी, 
आपने पत्रों में घोलपुर के प्रदर्शन के विषय में पढ़ा होगा। वे लोग बड़े 
हताश हो गये है । उनको काफी परेशानी हैँ। वेसे और स्टेटों की अपेक्षा तो 
कुछ भी नहीं है, मगर चूंकि ये लोग इसके लिए नये हें, परेशान हें । 
इन लोगों का पूरा इतिहास भेजता हूं, पढ़ लें। एक-एक कापी सरदार 
पटेल को भी भेजी हैँ । आशा है, आप इन्हें दिल्‍ली में कुछ समय देकर इन्हें 
उचित सलाह देंगे। ऐसा ही मत पं. हरिभाऊ का भी है । वे भी इस पूरे एजि- 
टेशन से परिचित हें । दिल्ली में मिलेंगे । क्‍ 
आपका, 
प्रकाशनारायण 
(बीकानेर) 
: १५९ . 
हिसार, १२-११-३७ 
भ्रादरणीय सेठजी, क्‍ 
सादर वंदे। आपको स्मरण होगा कि बंबई में मेंने आपके दर्शेन किये 
थे। परंतु राजपूताना की रियासतों के संबंध में उस समय आपसे परामर्श 
नहीं हो सका । कारण, आप उस समय बहुत व्यस्त थे। अब मुझे बहुत खुशी 
होगी, यदि आप राजपूताने की राजनीतिक समस्या को सुलझाने का रास्ता 
दिखा सके। केवल मारवाडी-समाज में ही नहीं, परंतु समस्त राजपूताने के 


आप आदशे नेता हें । 
आपका, 
सत्यनारायण सराफ 
* १६० : 
हिसार, २५-६-३८ 
थी आदरणीय सेठजी, क्‍ 
सादर वंदे । बहुत अरसे से आपसे पत्र-व्यवहार करना चाहता था। 

परंतु हिसार की स्थिति व कुछ अन्य कारणों से ऐसा घिरा कि इच्छा होने 
पर भी आपसे पत्र-व्यवहार नहीं कर सका | आप जब जयपुर आये तो उस समय 
भी आकर आपसे परामर्श न कर सका। हिसार में हिंदू-मुसलमान-कलह के 
सुलझाने में मुझे दत्तचित्त होकर लगना पड़ा और बहँसियत प्रेसीडेंट, हिसार 
सिटी कांग्रेस, में इस जिम्मेदारी से बच भी नहीं सका । यही कारण था कि 
में आपके दर्शन नहीं कर सका । खेर, अब आप लिखें, आपसे कब मिल ? 
राजपूताने में कार्यकर्त्ताओं की आपस की फूट से दिल बहुत दुःखी हे । 
जयपुर-राज्य-प्रजा-मंडल के अधिवेशन में आपके सभापतित्त्व में सफलता 
देखकर बहुत खशी हुई। आपका भाषण बहुत कमाल का था और जिस नीति 
का आपने इसमें वर्णन किया है, वही हम रियासती' कार्यकर्त्ताओं का ध्येय 
है । और केवल आज यही हो सकता हूँ । श्री नरसिहदासजी की पुस्तिका से 
मुझे खेद हुआ। में उनसे ३-३॥ माह से नहीं मिल सका। इससे पहले मे रा उनसे 
यही प्रयत्न था कि हम आपके अधीन राजपूतान में यदि काम करें तो ज्यादा 
कार्य हो सकेगा। इसके लिए मुझे दुख हुआ। मुझे कृपा करके आप सलाह दें 
कि किस तरह इस फूट को रोका जाय और कंसे हम आपके नेतृत्त्व में काम 
करें। है 
आपका, 
सत्यनारायण सराफ 
: १६१: 
हिसार, १६-१२-३८ 
आदरणीय सेठजी, 
सादर वंदे। बड़े दुख से मेने पत्रों में पढ़ा है कि आपने कांग्रेस-महासमिति 
से त्यागपत्र दे दिया। महासमिति में आपके होने से हमें बहुत गर्ब रहता था 
कि राजपूताने के देशी राज्यों की प्रजा के सच्चे मित्र, हितेषी व हमारे नेता 
वहां हैं और आपके कारण हमारे दुख कांग्रेस तक पहुंच जाया करते थे और 
वहां हमारी परवी भी हो जाया करती थी । बहुत-से मित्रों के पत्र भी मेरे पास 
आये हैं ओर उन्होंने भी असंतोष ही जाहिर किया है । 

श्री हरिभाऊजी का पत्र मेरे पास आया था । उन्होंने मेरी राय चाही थी 
कि जैसे राजकोट का प्रशन तमाम भारतवर्ष का प्रश्न बन गया हैं क्या उसी 
तरह मेवाड़ का सत्याग्रह समस्त राजस्थान का प्रदन नहीं बन सकता । इस 
प्रश्न का उत्तर देते हुए मेने उनको मेवाड़-सत्याग्रह के लिए अपनी सेवाएं 
दी हें । हरिभाऊजी से इस प्रश्न पर मेने बहुत विचार किया हैं । राजकोट के 
सत्याग्रह में सरदार पटेल, जो कि अखिल भारतवर्षीय नेता है, आंदोलन को 
नेतृत्व दे रहे हैं। और जबतक वसा सबल नेतृत्व उदयपुर को न मिले, तब- 
तक यह कंसे समस्त राजस्थान का सवाल बन सकता हैं ? हरिभाजजी में या 
मेरे में इतनी शक्ति नहीं है कि हम इस आंदोलन को वसा नेतृत्त्व दे सर्के । 

आप ही केवल-मात्र इस कमी को पूर। कर सकते है । आप यदि उदयपुर 
के विषय में नेतृत्व देवें तो वह भी ऐसा ही उपयोगी होगा । इस बारे में आप 
मुझे अपने विचार लिखेंगे । 

आपके नेतृत्व में हम भारी-से-भारी कुरबानी करने के लिए तैयार 
रहेंगे। आशा हैं कि अब आप राजस्थान के आंदोलन में हमारे उग्र 
पथ-प्रदर्शक बनेंगे । कृपया पत्र देवे । 


के आपका, 
सत्यनारायण सराफ 
(भरतपुर ) 
१६२ : 

भरतपुर, २२-१ ०-३७ 

श्रीमानू सेठ जमनालालजी बजाज, 
सादर वंदे । कदाचित आप भरतपुर में गोकुलजी वर्मा को न भूले 
होंगे । अनेक कठिनाइयों के रहते हुए वे अभी तक जीवित हैं । अधिक कष्ट 
पड़ने पर वे थोड़े-बहुत दिनों के लिए आगरे भी चले जाया करते हें । लेकिन 
उन्होंने भरतपुर के राजा और प्रजा की सेवा करने के विचार को अपनी भूख- 
प्यास में भी नहीं भूलाया है । भरतपुर में प्रजा पर राज के परदेशी शासकों का 

बड़ा दबाव हैं। राजा भी इन शासकों के मारे भागा-भाग। फिरता है । पर- 
देशी शासक-मंडल ए.जी.जी. की सहायता से १८-१९ वर्ष की आयुवाले राजा 
को भी नाबालिग बनाये हुए हे । राजकोपष से छाखों रुपये के जवाहिरात गबन 
हो चुके है । राजा ने भी वाइसराय तथा ए. जी. जी. आदि सबसे वर्तमान 
अत्याचारों की शिकायतें की हें । दूसरी ओर गोकुलजी अपनी ओर से और 
सारी प्रजा को ओर से भारत-सरकार को सब कप्ट-कथा सुना रहे है । मूक 
किसानों का तो जिक्र ही कहीं नहीं हैं । अनेक कठिनाइयों के साथ-साथ 
भरतपुर प्रजा-परिपद्‌ खोलने के संबंध में विगत २०-९-३७ को हमलोगों 
का एक मित्र-मंडल राष्ट्रपति पं. जवाहरलाल नेहरू से भरतपुर रेलवे स्टेशन 
पर मिला था । वर्मा कांग्रेस-सदस्य बनाने के काम में छगे हुए है । चकि राज- 
पूताने के केंद्र अजमेर से भरतपुर बहुत दूर पड़ता है, हम लोगों ने आगरा 
जिला कांग्रेस कमेटी के अंतर्गत मांडलिक कमेटी बनकर काम करना तय 
किया है। इसकी स्वीकृति यू. पी. प्रांतीय कार्यालय से मिल चुकी है । 

इस सब कार्य के लिए एक २४ घंटे कार्य करनेवाले व्यवित की आव- 
इ्यकता हैं । साधन-संपन्नों से डर के कारण तथा हमारे धनाभाव के कारण 
आध्िक सहायता देने में हम असमर्थ है । पिछड़ हुए राजस्थान में कार्यबत्ताओं 
के मार्ग में घनाभाव मुख्य है । अतः आप उचित सहायता देकर हमारे वार्य में 
प्रोत्साहन देने का पूरा भार अपन ऊपर लें। धन आदि वा सार! प्रबंध एक 
सुव्यवस्थित बोर्ड के अधीन होगा। राजनीतिक कार्य के साथ-साथ हरिजन- 
सेवा को भी समुचित स्थान होगा । 

आशा है, आप विचार करने के पश्चात्‌ शीघ्र उत्तर देने की कृपा बररेंगे। 


आपका, 
गोरोशंकर भित्तलू 
(शाहपुरा ) 
; १६३: 
अजमेर, १ २-७-२५ 
महानुभाव, 
सादर प्रणाम । आपका क्ृपा-पत्र मिला। श्रीमान का यह लिखना है कि 

मुझे श्री घनश्यामदास बिड़ला से पत्र-व्यवहार करना चाहिए और उन्हें अपनी 
प्री स्थिति लिखनी चाहिए। इस संबंध में तो इतना ही लिखना पर्याप्त होगा 
कि आपको पत्र लिखने के पूर्व ही मेने उन्हें एक पत्र दिया था, जिसमें मेने 
उन्हें अपनी पूरी स्थिति लिख दी थी और २० रुपये के बजाय ३० रुपये 
पासिक प्रदान करने की प्रार्थना की थी। ६ जून को उनका मुझे यह उत्तर 
मिला कि मुझ दुख है कि में आपकी इच्छानुसार काम करने में असमर्थ हूं, 
अत: क्षमा करे। ऐसी अवस्था में अब उनको फिर लिखना कदाचित उचित 
न होगा । और अब लिखने की जरूरत भी नहीं रही, क्योंकि करीब-करीब 
इंतजाम हो ही गया है । श्री बंशीलाल इनाणी ने मुझे एकमुश्त ६५०) न 
देकर २५ ) रुपये मासिक दे देने का वचन दे दिया हूँ । जहां इस उदार सहायता 
से मेरे अध्ययन में सुविधा हो गई है, वहां एक दिक्कत और पैदा हो गई हैं । 
मुझे शरू में ही १५० रुपये की जरूरत थी। अब एकमुश्त न मिलने से यह 
जरूरत ज्यों-की-त्यों रह जाती हैं। इसलिए आपसे प्रार्थना है कि कम-से 
कम १५० रुपये तो आप उधार देने की कृपा करें। ताकि यह सब कर्ज जो 

मेने लिया है, उससे मुक्त हो सक्‌ । 

आशा हैं, मेरी प्रार्थना स्वीकृत होगी । 
विनीत, 
गोकुललाल असावा 
आई 
अजमेर, २५-६-२६ 
' महानुभाव, 

सादर प्रणाम। में गत दो वर्षों से काशी-विश्वविद्यालय में अध्ययन कर 
रहा हूं । और इसी वर्ष मेने वहां की बी. ए. की परीक्षा पास की हैं। मेरी 
हादिक इच्छा वहीं जाकर एम. ए. और हो पढ़ने की है, परंतु आथिक संकट 
के कारण ऐसा करने में असमर्थ हूं। गत दो वर्षों का अध्ययन श्रीमान घन- 
ध्यामदासजी बिड़छा की आथिक सहायता से हुआ। मेरे दुर्भाग्य से मेरे पूज्य 
पिताजी का देहांत गत ग्रीष्मकाल में हो गया और इसलिए मुझे गृह-भार 


पत्र-व्यवहार १९७ 


भी अपने सर पर उठाना पड़ा | जो कुछ सहायता इधर से मुझे मिलती थी, 
उससे भी वंचित हो गया। ऐसी अवस्था में बीस रुपये मासिक की वृत्ति पर 
मेरा काशी में पढ़ना नहीं हो सकता है । 
श्रीमान से प्राथंना हैं कि आप दया करके ६५० रुपये दो वर्ष के लिए 
बिना ब्याज उधार देकर सहायता कीजिये । इस काल के उपरांत म॑ डेढ़ या 
दो वर्ष में किश्तों द्वारा सब रुपया चुकता कर दूंगा। यदि श्रीमान इस बालक की 
उदारतापूर्वक सहायता करेंगे, तो में आजन्म आभारी रहूंगा । 
आशा है कि मेरी प्रार्थना स्वीकृत होगी । 
आज्ञाकारी, 
गोकुललाल असावा 
: १६५: 
दाहपुरा, २६-८-३८ 
पूज्य काकाजी, 
सादर प्रणाम । आपको शायद ज्ञात होगा कि शाहपुरा में भी प्रजा-मंडल 
बना है । उसकी स्थापना अप्रैल के मध्य में हुई है । उसकी नीति और उद्देश्य 
आदि सब जयपुर-प्रजा-मंडल के ढंग पर ही' रखे गये हें । राज्य के साथ में 
प्रजा-मंडल की नीति सहयोग और सदभावनामय रखी गई है । और बातचीत 
के सिलसिले में स्वयं राजाधिराज ने मुझे यह आश्वासन दिलाया था कि यदि 
प्रजा-मंडल सहयोग की नीति से काम करना चाहता है तो इसमें राज्य कोई 
दखल नहीं करेगा | परंतु जो व्यवहार राज्य की ओर से हो रहा हैं, 
उसको देखकर ऐसा ज्ञात होता है कि प्रजा-मंडल की वृद्धि राज्य को अखरती 
है। प्रत्यक्ष में तो विरोध करके राज्य अपने ऊपर बदनामी लेना नहीं चाहता, 
परंतु आयं-समाज की ओट लेकर आये-समाज के मंत्री द्वारा प्रजा-मंडल के 
खिलाफ इस प्रकार का कुप्रचार करवाया जा रहा हे कि समय की गति को 
जाननेवाला कोई भी सभ्य आदमी इस बात को नहीं सह सकता । हरिजन 
आदि दुखित वर्ग में यह प्रचार आये-समाज के मंत्री महोदय द्वारा होता हैं 
कि यदि कोई भी प्रजा-मंडल' का मेंबर बनेगा तो उसे जतों से पिटवाकर 

बाहर निकाल दिया जावेगा। प्रजा-मंडल बागियों की संस्था हैं । उसमें बाहर 
के लोग काम करते हैं, जिनको बाहर की संस्थाओं से तनख्वाहें मिलती हें । 
लिखने की आवश्यकता नहीं कि ये सब बातें निराधार और महज झूठी हैं । 
आयंसमाज के साप्ताहिक अधिवेशन से भी कांग्रेस और प्रजा-मेंडल के खिलाफ 
विष उगला जाता हैं । 

आपको शायद ज्ञात होगा कि श्री मणिशंकर त्रिवेदी (भू. पू. सीनियर 
आफिस र, सीक २ ) यहां के नये दीवान होकर आये हैं। क्रपा करके आप उनको 
लिखिये ताकि काम को धक्का नहीं पहुंचे | हमलोग नहीं चाहते कि अपनी ओर 
से राज्य तथा प्रजा-मंडल' के बीच संघर्ष रहे, क्योंकि ऐसा होने से काम में 
नुकसान हैं । वेसे मने पु. हरिभाऊजी तथा माननीय हीरालालजी शास्त्री 
को लिख दिया है कि वे यहां आवें। परंतु आप यदि श्री' त्रिवेदीजी को लिखेंगे 
तो बहुत ही अच्छा होग। । 

ग॥हपुरा को तो आप जानते ही होंगे। राजपूताने की छोटी रियासतों 
में से वह एक है, जिसका रकबा केवल ७०५ वर्गमील है। वह मेवाड़, जयपुर 
और अजमर-मे रवाडा के बीच में स्थित है। यहां के नरेश की आर्य सामाजिक 
क्षेत्र में अच्छी प्रसिद्धि हे क्योंकि आर्य सामाजिक मामलों में अच्छी दिलचस्पी, 
लेते हें और इस संस्था को आथिक मदद भी वे समय-समय पर पहुंचाते 
रहते है । 

संक्षेप में, मेने यह स्थिति लिखी है । आशा है,इससे आपको सारी स्थिति 
समझ में आ जायगी। पत्रोत्तर द्वारा शीघ्र ही सूचित कीजिये कि आप 
कब श्री जिवेदीजी को लिख रहे हें। पत्र में आप यह भी लिख दीजिये 
कि शाहपुरा राज्य-प्रजा-मंडल के मंत्री' रमेशचंद्र ओझा यदि आपसे मिलें 
तो आप उससे अच्छी तरह मिल ले । 

आशा है, आप प्रसन्नतपूर्वक होंगे। सौ. रमादेवी (जो महिलाश्रम में २॥ 
वर्ष तक रही हैं) आजकल यहीं हें और आपको प्रणाम लिखा रही हैं। 
होप कुशल । । सेवक, 

रमेशचंद्र ओझा 

: १६६ : 
वर्षा, १-९-३८ 
प्रिय रमेशचंद्रजी, 

२६-८-३८ का पत्र मिला। प्रजा-मंडल के बारे में सब हाल विदित हुआ। 
राज्य की ओर से प्रजा-मंडल के काम में बाधा उत्पन्न हो रही है, यह जानकर 
चिता हुई । आपने श्री मणिशंकरभाई को पत्र लिखने के बारे में लिखा । 
परंतु इस प्रकार पत्र लिखना उचित नहीं हे । कभी श्री मणिशंकरभाई 
से भेंट हो सकेगी तो रूबरू में में उन्हें जो उचित हो कह सकगा। 

आप वहां के मुख्य जवाबदार कार्यकर्ता मणिशंकरभाई से मिलकर 
अपना प्रयोजन साफ तौर से बतलावें या लिखकर भेज देवे। इस बारे में श्री 
हीरालालजी या हरिभाऊजी ठीक राय दे सकेंगे । 

जमनालाल बजाज कर वंदेमातरम्‌ 


(सिरोही ) 
* १६७ : 
सिरोही, १२-३-४० 
मुरब्बी' श्री जमनालालजी, 
जयपुर से प्रकट किया निवेदन तथा जयपुर में दिया भाषण (जो अख- 
बारों में आया था ) पढ़ा । सब जगह प्रजा-मंडल पर एक-से आक्षप किये जाते 
हैं । प्रजा-मंडल की ही 'भड़क है, लेकिन अपने धीरज छोड़नेवाले कहां हैं । 
९ मार्च का 'नोटीफिकेशन ” सारा ही वापस लेने का आग्रह आप रखने- 
वाले हैं ? हमारा नोटीफिकेशन भी करीब ऐसा ही है । एक कलम कम हे । 
आफिलिएशन वाली कलम का व्यावहारिक दृष्टि से भी नजर में नहीं खट- 
कता, न खटकना चाहिए, ऐसा पू. बापूजी का अभिप्राय है । फिर भी आग्रह 
रखेंगे क्या ? मेने तो आफिलिएशन का भाग इस तरह मान्य रखा है और 
संस्था-कानून के संबंध में अंतिम पत्र चार दिन पहले लिख भेजा हैं। हमारी 
स्थिति के अनुसार हम काम करते हूँ, फिर भी हमारी कोई कमजोरी से आपको 
नुकसान पहुंचता दिखाई दे, तो सावधान करें । 

आपकी तबियत अच्छी होगी । सबको यथायोग्य । में रामगढ़ आनेवाला 
नहीं हूं, इसलिए जवाब यहीं भेजें । 
गोकुलभाई भट्ट के वंदन 


£. 


उदयपुर से सिरोही जाते, २७-१ १-४१ 

मुरब्बी श्री जमनालालजी, 
हाल में मेने आपको कुछ भी नहीं लिखा । मुझे आशा हैँ कि आप मेवाड़ 
प्रजा-मंडलों की परिषद्‌ में पधारेंगे । इस समय पहली बार में सिरोही के बाहर 
परिषद्‌ में गया और फंस भी गया । अयोग्य को जवाबदारी सौंपने की तरकीबें 
रची जाती हैं तो जाने का मन भी नहीं होता । परंतु उदयपुर में कुछ कार्यकर्ता 
भिन्न-भिन्न प्रजा-मंडलों के मिले थे। उसपर से ऐसा लगता हैं कि राजस्थान 
के कार्यकर्ता साल में दो-चार बार अलग-अलग जगहों में मिलते रहने चाहिए 
ताकि एक-दूसरे का सहारा रहे । आप-जंसों का मार्ग-दर्शन मिलता रहे । 
आप इस बारे में हीरालालजी शास्त्री, जयनारायण व्यास, वर्माजी वगरह 
द्वारा अवश्य कुछ कराइयेगा । वर्धा में खास बात हुई होगी तो जाहिर 

होगी ही । 

गोकुलभाई भट्ट के वंदन 


(सीकर ) 
: १६९ : 


कलकत्ता (जवाब दिया, २३-८-२६ ) 

जमनालालजी, 
राम राम बांचना । आपके सीकर जाने का समाचार सुना सो उत्तम 
बात है । बाकी आपको में क्या लिखूं। आप स्वयं समझदार हैं। उपस्थित 
विवाद के विषय में बहुत विचारकर परिणाम और भविष्य को सोचकर 
अग्रसर होना चाहिए, कारण जैसी स्थिति सुनी जाती है, उससे हिंदुओं 

के हृदय में असंतोष रहने से भी शांति होनी कठिन है । इस वक्‍त विकट 
समस्या उपस्थित हैँ । धर्म की रक्षा प्राण का भी खयाल न रखते हुए करने 
योग्य है । पक्षपात तो करना ही नहीं चाहिए। 


आपका, 
ज्वाल्‌ 


: १७० : 
सीकर, २५-१०-२४ 

श्रीमान सेठ जमनालाल बजाज महोदय, 

आपका कृपापत्र यथासमय बंबई से आया। पढ़कर अत्यंत प्रसन्नता 
हुई । शिक्षा-विस्तार के संबंध में आपके शुभ विचार अवश्य प्रशंसनीय 
हैं, इससे मेरी हिम्मत बढ़ती है । में यथासाध्य इसकी पूर्ण चेष्टा करूंगा । 
बोडिंग हाउस की भूमि के लिए आपने लिखा, सो ठीक हैं । पर अभी तक 
कोई बात तय नहीं हुई हैं । जब कुछ होगा, आपको सूचित करूंगा । स्कालर- 
शिप के विषय में आपकी राय बहुत ही ठीक है, पर अभी तक इस बारे में 
कुछ भी निश्चित नहीं हुआ है । कोशिश जारी हे। पुनः चेष्टा की जायगी । 
जैसा होगा वेसी सूचना दी जायगी । 

इधर गत मास सीकर के पंचराय दूकानदारों को एकत्रित करके जकात 
के संबंध में हमने कुछ नये प्रस्ताव रखे थे। यद्यपि वे सरल थे एवं उचित 
भी थे पर यहां की जनता में इनके विरुद्ध आंदोलन-सा खड़ा हो गया था; 
पर अब आशा है कि समझाने से कुछ कम-बेशी पर जनता मानने को तंयार 
होगी, अभी यह विषय विचाराधीन हैँ । हमारा इरादा तो ऐसा हैं कि खहुर 
एवं अनाज पर, जो गरीबों की खास आवश्यकता की वस्तु समझी जाती है, 
हम बिल्कुल ही जकात नहीं रखना चाहते। साथ में विदेशी एवं ऐयाशी की 
वस्तुओं पर जकात बढ़ाने की इच्छा हैँ । ज॑से विदेशी वस्तु, रेशमी एवं ऊनी' 


१. ज्वालाप्रसाद कानोडिया 

कपड़ा । इसका निश्चय होने पर आपको पुनः सूचना दी जायगी । अभी मेने 
इसके विषय में एक मास की मोहलत दी हे । सबकी राय मिलने पर पुनः 
इसपर विचार होगा, तब आपको सूचित किया जायगा। मुझे उम्मीद हैं 
कि आप अपना शुभ परामर्श यथासमय सदा देने की कृपा बनाये रखेंगे । 
पत्रोत्तर दें । 
आपका स्नेही 
अजीज रहमान ख्वाजा 
/ १७१ : 
सीकर, ११-५-२५ 
श्रीयुत सेठजी साहब, 
आपका पत्र मिला। पढ़कर निहायत खुशी' हासिल हुई। कृपा और कष्ट 
के लिए धन्यवाद । 
आपको यह जानकर खुशी होगी कि किसानों के हासल' वाले विषय 
को तय कर दिया है और किसानों को पूरी आजादी दी गई कि वे दो बातों 
में से चाहे जो पसंद कर लें। इलाकेभर के जाटों के दस्तखत बही में लिये 
गये हैं। करीब १५०० जाटों ने दस्तखत किये हैं । अब केवल सीकर 
तहसील बाकी है । उम्मीद हे, यह कार्य जल्दी ही पूर्ण हों जायगा । आपके 
अनुरोध से इस कार्य को उन्होंने बड़ी दिलचस्पी के साथ अंजाम दिया । 
सब जाटों की इच्छा हूँ कि वे पुराने धारे के माफिक हासल' देवें--याने 
जमाने में जमाने के माफिक और अकाल में अकाल के माफिक । 
आपको यह जानकर खेद होगा कि बोर्ड आफ इक्जामिनेशन, इलाहा- 
बाद ने अपने श्री माधव स्कूल को हाई स्कूल, सन्‌ १९२८ से पहले करने 
की आज्ञा नहीं दी है । लेकिन हम चाहते हें कि हाईस्कूल के क्लासों की 
पढ़ाई इसी साल से शुरू की जावे, ताकि विद्यार्थी प्राइवेट परीक्षा दे सकें । 
श्री दरबारसाहब का विचार इस महीने के अंतिम सप्ताह में आवू 
पधारने का हे--में भी साथ में होऊंगा । आशा है, वहांपर आपसे मिलना 


होगा । 

आपको याद होगा, आप यहां आये थे, उस वक्‍त आपने और सेठ दुर्गा- 
दत्तजी ने कहा था कि सीकर की वर्तमान स्थिति क, एक स्टेटमेंट अखबारों 
में निकालेंगे ताकि सबको ज्ञात हो जाय कि सीकर राज्य में सब तरह 
शांति और संतोष हूँ । कितु एसा कोई स्टेटमेंट अभी तक नहीं 
निकला हे। 
आप अच्छी तरह इस बात को भी जानते हे कि यहांपर किसी किसान 
को बेंत या कोड़ा नहीं लगाया गया ? कितु कई शखस्मों न झूठी बातें 
अखबारों में छपाकर वर्तमान सीकर राज्य-प्रणाली को बुरा साबित करने की 
चेष्टाएं की है--यहांतक कि किसानों के मामले को पालियामेंट तक पहुं- 
चाने का दुस्साहस किया; कितु झूठ चलती कहांतक हेँ। वहांपर भी 
यही उत्तर मिला कि बेबुनियाद और अविश्वस्त बातों पर कोई कार्यवाही 
नहीं को जा सकती । आप-जसे देश-भकक्‍त सज्जनों को इन बातों पर ध्यान 
देना चाहिए और ऐसे क्रांतिकारी व्यक्तियों से, जिनसे आपके राज्य पर 
आक्षेप होते हैं, घणा करनी चाहिए । उम्मीद है, आप खेरियत से होंगे । 
आपका स्नेही, 
अजीज रहमान खरुवाजा 


१७२ : 

रामगढ़ (सोकर ), १-३-२७ 

पृज्यवर जमनालालजी, 
सादर प्रणाम । सीकर राज्य की जकात के समाचार आपको मिल ही 
चुके हैं । इसी जकात का विरोध करने के लिए स्थानीय जनता की एक 
विराट सभा २७ फरवरी को यहां हुई थी, जिसका विवरण इस पत्र के साथ 
आपकी सेवा में भेजा जा रहा है। ३-३२-२७ को यहांपर पांचों शहरों के 
प्रतिनिधियों की सभा होनेवाली हैँ । उसका निर्णय होने पर आपको लिखा 
जायगा । इस कर से प्रजा में बड़ा असंतोष फला हुआ है और राज्य कर्म- 
चारी अभी से प्रजा पर भयानक अत्याचार करने लग गये हें। प्रजा ने अभी 

तक जकात नहीं देने का पक्का निरचय किया है । आप प्रजा को शांत बना 


दें और इस नई जकात को न लगने दें । आपके बालक, 
सहादेव चोधरी व इंदुमल 

: १७३ : 
सीकर, १७-५-३८ 


मान्यवर भाईजी, 

सादर वंदेमातरम । परसों आपको पत्र लिखा था। कल कोई खास 
घटना नहीं हुई । आज भी नामंल स्थिति है। जयपुरवाले बिल्कुल खामोश 
हें । मि. कोल जयपुर चले गये । सीकर रावराजाजी ने अपना केस पोलिटिकल 
डिपार्टमेंट में दायर कर दिया है, ऐसी यहांपर अफवाह हैं । कल रायगढ़ 
के पंचों को भी बुला लिया हे। फतेहपुर के और लक्ष्मणगढ़ के पंचों को भी 
बुलाया है । शहर में अफवाह गर्म हे । आपके संबंध में और प्रजा-मंडल के 
संबंध में खूब गलतबयानी की जा रही है । 

लोग अब ऊबने लगे हें और इस आफत से छूटना चाहते हें । थोड़े 
दिन यदि यही हालत रही तो आपस में सिर-फुटोवल होने रंग जायगी । 

बाहर के कमंचारियों को तनख्वाह मिल गई है, कितु सीकरवालों 
को कुल नहीं मिला | पटवारियों को सूचना दी जानेवाली हूं कि वे अपने- 
अपने हल्के में जाकर अपना-अपना काम सम्हालें । शंकाशील वातावरण में 
शास्त्रीजी को बुलाने का विचार नहीं है । कल सुबह में खुद उनके पास जाने 
का विचार कर रहा हूं। 

कई शहरों में एक यह अफवाह भी उठी थी कि सेठजी ने आबूजी जाकर 
रावराजाजी को रुपये खर्च करने की मनाही की हैँ और बंबई के सेठों को 
इस बात पर रजामंद कर रहे हें कि सीकर रावराजाजी १२ अदालत खोलने 
का दबाव डालें । कुछ लोग कहने लगे हें कि उनको अब हमारे काम में न 


पड़ना चाहिए। 
आपका विनीत, 


लादूराम जोशी 

: १७ढ ; 
सीकर, २४-५-३८ 

मान्यवर भाईजी, 

सादर वंदेमातरम्‌ । यहां की हालत में कोई फर्क नहीं पड़ा। बल्कि कल 
से तो ज्यादा उत्तेजना फंली हुई हैं । कक शाम को जयपुर से कंप्टन वेब 
और कनेल फ्रेंच वापस आ गये हें । अब जो मुझे विश्वस्त सूचना मिली हैं, 
वह तो यह हैं कि वे लोग अब शीघ्र ही धावा बोलकर शहर पर और अदालतों 
पर कब्जा करेंगे । ऐसा करते हुए कुछ हिसा भी करनी पड़े तो भी वह आने 
वाले हें, ऐसी उनकी मान्यता है । हमारी जनता एक इंच भी झुकने को तैयार 
नहीं है, वह तो मरने और मारने को बिल्कुल कटिबद्ध हैं । रावराजाजी ने 
आबूजी से श्री शंक रलालजी काबरा, जो सेठ लक्ष्मी रामजी चूड़ीवाले के मुनीम 
हैं, से सीकर की जनता को कहलाया है कि अदालतें खोलने में रुकावट मत 
डालो किंतु जनता कोई बात मानने को तंयार नहीं हे । शहर में खुल्लम- 
खुल्ला हिसा का प्रचार किया जा रहा हैँ । आपस में अविश्वास की मात्रा 
अंतिम सीमा तक पहुंच गई है । पब्लिक कमेटी में भी दो दल हो गये हैं । 
एक दल हिसाब पेश करने को कहता हैँ, तो दूसरा अभी रुपयों का हिसाब 
देने को तेयार नहीं है। 

आज सुबह कनेल फ्रेंच एक अन्य अंग्रेज के साथ मोटर में बैठकर फतेह- 
पुरी दरवाजे की तरफ आये तो सेकड़ों आदमी लाठी और तलवार लेकर 
सामने खड़े हो गये । वह अपनी मोटर को घुमाकर चांदपोल दरवाजे ले गया; 
कितु वहां यही हालत मिली | तब वह वापस ले गया । 

अभी तक भी सारा खर्चा श्री राणाजी से लिया जाता हैं। छोड़ाजी 
और बालजी की स्वीकृति से उठता हैँ । सीकर में वाल्मीकि रामायण का 
अखंड पाठ चालू हुआ है । करीब ४००० का बजट हूँ । ये रुपये गांव से 
उगाये गये हैं । ऐसा ही एक यज्ञ रामगढ़ में भी होनेवाला है। उसका सारा 
खच वहां के सेठ लोग देंगे । सीकर की जीत और शत्रु-मरण के लिए यह यज्ञ 
किया जा रहा है । कल सुबह सब लोगों को गढ़ में बुलाया गया था । वहां 

पर कहा गया कि शराब के ठेके से और जकात से उनको आमदनी हो रही हैं 
इसलिए जकात फिलहाल बंद कर दी जाय, अपने माल की तादाद और 
उसकी जकात की रकम लिखाकर ही आ जाना चाहिए । शराब पीना भी 
बंद कर देना चाहिए । सीकर के सारे मोचियों ने शराब न पीने का वचन 
दिया है । 
यहां के कुछ आदमी रींगस लगान वसूली के लिए जयपुर अधिकारियों 
द्वारा भेजे गये थे। कितु उनको रींगस में नहीं घुसने दिया गया । हजारों 
आदमी इकट॒ठ होकर गढ़ और तहसील के आड़ फिर गये। सारे किसान भी 
वहीं आ गये । उनको वापस आना पड़ा। 
सारी स्थिति को देखते हुए यह तय-सा लगता हे कि इसी हफ्ते में जो 
कुछ होना है हो जायगा । मि. यंग आज जयपुर से आनेवाले हें। कल-प रसों 
ही संभव हे हमला किया जाय । 
गांवों में जाटों के विरुद्ध बहुत अधिक विष फंल गया है । लोग कहने 
लगे हु कि सभी लोग तो राजाजी की तरफ हैँ और जाट वेब अंग्रेजों का 
साथ देते हें। गांवों से आनैवाला हरएक आदमी यही बात कहता है। जाटों 
में भी वब के पक्षपाती बहुत कम लोग हैं। 
भवदीय आज्ञाकारी, 
लादूराम जोशी 
१७५ : 
अजमेर, ११-१-४० 
पूज्य भाईजी, 
सादर , वंदेमातरम । आपका पत्र मिला और आपकी तंदुरुस्‍्ती 
में प्रगति के समाचार जानकर अत्यंत प्रसन्नता हुईं। सफाई के गवाहों की 
तारीख ६ और ९ को गवाही हुईं। अबतक कुल ६ गवाह गुजरे हें और १६ 
जनवरी को और चार गवाहियां होंगी। वकीलों का और स्थानीय मित्रों 
का तो कहना यही है कि केस में कुछ दम न होते हुए भी सजा अवद्य होगी । 
ऐसे केसों में कमिश्तरसाहब सजा दिलाये बिना नहीं मानते ।, सहायक सर- 

कारी वकील कहता था कि मुझ रोजाना तलब किया जाता हूँ कि केस को 
आगे मत बढ़ाओं; जल्दी खत्म करो । विश्वस्त सूत्र से यह भी मालम हुआ 
है कि जयपुर के रेजीडेंट साहब के विशेष प्रयत्न से यह पुराना केस चलाया 
गया है । जो भी हो, में सजा भोगने को तैयार हूं; कितु मुझे इस बात का 
बड़ा ही आश्चये होता हैं कि शासक वर्ग या तो बिल्कुल अंधा होता है या जान- 
बूझकर प्रगतिशील विचारवालों को बाहर नहीं रहने देना चाहता । मुझे तो 
यह सोचकर काफी संतोष होता है कि मंने कोई गलत काम नहीं किया और 
फिर कष्ट-सहन करना पड़ रहा हे तो इसमें प्रभु का कोई उद्दश्य ही तो होगा। 
निर्दोपों के उत्पीड़न से भी यदि शासक-वर्ग का हृदय-परिवर्तन हो सके तो 
उत्पीड़न भी प्रभु का प्रसाद सिद्ध होगा । 
आपका, 
लादूराम जोशी 
१७६ :; 
सीकर, २३२-८-३८ 
प्रिय सेठसाहब, 
मे जो कुछ लिखता हूं, उसपर पूरा गौर करेंगे । 
अखबार से मालम हुआ कि आप सीकर में सत्याग्रह की सलाह देत 
हैं। मेरा जहांतक खयाल है वह नीचे प्रकट करता हुं--- 
१. सीकर जयपुर का एक मातहत ठिकाना हैँ । यहां पहले सत्याग्रह 
करना फजूल हूं । 
२. राजपूत, मुसलमान, जाट सत्याग्रह में शामिल नहीं होंगे, जिसको 
आपने खुद अनुभव किया ही होगा । तो भी सत्याग्रह फजूल हैं । 
इस वक्‍त यह ढंग आगे के लिए अच्छा नजर आता है । यह सब आपकी 
यंग से मुलाकात का ही असर मालम होता है । बाहर के पुराने अफसर 
करीब-करीब सब हटनेवाले हें, और यहां के भी जो नाकाबिल हें वे भी । 
अब यहां बाहर के नये अफसर भर्ती होंगे । काबिल ही भर्ती किये जावेग 
भोर प्रजा के साथ पूरा इंसाफ होने की उम्मीद है । जब नेक और भले भादमी 

काम करेंगे तो अच्छा ही होगा । यहां फायदा तभी होगा कि आप जयपुर 
अफसरान से पत्र-व्यवहार चाल रखें न कि पब्लिक को भड़कावें। जब आप 
दो महीने के बाद यहां आवेंगे तो जरूर आप अच्छा ढंग देखेंगे । उम्मीद है कि 
जो रह गये हैँ उनको भी माफी जल्द ही हो जावेगी । छूट भी जायंगे। 


पत्र की पहुंच लिखवावें । कृपा रखेंगे । आपका, 
डार्लसह 
१७७ : 
वर्धा, ३०-८-३८ 
प्रिय श्री डालसिहजी, 


आपका २३-८-३८ का पत्र मिला। मेने सीकर की प्रजा को सत्याग्रह 
करने की सलाह दी है । यह बात यदि अखबारों में छपी है, तो गलत छपी 
है । परंतु जयपुर अधिकारियों का मेरे साथ अनुचित व्यवहार हो रहा है । 
प्रजा-मंडल की ओर से जो मदद उन्हें दी गई है, उसका ये लोग उल्टा 
उपयोग कर रहे हैं। मेरे सीकर छोड़ने के पंद्रह रोज के भीतर-भीतर आम 
माफी देने का वादा मुझसे किया गया था। पर अबतक उस दिशा में कुछ 
भी नहीं किया गया है । वहां से जो खबरें मुझे मिल रही हैं, वे भी संतोषजनक 
नहीं हें । इसलिए इस मामले में बुरा मालम होना स्वाभाविक है । अखबारों 
में जयपुर-अधिकारियों के पक्ष में जो प्रचार किया जा रहा हैं, उसका परि- 
णाम भी कुछ ठीक नहीं आ सकता | सत्याग्रह-जंसी कोई बात, जिसमें मेरा 
हाथ होगा, अधिकारियों को में उस बारे में पहले से ही सूचित कर दूंगा । 
सत्याग्रह का हथियार तो आखिर का हथियार है। यदि प्रजा की मांगों पर 
ध्यान नहीं दिया जायगा तो प्रजा को हक हे कि वह सत्याग्रह का सहारा ले । 
जमनालाल बजाज का वंदेमातरम्‌ 
; १७८ ; है 
फतेहपुर, जुलाई, १९२६ 
साहजी श्री जमनालालजी की सेवा में | 

फतेहपुर से रामवल्लभ नेवटिया की जयगोपांल बंचना । 

आज आपका तार कानपुर से आया । फतेहपुर के हिंदू मुसलमानों के 

झगड़े को निपटाने के लिए आप भाग लें, ऐसा मित्र लोग चाहते हैं। मेरी 
सलाह दिल्‍ली के पते पर मंगाई है, सो आपको उत्तर में तार दिया हैं। आपके 
पास पहुँचा होगा । राज ने पंचायत के फंसले को तोड़कर ताजिये निकलवा 
दिये, जिस कारण से हिंदू जनता राज से असंतुष्ट हैँ तथा संदेह में लक्ष्मण- 
गढ़ के सात आदमी हिरासत में हैँ और भी पकड़-धकड़ चाल है । पकड़े हुओं 
को बहुत तकलीफ देते हैँ, ऐसा सुनने में आता हैँ, जिसका जनता को बहुत 
दुःख हैं । अगर राज नस (मुद्दे की बात) पकड़कर हिंदुओं को संतुष्ट करे 
तथा लक्ष्मणगढ़वालों को छोड़ दे, केस उठा ले तो आपका इस काम में पड़ना 
फायदेमंद हो सकता हैं। हिंदू मुसलमानों का आपस में अब कुछ भी नहीं 
हो सकता । बात सब राज पर हैं। मुसलमानों से हिंदुओं ने लेन-देन बंद 
कर रखा हूँ सो आपस में मन फूट गये हैं । अभी तो लोगों का मुसलमानों से 
लेन-देन करना या नौकरी पर रखना मुश्किल दीखता है । बाकी राज 
से संतोषजनक समझौता हो जावेगा तो यह काम भी पट सकता हैं। अगर 
आपको राज बुलावे और आपको जंचे तो ही इस काम में पड़ना ठीक हैँ । 
नरमाई किये बिना यह काम अभी सुलटता कुछ नहीं दीखता। बच्चे सब 
खुद्य हैं। बाई लीला वाली बात से पूरी उदासी छा गई है, पर उपाय नहीं । 


: १७९ : 
सीकर, २१-८-३८ 
भीयुत सेठजी, 

आपका पत्र यथासमय मिल गया था; यहां की वर्तमान स्थिति यह्‌ 
है :-- 

१. पुलिस के ९२ आदमी बर्खास्त हुए हूँ। 

२. सीकर के १५, झुंझुनू के २, अजमेर के ६ और जयपुर के ८३ 
ब्यक्ति उपरोक्त जेलों में हें । बहुतों पर अभी कुछ भी चार्ज नहीं लगाया 
गया हूँ। 

३. जिन अफसरों एवं मुलाजिमों ने आंदोलन के दिनों में तनख्वाह 

लेकर पुलिस लाइन में आना-जाना जारी रखा उनको छोड़कर सब सर- 
कारी मुलाजिमों को अभी तक पिछले ४ महीने का वेतन नहीं मिला हैं । 
सिर्फ १ महीने के रुपये पेशगी खाते नाम लिखकर मिले हें सो भी वापसी 
की शर्ते पर । 

४. अदालतों में नये मुकदमे नहीं के बराबर आ रहे हें। 

५. जकात सुर्परिटेंडेंट की जांच हुई | ठेकेदारों एवं जकात-चौकियों 
के बही-खाते देखे गये हें। घूस साबित हो गई है । परंतु उस मामले को 
फौजदारी में न ले जाकर डिपार्टमेंटल ही रखा गया है । 

६. मि. वेब, बापना, मेहरा, इंजीनियर रणजीतमलजी आदि ने 
अपने इस्तीफ पेश कर दिये हैं, परंतु कमीशन की रिपोर्ट के पहले मंजूर 
नहीं होंगे । 

७. जनता की श्रद्धा अब कुछ प्रजा-मंडल में बढ़ने लगी है; परंतु क्षेत्र 
बहुत फैल रहा हूँ । यदि आपके नेतृत्व में कुछ कार्य हो तो १००-५० आदमी 
जेल के लिए भी त॑यार दीखते हें। और सब ठीक हूँ । 

आपका, 
बेंकटेश पारोक 
: १८०७० :; 
श्रीमाधोपुर ३०-११-३५ 
मान्यवर भाईजी, 

सादर वंदे । मुझे ज्ञात हुआ हेँ कि सीकर के जाटों के संबंध में 
आपने राज्य और जाटों के बीच पड़कर काफी सहयोग दिया हैँ, जिससे परि- 
स्थिति बहुत-कुछ काबू में आई है । नयाबांस के ग्रामीणों की संकट-गाथा भी 
आपकी सेवा में भेज रहा हूं । हम लोग बराबर तार व चिट्ठियां महाराज 
के पास भेज ही रहे हे; पर आपकी भी सहायता इसमें वांछनीय है । आप 
पत्र द्वारा महाराज पर प्रभाव डालकर इनके कष्टों में सहायक होने की 
ओर महाराज का ध्यान आकर्षित करें। यही आपसे प्रार्थना हैं । 

भवदीय, 
बंशीषर शर्मा 

2 कट है 
कंप रेस्ट हाउस, अजमेर, २४-४-३८ 
प्रिय दामोदर मुूंदड़ा, 

में अपने तार के सिलसिले में अफसोस के साथ कहता हूं कि मेरे पत्रों 
और तारों पर सेंसर होने के कारण में सीकर के गरम वातावरण से कुछ 
नहीं लिख सका, इसलिए में यह पत्र आपको अजमेर से तब लिख रहा हूं 
जबकि में एक शिष्ट-मंडल (डेंप्युटेशन) के नेता के रूप में ए. जी. जी. से 
मिलने जा रहा हूं । 

में सीकर के मामलों को संक्षिप्त रूप में लिख रहा हूं। १६ अप्रैल को 
जयपुर राज्य पुलिस के इंस्पेक्टर जनरल ने रावराजा साहब बहादुर को 
गिरफ्तार करने के लिए एक योजना बनाई और वह भी बिना किसी कारण। 
परंतु भगवान की कृपा से और जनता की मदद से वे अपने ४० हजार प्रजा 
के संरक्षण में सुरक्षित रूप से गढ़ में ले आये गये । प्रजा पूर्णतः अहिसात्मक 
रही । उस दिन से शेखावाटी के सभी बाजार बंद हें और लोगों ने हड़ताल 
कर रखी हूँ । सीकर के श्रीमान रावराजा बहादुर के सभी भाई और संबंधी 
जो शेखावाटी में हें, उनके साथ पूरी सहानुभूति रखते हैं । जिस रात राव- 
राजासाहब गिरफ्तार किये जानेवाले थे उसी रात से गड़बड़ी शुरू हुई। 
जनता ने इस उपद्रव के शुरू होने पर यह मांगें रखी हं--- 

१. रावराजासाहब की गिरफ्तारी की कोशिश क्यों की गई ? 

२. खेती की भूमि पर जो कर घटाने की बात कही गई थी वह अमर 
में क्यों नहीं लाई गई ? 

३. कंप्टन वेब और श्री बापना को उनके वर्तमान पदों से हटा दिया 
जाय, और अगर ऐसा न किया जाय तो कम-से-कम उनके खिलाफ खुली जांच 
होनी चाहिए और जांच हो जाने तक उन्हें मुअत्तिल रखा जाना चाहिए। 

४. १९३३ में एक दंगा हुआ था और उसमें भाग लेनेवाले किसानों 
को पटेल-पद से बिना किसी जांच के अलग कर दिया गया था । अब उन्हें 
उनके पदों पर पुनः बहाल किया जाना चाहिए। 

५. सीकर के राजकुमार को लंदन तबतक नहीं जाना चाहिए जब- 
तक कि उनकी शादी ध्ांगध्या की महाराजकुमारी से न हो जाय । 
अब स्थिति यह हैँ कि गुरुवार की शाम को रंेजीडेंट साहब रावराजा 
बहादुर से मुलाकात करने आये, जो उनके सम्मान में स्टेशन आये थे; 
परंतु जयपुर पुलिस की शरारत के कारण बीच ही में रोक दिये गये, क्योंकि 
वह नहीं चाहती थी कि रावराजा रेजीडेंट से मिले। पम्रम पैदा किया गया और 
गोली चलाकर कुछ उपद्रव भी हुआ लेकिन जनता ने रावराजा साहब को 
सुरक्षित रूप में गढ़ वापस ला दिया। जयपुर पुलिस ने रेजिडेंट को यह कहकर 
म्रम में डाला कि रावराजा उनके सम्मान में आने की इच्छा नहीं रखते और 
इस तरह उन्होंने सम्राट के प्रतिनिधि का असम्मना किया। 
इस समय में राजपूताना के ए. जी. जी. के पास डेप्युटेशन के नेता के 
के रूप में जा रहा हूं और आशा हूँ कि भगवान की दया से हम अपने प्रयत्नों 
में सफल होंगे और सीकर में शीघ्र ही शांति स्थापित हो जायगी । 
आपका, 
बद्रोनारायण सोढाणी 
: २८२ : 
श सीकर, २६-५-२८ 
मान्यवर श्री सेठ जमनालालजी' बजाज, 
सेवा में निवेदन हैं कि आपको कुछ दिन पहले तार दिया गया था 
कितु उसका कुछ भी उत्तर न मिलने पर बड़ी निराशा हुई। नेराश्यपूर्ण जीवन 
में आशा ही एकमात्र आधार है । यही आशा बारंबार घीरज दिलाती है 
ओर कहती है कि आप-जसे महानुभावों के सुव्यवस्थित तथा शांतिमय आदेश 
बुझते हुए दीपक में तेल का काम करेंगे और आपके अमृतमय संदेश से एक 
बार फिर मुर्दा दिलों में जान पेदा होगी । 
जाहिर में तो सब ओर शांति व्याप रही हैं । कितु पहले की तरह एक 
ओर तो असहाय जनता अपनी मांगों की पृत्ति के लिए दृढ़तापूर्वंक डटी हुई 
है दूसरी ओर जयपुर के अधिकारी कंप्टेन वेब तथा मि. बापना का पक्ष लेकर 

अपनी बात पर डटे हुए हे । ऐसी भीषण परिस्थिति में जहां मार्ग सुझानेवाला 
कोई नहीं, जनता को भगवान का ही एकमात्र अवलंबन हें । 

समाचारपत्रों से माठम हुआ हे कि जयपुर शी प्र ही सीकर पर पुलिस 
व फौज की शक्ति का प्रयोग करनेवाला हे । अगर जयपुर गवनेमेंट वास्तव में 
ऐसा ही करेगी तो निस्संदेह ही शांति भंग होने का ओर खूनखराबी होने 
का भय हें। 

आपने अपनी राय पहले ही जाहिर कर दी हैं । हम आपपर अधिक 
भार डालना नहीं चाहते । कितु आपको यहां की परिस्थिति से परिचित कराना 
और नेक सलाह लेना हमारा कतंव्य है । 


आशा हैं, शीघ्र ही अपने आदेश से अनुग्रहीत करेंगे । 
आपका, 
बद्रीनारायण 


मंत्री, पब्लिक कमेटी 
: शै८३ : 
जह, ६-६-२८ 
श्री बद्रीनारायणजी, 
सेक्रेटरी, पब्लिक कमेटी, 
आपके भेजे हुए दो तार मुझे नासिक से कल वापस आने पर यहां मिले । 
पसमाचारपत्रों से भी खबर मिलती रहती है । और भी सीकर से खबर आती 
रहती है । मेरा तो पहले से ही विश्वास हो गया था और दिन-दिन बढ़ता जा 
रहा हैँ कि सीकर की जनता जिस प्रकार से काम करना चाहती है उससे तो 
जनता ओर रावराजाजी का केस कमजोर होता जा रहा है । जयपुर राज्य से 
दो ही प्रकार से लड़ाई लड़ी जा सकती हे--एक तो वेधानिक तरीके से, 
या फिर सत्याग्रह से । आपलोगों ने जो तीसरा रास्ता लिया है, उससे चाहे 
एक बार सफलता मिल भी जावे, परंतु स्थायी सफलता मिलना तो असंभव- 
सा मालम देता है। ईश्वर से प्रार्थना हैं कि वह आपकी सहायता करे और 
आपको योग्य मार्ग दिखावे । 
जमनालाल बजाज के बंदेमातरम्‌ 


२१४ पत्र-व्यवहार 


: १८४ : 
वर्षा, १-७-३८ 
प्रिय बद्रीनारायण, 


तुम्हारा २४-६-३८ का पत्र यथासमय मिला । इसके पूर्व भी तुम्हारा 
एक पत्र मिला हैं । 
श्री मणिशंकरभाई व बेरिस्टर चुडगर मुझसे बंबई में मिले थे। सीकर 
में रहते हुए मेने जो विचार प्रकट किये थे, उनसे वे प्रायः सहमत ही थे । 
मेरे आ जाने के बाद वहां आप लोगों की अन्य अधिकारियों से क्या बातचीत 
हुई तथा अधिकारीवर्ग का रुख आप लोगों के प्रति कैसा रहा, यह में नहीं 
जानता हुं । प्रत्यक्ष में सब हालात से पूरी तरह वाकिफ हुए बगर किसी मसले 
पर कोई राय जाहिर करना उचित नहीं हैं । 
श्री हीरालालजी शास्त्री यहां आये थे। संभव हे, वह शीघ्र ही सीकर 
आवें। प्रज-मण्डल की सीकर के बारे की नीति स्पष्ट हो जाना आवश्यक हैं । 
आशा हूं, तुम उन्हें असली हालात से, पूरी तरह वाकिफ करोगे। क्‍या 
श्री रावराजाजी ने कानून के बमूजिब इस बात की स्पष्ट घोषणा कर दी है या 
करने को तयार हूँ कि वह अपने सब अधिकार सीकर-प्रजा की प्रतिनिधि- 
संस्था को दे देंगे । अगर उसका स्पष्टतया खुलासा हो जावे तो प्रजा के काम 
में ताकत आ सकती हूँ। हमें अभी से सीकर प्रतिनिधि-संस्था का विधान 
भी विद्वानों के द्वारा तेयार करवाना चाहिए । 
जमनालाल बजाज के वंदेमातरम्‌ 
: १८५ : 
क्याउकप्यू, २०-१०-३८ 
श्रीमान सेठजी, 


सादर नमस्ते । बहुत दिनों तक आपको कोई पत्र नहीं दिया, इसके लिए 
झ्मा करे। | 

बर्मा आने का मेरा बिल्कुल विचार नहीं था, लेकिन लोभ के वशीभूत 
होकर आन। पड़ा। अभी ३-४ महीने यहींपर रहने की इच्छा है। मेरा स्वास्थ्य 
भी ठीक नहीं है, इसलिए इसका भी भरसक प्रयत्न कर रहा हूं । 

यहां पर तो ५-७ मारवाड़ी हैं, लेकिन अवयाब, जो यहां से ८० मील की 
दूरी पर है, और जहांपर हमारा भी फर्म है, जयपुर राज्य के १००-१२५ 
मारवाडी रहते हैं । मेरी एसी इच्छा हैं कि इन सबको प्रजा-मंडल का मेंबर 
बनाया जाय तथा इसमें कोई मुश्किल मालम नहीं होती है । अत: अगर आप 
प्रजा-मंडल की' मेंबरशिप फार्म्स की एक-दो कापियां मेरे पास पहुंचाने का 
प्रबंध कर पायें तो में मेंबर बनाने की भरसक चेष्टा करूंगा। रंगून भी मेरा 
जाने का इरादा है, सो वहांपर जितना कर सकूंगा मेंबर बनाने की कोशिश 
करूंगा । यहांपर जिंदगी के दिन काट रहा हूं, क्योंकि तन, मन और धन 
हर समय पैसे की तरफ लगा हुआ है । आशा करता हुं कि कभी वह दिन भी 
प्राप्त होगा, जब आपकी सेवा में उपस्थित होऊंगा। मेरे योग्य सेवा लिखें। 


आपका आज्ञाकारी पृत्र, 
बद्रीनारायण 


5 ९८६ : 
वर्धा, २६-१०-३८ 
प्रिय बद्रीनारायण, 
तुम्हारा तारीख २०-१० का पत्र मिला। में तुम्हारी खोज में था । 
तुम्हारा पता नहीं लग रहा था। में तो चाहता कि तुम कुछ दिन के लिए यहां 
आओ तो जयपुर-सीकर के संबंध में जो कारंवाई चल रही है, उससे तुम्हें 
वाकिफ किया जाय । 
हीरालालजी शास्त्री यहां आनेवाले हें। में उन्हें तुम्हारा पत्र दिखा 
दूंगा और जयपुर प्रजा-मंडल के मेंबरशिप फार्म की किताबें भेज देने के लिए 
उनसे कह दूंगा । 
आखिर सीकर रावराजा की ओर से जो कुछ होना था वह हुआ ही । 
प्रजा को अधिकार देना मंजूर नहीं किया । जयपुर से बिना शर्त माफी और 
अपनी गलती कबूल की । तुम इधर कबतक आ सकोगे ? 
जमनालाल बजाज के वंदेमातरम्‌ 

: १८७ : 
क्याउकप्य, ६-१ १-३८ 
पृज्य सेठजी, 
चरणकमलों में नमस्कार । आपका पत्र २६-१०-३८ का मिला । 
पढ़कर अत्यंत प्रसन्नता हुई। मुझे बहुत दुख के साथ लिखना पड़ता है कि इस 
समय में वर्धा नहीं आ सकता, क्योंकि मेरे पिताजी देश जानेवाले हैं । उनकी 
गेरहाजिरी में व्यापार को मुझे ही देखना पड़ेगा । 
सीकर से समाचार मिला है कि लादूरामजी से २००० रुपये की नेक- 
चलनी की जमानत मांगी गई तथा न देने से एक वर्ष की साधारण जेल दे दी' 
गई। जमानत देने से इनकार क रने पर उनको जेल हो गई है। दुख बहुत होता 
है, क्योंकि अन्याय की भी तो कोई सीमा न रही। लादूरामजी का सीकर- 
आंदोलन में कोई भी भाग नहीं था फिर भी इतना घोर जुल्म । मुझे आशा हूँ 
कि उनके बारे में आप अपना प्रयत्न चालू रखेंगे तथा और लोगों की क्‍या 
हालत हूँ ? मेरा स्वास्थ्य भी कुछ खराब-सा. रहता है, इसलिए उसके लिए भी 
में आजकल पूरा प्रयत्न कर रहा हूं । 
प्रजा-मंडल की मेंबरशिप की कापियां आने के बाद काम चाल कर 
दूंगा । वर्धा आने की बहुत प्रबल इच्छा है तथा जितना हो सका जल्दी आने 
की कोशिश करूंगा। मेरे योग्य सेवा लिखें । 
आपका आज्ञाकारी, 
बद्रोीनारायण 
१८८. ४ 
बर्षा, २२-१ १-२८ 
प्रिय बद्रीनारायण, 
तुम्हारा तारीख ६-११ का पत्र मिला। में बंबई चला गया था, इस- 
लिए पत्र नहीं दे सका | जयपुर-सरकार के वर्त्ताव से तो यही मालम पड़ता 
था कि वह प्रजा-मंडल से सुलह करना चाहती थी । आठ कंदियों के रिहा 
दोने पर भी अभी और अंडर-ट्रायल्स रहे हूँ । कितु इस समय तो प्रजा-मंडल 

अपनी पूरी ताकत अकाल-पीड़ितों की सहायता में लगाने में व्यस्त दिखाई 
दैताह । 
तुम्हारा कब॒तक आना संभव हैँ! प्रजा-मंडल के साथ लड़ाई छिड़ 
भई तो तुम्हें आना ही पड़ेगा । 
जमनालाल बजाज का वदेमातरम्‌ 
हम 
सीकर, १४-३-४० 
म्राननीय सेठजी, 
मुझे बड़ा अफसोस है कि में आपके जल से लौटने के पहले आपको 
कोई पत्र नहीं लिख सका। में इतने दिनों तक बर्मा में था और दो महीने से 
पहां इस इच्छा से हूं कि अभी ५-६ महीने यहीं ठहरूं। 
में यहां गरीब, असहाय लोगों को अकाल से राहत पहुंचाने के लिए कुछ 
जनता और प्रजा-मंडल के कार्य कर्त्ताओं के साथ काम कर रहा हूं । इसके 
सिवा मे एसे लोगों की, जिन्हें प्रकृति ने अपाहिज और अपंग कर दिया हैं-- 
जैसे अंधे, लंगड़े, गंभीर बीमार आदि, सूची बड़ी सावधानी से, उनकी 
दशा देखकर, बना रहा हुं और इसमें किसी तरह का धर्म और जाति 
का भेद नहीं रखा हैं । उनकी संख्या ६९ तक पहुंच गई हे और अभी कितने 
छह और हे । आशा है कि यह संख्या १०० से अधिक .नहीं बढ़ेगी । इनकी 
गुजर-बसर भर के लिए प्रति व्यक्ति पीछे महीने में २० सेर अनाज की 
व्यवस्था काफी होगी । इसके लिए हमने दरवाजे-दरवाजें मांगना शुरू कर 
दिया हैं और अभी तक इस काम में हमें काफी सफलता मिली हैं। हालांकि 
भिक्षा-वृत्ति में नया होने के कारण मुझे इसका पका निश्चय नहीं हैँ कि 
यह काम ठीक चलेगा । ऐसे जरूरतमंद लोगों की सूची आपको कुछ ही दिन में 
भेजी जायगी । 
जयपुर के रजीडंण्ट के साथ प्राइम मिनिस्टर यहां २७ मार्च को आ रहे 
हैं । सुना गया है (यद्यपि वेसे विश्वस्त रूप में नहीं ) कि रेजीडेण्ट यह निश्चय 
करने के लिए आ रहे हे कि लोग वर्तमान हुकूमत से कहांतक संतुष्ट हूँ । 


२१८ पत्र-व्यवहार 


स्थानीय स्वायत्त अधिकारियों ने इस सिलसिले में १५० आमंत्रण-पत्र 
प्रजाजनों को भेजे हैं और उनके साथ यह व्यवस्था कर ली हूँ कि वे रेजीडेण्ट 
के सामने यह व्यक्त करें कि लोग वर्तमान शासन से संतुष्ट हैं । वे यहीं तक 
सीमित नहीं है, बल्कि वे जाटों के विरुद्ध झूठे और द्वेपपूर्ण कुप्रचार कर रहे 
हैं जिससे वे भी संतोष प्रकट करें। इसके सिवा राजा की एजेंसी भी कार्यक्रम 
का विरोध कर रही है और इसके लिए सभी साधनों का उपयोग कर रही है । 
इसके बारे में तो भविष्य ही कोई निर्णय घोषित कर सकेगा । 
क्या में आपसे पूछ कि पं. लादूरामजी के केस में आगे क्‍या हो रहा 
हे? 
यहां के लोग प्रजा-मंडल की क्रियाशीलताओं से बहुत सहानुभूति नहीं 
रखते, लेकिन मेरी दृढ़ आशा है कि एक-न-एक दिन सत्य का प्रकाश होगा 
ओर अगर पूरी श्रद्धा और विश्वास के साथ काम होता रहेगा तो असत्य की 
पराजय होगी । 
चूंकि मेरा स्वास्थ्य बहुत खराब है, इसलिए में ऐसी स्थिति में नहीं हूं 
कि किसी कठिन काम में भाग ले सक्‌; परंतु फिर भी में अकाल-पीड़ितों 
को राहत पहुंचाने का काम अपने बस भर करता रहूंगा । 
नानू जाट* की हालत बहुत नाजुक हैँ और परमात्मा की ही अनुकम्पा 
से उसकी बहुमूल्य जिदगी बच सकती है, इसलिए आपसे मेरा निवेदन है कि 
इस परीक्षा के समय उसकी कुछ आर्थिक सहायता करें। 
आपका अआज्ञाकारी, 
बद्रीनारायण सोढ़ाणी 
४8 १९० * 


सीकर, ३०-३-४० 
माननीय सेटठजी, । 


मेरा खयाल हुँ कि मेरा पू्ववर्त्ती पत्र आपको मिला होगा और आपने 


) जमनालालजी का व्यक्तिगत काम क्रनेवाला सेवक, जो उस 
समय पेंशन पा रहा था। 

उसकी ओर ध्यान दिया होगा । उसका कोई जवाब पाने के पहले, में इसे 
अपना कतंव्य समझता हूं कि आपको यहांके ताजातर हालात से अवगत करदूं। 

प्राइम मिनिस्टर और रेजीडेण्ट यहां पूर्व व्यवस्था के अनुसार २७ मार्च 
को आये । अधिकारियों ने उनका हर बात में बहुत बड़ा और दिखाबटी प्रद- 
शंन किया। शहर के लोगों का एक डेप्युटेशन भी उनसे मिलने गया। उन्होंने 
अपनी जकात-संबंधी कठिनाइयां भी समझाई और रावर।जा पर लगी निषे- 
धाज्ञा आदि की बात कही | प्राइम मिनिस्टर ने उन बातों का जवाब कठोर 
स्वर में दिया। रेजीडेण्ट के मुंह से एक शब्द भी नहीं निकला, पर डेप्यूटेशन 
से कहा कि प्रीमियर (मुख्यमंत्री ) तुम्हारे मालिक हैं, इसलिए उन्हें ही सब 
बात समझाना चाहिए । यह पार्टी मोटर द्वारा लक्ष्मणगढ के लिए रवाना 
हुई ओर वहां भी कुछ ही मिनट रुककर वापस आ गई । इस आगमन का 
नतीजा सिर्फ यह निकला कि शहर की ऐसी गंदी जगहें भी साफ की गई, 
जिनकी गंदगी की ओर अधिकारियों का ध्यान बिल्कुल नहीं गया था । 

नानू का आपरेशन हुआ है और भगवान की दया से वह सफल हुआ । 
किसी तरह अंधेरे में उजाला दीखा हैं । 

मुझे १५० रुपये मिले हें और अपाहिजों की सेवा के लिए और भी प्राप्त 
होने के वचन मिल रहे हें । उसके लिए जबदंस्त कोशिश की जा रही हैं और 
ऐसी आशा की जाती है कि भगवान संतोषजनक उपाय रिवालेगे । 

इसके सिवा मेंने देखा हैं कि सीकर शहर में तीन ऐसे कुएं हें जो मरम्मत 
न होने के कारण रेत और पत्थर से भर गये हे। तीनों में से हरएणक के लिए 
थोड़ी-थोड़ी रकमें चाहिए--अर्थात्‌ प्रत्येक के लिए दोसों से तीनसौ रुपये 
तक । पानी के बिना लोगों को बड़ी तकलीफ है । इसलिए मेरा आपसे अनुरोध 
हैँ कि उपरोक्त समस्या की ओर कुछ ध्यान दें और इस पुरानी शिकायत को 
दूर करा दें । 

रावराजा के द्वारा विभिन्न जगहों से तार सीकर रेजीडेंट को भिजवाने 
की व्यवस्था कर ली गई। सुना जाता है कि रेजीडेंट को लगभग सौ तार 
मिले हें । 

चूंकि कोई और कार्यक्रम नहीं है, इसलिए हम उपरोक्त काम में लगे हैं । 
हम आपके आगमन का इंतजार उत्सुकता के साथ कर रहे हैं, जिससे कुछ 
निश्चित फंसला हो सके । 
जागीरदारों द्वारा किसानों को ३०० से अधिक नोटिसें दी गई हें कि 
वे खेत न जोतें। इससे किसानों में बड़ी खलबली मच गई है। आपके आने से 
परिस्थिति सुधर सकती है । 
आपके जल्द जवाब के इंतजार में--- आपका आशज्ञाकारी, 
धद्रोतारायण 


सोराष्ट्र 


१९१ : 
जोरावरनगर, २७-८-३५ 
प्यारे भाई श्री जमनालालजी, 
माउंट आबू में कर्नल ओगिलवी के साथ मुलाकात हुई। लगभग दो 
घंटे तक बातें हुई । सीकर तथा जयपुर की सब बातें मेने उनसे कहीं । वह थोड़े 
भर्से में जयपुर जायंगे और वहां सब बातें होंगी। शांति के लिए आपका और 
मेरा जो मकसद है, तथा राजपूतों और जाटों के बीच में शांति करने की जो 
लगन हैँ उससे कनेल ओगिलवी को संतोष हैं और जब उधर जायंगे तब वह 
सब बातें करेंगे । इस दरम्यान आप जितना हो सके, उतना कार्य इस दिशा में 
कंप्टन वेब के साथ चर्चा करके कर लें, ऐसी उनकी सलाह हैं । 
जाट लोगों के लिए उनकी अच्छी सहानुभूति हें, और शांति जल्दी 
हो जाय, यह वह चाहते हैं । कैप्टेन वेब से उनको बहुत संतोष हूँ । 
सस्‍्नेंहाघीन, 
सणिलाल कोठारी का स्नेहवबंदन 


: १९२ : 
जोरावरनगर, २३-९-३५ 
प्यारे भाई श्री जमनालालजी, 

' अखबार में तीन दिन पहले मेने आपका स्टेटमेंट पढ़ा और जरा 
विस्मित हुआ । सीकर के संबंध में केप्टेन वेब के साथ और श्री यंग के साथ 
आपकी मृलाकात हुई, उससे कुछ संतोष हुआ था । कंप्टेन वेब के साथ की 
बातों में उनकी अच्छी सहानुभूति और कुछ अधिक करने की वृत्ति थी। 
लेकिन जयपुर की मुलाकात तो एकदम निकम्मी थी। बल्कि उससे तो 
हमें खूब दुख हो, ऐसा रुख सर बीचम ने बताया था। स्वभाव भी गरम 

था। आपको भी दुख लगा था। अपनेको कुछ स्टेटमेंट भी देना चाहिए 
उसमें अधिक विवरण देने का विचार नहीं था। मेने आपकी सूचनानुसार 
स्टेशन जाकर श्री कपूरचंदजी को छोटा स्टेटमेंट लिखाया था, जिसमें कोई 
भी अंश आपत्तिजनक न था। मेंने लिखा था-- 

“सर बीचम ने जो रुख अख्तयार किया हे, उसे देखते हुए इन सवालों की 
निस्बत जाटों के लिए कुछ भी किया जाना संभव नहीं दीख पड़ता ।  करीबन 
ये शब्द थे। यह निवेदन आपने प्रसिद्ध नहीं किया हैं। इस बीच ऋषिदत्तजी 
मुझे मिले । मेने उनसे इस बाबत बात की, लेकिन मेने जो स्टेटमेंट जयपुर में 
ऊपर-मुजब छाप डाला उस हिसाब से उसको कहा । उसने उसके और 
मेरे बीच जो इन्टरव्यू हुआ, उसमें वेसा कहा ऐसा ऊपर हेडिंग दिया। उसमें 
“जयपुर को यात्रा सफल” आदि लिखा, वह जरा ज्यादा जान पड़ा । बाकी 
सार तो सच्चा ही था । 

आपने तोन दिन पहले जो निवेदन जाहिर किया है, उसमें एक अंश ठीक 
नहीं है । उसमें सत्य तो है ही नहीं । जयपुर की मुलाकात डिस्करेजिंग 
(निराशाजनक ) नहीं थी, ऐसा कंसे कहा जा सकता हूँ ? एक क्षण के लिए 
भी जयपुर के लिए वेसा नहीं कहा जा सकता। बल्कि वस्तुस्थिति भिन्न ही 
थी। उस मुताबिक आपने सूचित नहीं किया। मेने कनेल से बात की भी। 
उन्होंने इस संबंध में बराबर पूछकर मुझे विवेकपूर्ण जवाब दिया था। 
निवेदन म आपने सूचित किया है कि मेरे मित्रों के दबाव से मेरी पोजीशन 
क्लीयर करना चाहता हूं । आपको चाहिए था कि मुझे भी विश्वास में लेते । 
इंटरव्यू (मलाकात) में में साथ ही था। मुख्यतया मेने ही अंग्रेजी में बातें की 
हे । अपने पर जो असर हुआ, वह अपन जानते हैं । फिर भी जयपुर के संबंध 
में आपने इस तरह न लिखकर वह मुलाकात निराशाजनक नहीं थी, ऐसा 
छपव।य। । मुझे बहुत दुःख हुआ है । किन-किन अखबारों में गलत रिपोर्ट 
की गलत नींध आई हू, वह में कुछ नहीं जानता मेने एक भी अखबार में नहीं 
पढ़ा | मेहरबानी करके उसकी नकलें भेज देंगे। में एक स्टेटमेंट देना चाहता 
हूं । आपको उसकी नकल भेजूंगा । आपने अपनी पोजीशन का ही विचार 

किया। में भी आपके साथ ही था। आपने अपने स्टेटमेंट में मेरे संबंध 
में कुछ सूचित नहीं किया । आपने तो केवल अपनी पोजीशन क्लियर 
(स्थिति स्पष्ट ) करने का प्रयत्न किया। मुझे और सत्य को न्याय नहीं मिला। 


ऐसा में नम्रतापूर्वक मानता हूं । 
मणिलाल कोठारी का स्नेहबंदन 


2 
भावनगर, ३१-१-४२ 
मा. श्री जमनालालजी, 


आपके दो क्ृपापत्र मिले। मेंने बंबई सरदार श्री के साथ सब बात की । 
बाद में पूज्य बापूजी को मेंने खत लिखा । मृदुलाबहन से पता चला हैँ कि 
प्रो. दांतवाला इन कामों के लिए मिल सकेंगे, ऐसा संभव नहीं है । लेकिन पृ. 
बापूजी के उत्तर से और आपके पत्र से में समझता हूं कि मंत्री के बारे में सेवा- 
ग्राम में खास प्रबंध किसी कार्यंकर्त्ता द्वारा हो सकंगा और पू. बापू की सूचना 
के अनुसार समय-समय पर में कार्यालय * की देखभाल के लिए आता-जाता 
रहूंगा। कार्यालय शीघ्र बदलने के लिए में जल्द प्रबंध करूंगा। थोड़े दिनों 
से में काठियावाड़ कार्यकर्त्ता-सम्मेलन में उद्योगशील रहा हूं, इसलिए आपको 
विलंब से उत्तर भेज रहा हूं। में काठियावाड़ और भावनगर का कार्य छोड़ना 
नहीं चाहता, न मेरे दोस्त और साथी इसकी इजाजत देंगे। काटियावाड़ 
परिषद की महासमिति ने मुझपर आज मंत्रित्व का बोझ डाला है। में दस- 
बारह तारीख के करीब वर्धा आपकी ओर पूज्य बापूजी की सेवा में उपस्थित 
होऊंगा और सब बातें हम सब मिलकर तय करेंगे। पू. बापू को खत लिखता 
हूं । बजट और कर्ज क॑ बारे में भी आपसे मिलकर विशेष बातें करेंगे। श्री 
जवाहरलालजी ओर पट्टाभि साहब को में आपसे और पृज्य बापू के साथ 
परामश करने के बाद इस निर्णय की इत्तिला दूंगा । 


सेवक, 
बलवंतराय मेहता का वंदेमातरम्‌ 


९ देशी राज्य प्रजा-परिषद । 


राबाद 


चिप 
#भ 


: १९४ : 

हेदराबाद, १४-७-३८ 

श्रद्धय बजाजजी, 
सादर सप्रेम वंदे । आप सीकर पहुंचे होंगे। मेने आपका एवं श्री सरदार 
पटेल का वक्तव्य पढ़ा । मुझे पूर्ण आशा हैँ कि आप सीकर की वर्तमान परि- 
स्थिति का पूर्णरूप से अध्ययन करके कोई ऐसा सर्वमान्य मार्ग खोज निकालेंगे 
जोकि सबके लिए हितकर होगा । मेरी समस्त सेवाएं आपकी आज्ञापालन 
के लिए स्देव प्रस्तुत हैं । आवश्यकतानुसार लिखिये । रामगढ़, लक्ष्मणगड़ 
ओर सीकर-निवासी कई मित्रों को मेंने पत्र द्वारा सूचित कर दिया है 
कि वे आपकी उपस्थिति से लाभ उठा लें । कदाचित्‌ आप २३ तारीख तक 
वर्धा पहुंचेंगे । हो सका तो में भी श्री भूलाभाई देसाई के साथ आने का प्रयत्न 

क्रूगा । 

भवदीय, 
लक्ष्मी निवास गनेड़ोवाल 

हेदराबाद, ३-८-३८ 

थादरणीय श्री जमंनालालजी बजाज, 
सादर सप्रेम वंदे । आपका तारीख १-८-३८ का क्ृपा-पत्र मिला । 
बापने जो कलकत्ते जाने के लिए लिखा सो ठीक है। परंतु मुझे आपसे मिलना 
जरूरी है । विशेषकर श्री बापूजी से कुछ बातें करनी हैं जो समक्ष में ही हो 
सकती हूँ । १-८-३८ के मद्रास के हिंदू' के पेज ११-१२ पर जयपुर सीकर का 
कम्युनिक सीकर के पीस-मेकर्स के बाबत में” जो आपकी निगाह से भी 
गुजरा होगा--देखकर मुझे बड़ा ही दुःख होता है कि इतना होने पर भी 

जयपुर ने अपनी हुकूमत के जोश को जरा भी कम करने का खयाल नहीं किया 
हैं, अस्तु । ः 
में चाहता हूं, शीघ्र ही वर्धा आकर आपसे मिल लूं। अगर आप वर्धा 
मद्रास होते हुए कलकत्ते जाते हों तो सूचित करें, जिससे कि आपके वर्धा 
पहुंचने के पहले ही आ जाऊं। इति शुभ । 
भवदीय, 
लक्ष्मीनिवास गनेड़ीवाल 


नागपुर, ३०-११-३२ 
श्रद्धेय भाई जमनालालजी, 
सादर सविनय वंदे। आज में एक आवश्यक कार्य के लिए आपको 
कुछ कष्ट दे रहा हूं । आशा है, आप उसके लिए मुझे क्षमा करेंगे। वह यह है । 
क्रीब ५-६ वर्ष से हंदराबाद सरकार ने मेरा प्रवेश हेदराबाद में वजित कर 
रखा है। किसी प्रकार का कारण नहीं बताया गया। सिफ्फ वाक्र सिंह नामक 
कान्सटेबल जो १९३० में हिंगणघाट में था, वह हेँदराबाद सी. आई. डी. 
में हे । वह मेरे पास कन्हेयालाल क॒लंत्री का परिचय हँदराबाद मारवाड़ी 
वाचनालगय में पूछने आया था। मुझे बाहर का तथा खादीधारी देकर कलंत्री 
के विषय में खोदकर पूछने लगा। बाद में सुना कि कलंत्री पर पाबंदी लगाई 
जा चुकी हेँ। श्री रामक्ृष्णजी धृत द्वारा विदित हुआ कि उक्त व्यक्ति 
सी. आईं. डी. का हैं और सी. पी. से डिसमिस होकर आया है। 
इस पाबंदी से मुझे काफी अधिक क्षति पहुंची। मेरी उधारी 
सब क्षय हो गई । अभी मेंने सुना हैँ कि सर हंदरी तथा आपकें परस्पर 
मेत्री हैं। आपने सीकर का निपटारा किया हैं। अत: में आपसे आशा रखता 
हूँ कि मेरी यह पाबंदी आप कटवा देने की श्री हेदरी के मार्फत कृपा करावें। 
हालांकि नागपुर से सत्याग्रही' जत्थे भी गये हैं, परंतु इसके संचालन की 
बागडोर महाराष्ट्रीयन लोगों के हाथ में हैं । अतः में उसमें शामिल नहीं 
हुआ । यदि आप परामर्श दे सकते हों तो हेदराबाद पहुंचकर पाबंदी को 


२२६ पत्र-व्यवहार 


भंग कर सकता हूं। यह अवश्य ऐसा अवसर है और आपका देशी राज्यों 
पर नैतिक प्रभाव है । अतः कार्यो की बाहुलयता रहते हुए भी मेरे इस निवेदन 
पर अवश्य ध्यान देंगे । 
पत्रोत्तर दें। सेवा लिखें। 
विनीत, 
सागरमल गोपा 


5 २९७ .. 
नागपुर, २७-६-४० 

सेवा में देशपूज्य श्री जममनालालजी बजाज, 

सादर बंदे । आपको मेने निजाम राज्य में मेरा प्रवेश वर्जित है, इस बारे 
में पहले पत्र दिये थे । मेरा खयाल था सर हेदरी से आपकी मंत्री है, अतः 
आपकी सिफारिश से यह प्रश्न हल हो सकेगा। परंतु बाद में आप जयपुर 
प्रकरण में लग गये । 

जिस वक्‍त अर्जुनलालजी सेठी, पथिकजी व ठाकुर केसरीसिहजी वर्धा 
थे, उस समय में पथिकजी व सेठीजी के स्टाफ में अवैतनिक तौर से “राजस्थान 
केसरी में था। बाद में केसरी की हालत डांवाडोल देखकर में बंबई चला गया 
तब से में जेसलमेर स्टेट की राजनीति में भाग लेता रहा हूं। महाराजा को 
२६ जून, ४० के दिन २६ वर्ष राज्य करते हो गये हें। पिछले दो वर्ष से मेरे 
साथ तथा मेरे साथियों के साथ गुण्डाशाही व्यवहार होने लगा हैँ । लाठी- 
राज्य का बोलबाला हे । इस वातावरण में में प्रकाश की रेखा आपमें अनुभव 
क्रता हूं। आप हमारी शिकायतें सुनें और जब आपका जयपुर का दोरा हो, 
तो एक दफा जैसलमेर पधारने की कृपा करें अथवा अधिकारीवर्ग महारावल 
जेसलमेर से इस गण्डाशासन के संबंध में लिखा-पढ़ी करें। 

मेरे पिताजी का हाल में स्वगंवास हुआ है, में अपनी संतप्त माता के 
पास जैसलमेर जाता हूं तो छाठी-राज्य का शिकार होता हूं । चोरी आदि के 
कृतिम फौजदारी जुर्म लगाकर हमें जरायमपेशा करार दिया जाता है । 

हममें से बहुतों से माफीनाम लिखाये गये हें । परंतु माफीनाम पेश करके जो 

लोग ब्रिटिश भारत में आकर उसके पाबंद नहीं रहे, उनके आत्मीय जनों 

के विरुद्ध गुण्डापन का असम्य बर्त्ताव रियासत कराती है । राजस्थान के 

बा जी. तथा जोधपुर के रेसीडेंट को लिखा गया, परंतु कोई सुनवाई नहीं 
। 


जैसलमेर राज्य १६००६ वगगंमील में है, पांच लाख की आय हैं । 
इसमें आधा तो राज्य-कुटुंब में व्यय होता है । इतने बड़े राज्य की जनसंख्या 
४० हजार मात्र है। १८ तहसीलें हें, जिसके आफिसर हाकिम कहाते हें । 
हाकिमों के लिए योग्यता की आवश्यकता नहीं, सिफारिश ही सबकुछ हैं । 
१ वर्ष की कद ५०० रुपये जुर्माने की सजा देनेवाले हाकिमसाहब दस्तखत 
करना नहीं जानते । फंसले पर अंगूठे की सही करते हैं । ऐसी अनेक नजीरें 
हैं, जिससे जंसलमेर विश्व का आठवां आइचयं कहाने योग्य हैं। युवराज 
३५ वर्ष के हें, भले घरों की बहु-बेटियों के साथ बलात्कार व व्यभिचार करना 
उनका देनिक कार्यक्रम हे। सिंध प्रांत व सी. पी. और युकतप्रांत में प्रवासी 
प्रजा जेसलमर के अधिकांश में रहती है। आप राजस्थान के जाज्वल्यमान 
रत्न हैं, आपसे उस अंधेरे कोने में पड़ी रियासत के उत्थान की आशा समझ 
आज यह पत्र आपकी सेवा में भेज रहा हूं। उम्मीद है, आप हमारे पथ-प्रदर्शक 
बनेंगे । 
आपका, 
सागरमल गोपा 
: १९८ : 

वर्धा, २२-१०-३८ 

प्रिय श्री नानलजी, 


आपके के पत्र के लिए धन्यवाद । आपने मुझे हँदराबाद आने के 
लिए लिखा सो सर अकबर हेदरी को मेने पत्र दिया था। उन्होंने उस 
यत्र के जवाब में कोई पत्र या तार अभी तक नहीं भेजा है । यदि उनका कोई 
पत्र या तार मुझे मिलेगा, जिससे मेरा आना ठीक होवेगा, तो में जल्दी आने 
का प्रयत्न करूंगा । उनकी तरफ से कोई सूचना न आने की हालत में मेरे 


२२८ * पत्र-व्यवहार 


वहां जाने से विशेष काम नहीं हो सकेगा। 
आशा है, वहां के डेवलपमेंट्स के बारे में आप मुझे लिखते रहेंगे । 
जमनालाल बजाज का वंदेमातरम 
१९९ : 
वर्धा, २-११-३८ 
प्रिय श्री सरोजिनीजी, 

आखिर हेंदराबाद स्टेट कांग्रेस की पाबंदी नहीं हटी और वहां के 
लोगों को मजबूरन सत्याग्रह का तरीका अख्तियार करना पड़ा । दिल्‍ली में 
जब सर हेदरी ने पत्र भिजवाया था, उस समय तो आपका भी यही खयाल था 
कि वह स्टेट कांग्रेस पर की पाबंदी जल्द ही याने अ. भा. कां. क. की सभा के 
पूर्व ही हटा देंगे । परंतु सर हेदरी की सरकार ऐसा नहीं कर सकी । सर 
अकबर के नाम का जो पत्र आपको मेने दिल्ली में दिखाया था, वह तो वहीं 
से भेज दिया गया था। सर अकबर ने उसका कोई जवाब नहीं दिया, पहुंच 
तक नहीं दी । बाद में ता. १९-१०-३८ को मेने यहां से एक दूसरा पत्र भिज- 
वाया, जिसकी नकल साथ में हैं। उसका भी उन्होंने कोई जवाब नहीं दिया । 
हँदराबाद के कई मित्र मेरी सलाह लेना चाहते थे, मुझे वहां बुला रहे थे । 
उनके पत्रों की नकले भी इसके साथ हें। परंतु सर अकबर का जवाब नहीं 
आने से में वहां नहीं जा सका। हँदराबाद के मित्रों को भी में रोकता रहा । 
परंतु उनके धीरज की भी तो आखिर कोई हद होती है। हेदराबाद में 
जिस तरह अब लाठी-चार्ज आदि शुरू हो गया है, मेरा खयाल है कि हम लोगों 
का कतंव्य हे कि अब हम अपना अपना स्टेटमेंट भी प्रकाशित करें, परंतु 
उसके पहले यदि आपका हंदराबाद जाना संभव हो, तो में भी वहां आना 
चाहता हूं, ताकि सब हालत प्रत्यक्ष देख सकूं। सब स्थिति रूबरू देखने पर 
ही कुछ कहना ज्यादा उचित हो सकता हैं। आप अपनी राय तथा अपना 


प्रोग्राम मुझे शीघ्र लिख भेजें । 
जमनालाल बजाज के वंदेमातरम्‌ 


सरोजनी नायड्‌ । 

